

శ్రీరస్తు.

చారుమ తీపరిణయము.

ఇది

అంగమహాకవి షేక్సుపియరు రచించిన “ ఏజ్ యులైజిట్ ”

అనునాటకమునకు

శ్రీరాజానుంత్రిపైగడ భుజంగరాయకవి

కృతాంధ్రీకరణము.

మొదటి కూర్పు 1,000 ప్రతులు.

చెన్నపురము :

సదానందసిలయముద్రాక్షరశాలయందు

ముద్రింపబడి

గ్రంథకర్తచే బ్రకటింపబడినది.

1917.

వెల, 0-12-0.

All Rights Reserved.



విలియం షేక్స్పియరు మహాకవి.

శ్రీ

చారుమతీపరిణయము.

—o—o—o—

నాంది.

శా. భూలోకంబును, నందుఁగల్గుచకలంబున్, సృష్టిగావించి, స
ల్లల న్నాచవు నాధ్యుఁ జేసి, నరబుద్ధిస్వేచ్ఛలం గొల్పి, పా
పాలంబాత్మకుఁ డౌ టెఱింగి, నరుఁడై, యాయాత్రిమాన్పించు, భూ
పాలగ్రామణి దేవదేవుఁడు సదా పాలించుతన్ లోకముల్.

నాంద్యంతమున.

నూత్రధారుఁడు—(సభ్యులవైఁ గుసుమాంజలిం జల్లి) ఆహ! నేఁడు నుడి
నము. అనవద్యవిద్యాప్రవీణు లగువిద్యద్వయేణులచే నిండియున్న సభా
రంగమున నాభరతకలాప్రాగల్భ్యమును వెల్లడించి ప్రఖ్యాతిం గాంచు
సమయము నేటి కాసన్న మైచది. కావున నాప్రేయసింబిలిచి తదనంతర
కార్యము నిర్వర్తించెదనుగాక! (తెరవంకఁ జూచి,) నెచ్చెలీ! నీవొకసారి
యిటు రమ్మ.

నటి—(ప్రవేశించి) ఆశ్చర్యపుత్రా! నమస్కారము.

నూత్ర—సౌభాగ్యవతీ! ఆయుష్షంతరాలవు కమ్మ.

నటి—ఆర్యా! నీముఖవైఖరిని బరిశీలించ శరత్కాలరాత్రిచే మెఱుంగువెట్టుబడిన
పూర్ణిమమండలంబు స్ఫురించుచున్నది. ఇందుల కేదేని క్రొత్తికారణం
బుండెన నోగు.

నూత్ర—అహా! ఏమి నీభాషజ్ఞానచాకచక్యము! కాదు కాదు. నేనే పొరపడి
తిని. నాయధాంగలక్ష్మీ వగునీకు నాభావమును గుర్తించుట యెంతవంత!
ఔను. కల దొక క్రొత్తముచ్చట.

నటి—ఏమది?

నూత్ర—మనయాంధ్రభాషాయోషామణి పాశ్చాత్యదేశాలంకార ధారణం
బుచే మిగులవిరాజిల్లఁగల పుష్కాహంబులు సంప్రాప్తమైనవి.

నటి—అహా! నూతనాభరణధారణంబు తరుణీమణులకుఁ గుతూహలకారణంబు
గదా!

నూత్ర—అదియే నాయానందకారణము.

నటి—ఔఁగాని నీనెవ్వునంబున వింతఁ గొల్పుచుండు నయ్యలంకార మేమి?
మనభాషాయోషాచణియందలి గాఢానురాగమును నూచించుచు దీని నుడు
గరిగా నొసంగినవా రెవరు?

నూత్ర—సీ, లలితగంభీరనిస్తుల భావకల్పనల్

పసమించులతల శిల్పములు గాఁగ

నసమానపరస్పోల్ల సమానపద్యసం

తితులు సన్నధరత్నములు గాఁగఁ

బటుతరధారాశ్వాక్యపరంపరల్

జగిమించుముత్యాలచేర్లు గాఁగఁ

గలితోపమాద్యలంకారసారస్యముల్

రమణీయధాశ్లేషశబ్దములు గాఁగఁ

గీ. జెలఁగి కనువారికెల్ల విందులొనరించు

నవ్యచారుమతీపరిణయమనంగ

రూఢిమించిన శృంగారరూపకంబు

పల్కునొప్పదె బంగారు పదకి మనఁగ.

నటి—ఆర్యా! దీనినిఁ బాశ్చాత్యదేశాలంకార మని చెప్పుటకుఁ గతం జేమా నాకుఁ దెలియదు.

మాత్ర—సుందరీ! అనేక నాటక గ్రంథరచనా విశారదుం డై జగద్విఖ్యాత మైనకీర్తిచంద్రికచే నలంకరింపఁబడుచుండు “షేక్స్పియ” రనుపాశ్చాత్య దేశకవిశేఖరునిచే రచియింపఁబడిన “ఏజ్ యు లైక్ ఇట్” అనుశృంగార నాటకంబు నాంధ్రీకరించుటచే నట్లు వినరించుటకుఁ గారణమైనది.

నటి—అట్లయిన విదేశీయాచారాదులచే సంపూరితంబయిన యీనాటకం బున నీసామాజికుల నానందపఱచుట కల్గ యనియే తోచుచున్నది.

మాత్ర—వెట్టిదానా! నీ వనుకొనినట్లు కాక యాచారములయందును, నామం బులయందును, ననువుగాని మఱియొన్ని స్థలంబులయందును, నుచితభంగిని గొలఁదిమార్పల జరిగించి రసవత్తరం బగుకవివృద్ధయంబుఁ బ్రస్ఫుటింపఁ జేసి యీహిందూసామాజికుల యుల్లంబులు పల్లవించునట్లు రచియింపఁబడి యుండుటచే మిక్కిలి హృద్యముగా నుండును.

నటి—ఇంక నా రెండవ ప్రశ్నంబునకు సమాధానము రావలయును.

మాత్ర—అదియే వివరించుచుంటిని.

సీ. ఏమహాత్ముడు లోకమెల్ల నొననిమెచ్చు

జాలునీతులు బోధసలిపె నెవని

యాత్మబోధలనెల్ల నాచరించుట మార్గ

దర్శియై యెసఁగె నే ధన్యతముఁడు

ఎవనిజీవితయాత్ర యంతలో టెంచక

కృంబుగా దెంతటిఘనునకైనఁ

దనప్రాణములనిచ్చి ధరణి నెల్లరఁ బ్రోచు

ప్రేమ యేఘనుని వరించిమించె

గీ. నట్టి దేవునిపట్టి యొనట్టి ప్రభుని

యేసునామునిఁ గ్రీస్తునా నెసఁగువాని

నూతననిబంధనము నాంధ్రమాత కిడియె

బద్ధకావ్యంబుఁజేసి యేప్రథితయశుఁడు.

నటి—ఓహో! నాప్రశ్నార్థంబు వెల్లడింపకయే వాక్యమును ముగించితిరే!

నూత్ర—ప్రేయసీ! వినుము.

మ. వరమంత్రి ప్రెగడాన్వయంబునకు దీపం బై విరాజిల్లుచున్

హరితాభిఖ్యమహర్షిగోత్రభవుఁడై యార్చెవంశంబునన్

ధరణీనాయకతాసమార్జనలస్సద్రాజాభిధానాంకుఁడై

కర మొప్పారె భుజంగరాయవిభుఁడగ్ర్యశ్రీయశోభాసియై.

నటి—బాగుబాగు. ఈకవీంద్రుని కవితాచమత్కారంబును, షర్ణనాతిశయం

బును, రసపోషణంబుమున్నగు సద్గుణంబులు మన మెఱుంగనివికావు. కావున

న నేతన్నాటక ప్రదర్శనంబుచే మన మీసభాస్థారుల నానందపఱుపఁ

గుతూహలంబునందుచుంటి.

నూత్ర—ఆర్యురాలా! నీమనఃకౌతూహలంబు వెల్లడించు వసంతగీతామృతంబుచే దొలుదొల్త నానందపఱుపుము.

నటి—చిత్తము.

ఉ. పిన్నతనంబునుండి తనపెంపక మందుననున్న కోయిలన్

మన్ననకెక్కు. కంతరవమాధురిఁ జూచి సహింపలేక మ్రో

లన్నిలువంగనీక వెడలంగనడంచెను గాక మక్కటా!

యెన్ని విపత్తు లందిన నహీనగుణుల్ చిరకీర్తి నందరే!

నూత్ర—మేలుమేలు! సుందరీ! ఆగతానాగతంబుల నేకీభవింపఁజేసి వెల్లడించిన

నీవర్ణనాచమత్కారము మిగుల శ్రావ్యమై యున్నది. కావున మనము

ప్రస్తుతకార్యము నిర్వర్తింపఁ గడంగుదము.

నటి—మనకుశీలవసమాజము దేవరయాజ్ఞకై నిరీక్షించియున్నది. కావున మన

కిదియే కర్తవ్యము.

(నిష్క్రమింతురు)

ఇది ప్రస్తావన.

చారుమతీపరీణయము.

—o—o—o—

ప్రథమాంకము.

1-వ రంగము.

ప్రద్యుమ్నని గృహారామము.

(ప్రవేశము—భీమబలుండు, సుమంత్రుండు)

భీమబలుండు—సుమంతా! ఈరీతి జరిగెనని నాకు జ్ఞాపకము.

చ. జనకుండు వేయికాసుల నొసంగి, సహోదరుతోడఁ జెప్పె నీ
యనుజుని సర్వవిద్యల రయంబునఁ బెంపు మటంచు, సౌమ్యుండున్
వినతకళావిశారదతఁ బెంపునహించె మదగ్రజుండు నా
కనయము విద్యనేర్పక గృహంబున నుంచె నను స్సుమంత్రుండా! 6

ఇది విచారకరమైనసంగతి కాదా! మఱియును.

గీ. జనకవాక్పరిపాలనాస్త్రీ వదలి

వంశమర్యాదలను నేలపాలుసేసి

తెచ్చె నన్నిటిదురవస్థ కచ్చుపడఁగ

వృషభమును గోష్ఠిమం దుంచి పెంచినట్లు.

7

వానియశ్వములు సైతము నాకన్న మిన్నగాఁ బోషింపఁబడుచుండె. అది
యునుంగాక వల్లనప్లుతాదిగమనవిశేషంబులఁ గలుపింప విశేష ద్రవ్యవ్యయంబు
గావించి దత్తులైనశిక్షకుల నేర్పరించె. ఈతనిపరిపాలనంబున నేను దేహపుష్టి
చక్కఁ దక్కినభాగానిదికంబునకు నోచునైతిఁ గదా!

చ. ఉరుగతిఁ బాయసాన్నముల నొత్తుగఁ గుత్తుకబంటి మెక్కి త

త్సరిణితరక్తపూరమున బల్బుపహించి, నిరర్థక క్రియా

పరత సహర్షిశంబు జరుపంబడె నక్కట! వేడెడుప్పలూ

నిరవగు పుర్వరీతి నిడ నేటికి, నమ్మక మెల్ల భ్రాతృపైన్.

8

ఇట్లు దైవదత్తమైన యవయవపుష్పిని గూడ దృష్టిదోషంబున హరించుచుండె నని తలంచెదను. సహజ మైనసౌహార్దంబు నాయం దించుకేని గన్పట్టదు. సేవకాపళిలో నన్నొకనిగాఁ జూచుచుండు. ఇట్టిపాలనవిధానంబు నా సహసిద్ధంబైన యాభిజాత్యమునకుం గూడ వేరువురు వయ్యె. సుమంతా! ఇదియేగదా నావిచారమునకుం గారణము. మతీయు నాయందుఁ బరిణమించిన మాజనకుని సద్గణసార మీసేవకవృత్తినిఁ దిరస్కరించుచున్నది. తగినతరణోపాయము దోఁపకున్నను దీనిని భరింపఁజాలకుంటి.

సుమం—అయ్యా! భవదగ్రజం డగునాయేలిక యిటులే వచ్చుచుండెను.

భీమ—సుమంతా! అటులైన నీ వీప్రక్క నిలిచి పరికించెద వేని నాతఁడు నన్నెట్లు విదల్చునో వినంగలవు.

(ప్రద్యుమ్నుఁడు ప్రవేశించుచున్నాఁడు)

ప్రద్యు—(తమ్మునింజూచి) ఓహో! తమరా! ఇచ్చట నేమిసేయుచున్నారు?

భీమ—ఏమియునులేదు. చేయుటకు నాకునేర్పిన దేదియు లేదుగదా!

ప్రద్యు—అటులైనఁ జెడుగు సేయుచుంటిరా!

భీమ—దైవముతోడుగాఁ జెప్పచుంటిని. నీకు సోదరుఁడ ననిపించుకొనుట కనర్హుడనై భగవంతునిచే సృజింపఁబడిన నన్ను సోమరితనము పాలుసేయుటయందు నీకుఁ దోడ్పడుచుంటిని.

ప్రద్యు—ఓహో! దేవునితోడా! ఇదియేమితెగులు? యింతకన్న ఘనకార్యమునకుఁ బ్రయత్నింపుము.

భీమ—ఇంతటినుండి నీకుం బసులకాపరినై గడ్డి దిని బ్రదుకుమందువా!

గీ. అకట! యంతటివాని కే నాత్తజుండ

నగుచు నింతటిదురవస్థ ననుభవింపఁ

దలఁచ గురుదత్తమైన విత్తంబులోన

నింతదనుకను నెంతవెచ్చించినాఁడ.

ప్రద్యు—తమ చెచ్చట నుంటిరో తెలియునా!

భీమ—అయ్యో! తెలియకేమి! ఏలినవారిగృహారామంబున.

ప్రద్యు—ఎవరియెదుటనో తెలియునా?

భీమ — నాయెదుటనున్నవాఁడు నన్నెఱిగినకంటె వాని నేను బాగుగా నెఱుంగుదును. నీవు క్రోధభ్రాత వన్నస్పృహ నాకుఁగలదు. నీకుంగల రక్తసంబంధమునుబట్టి నీవు న న్నక్షే గుర్తింపవలసియుండును. నీ వగ్రజాండ వగుటచే సంఘాచారమునుబట్టి నాకన్న మన్నతుండ వైతివి. అట్టియాచారమే మననడుమ నింకను బలువురు సహజస్థులున్నను నాయందలి వైతృక తేజంబునందుఁ గలగౌరవంబునకు క్షీణత్వము నాపాదించఁజాలదు. నీవగ్ర జాండ వగుటచే జనకునివలె గౌరవింపఁదగినవాఁడ వైనప్పటికి జనకుఁడు నీయం దెట్లో యటులేనాయందును నావిగ్భవించి యుండెను.

ప్రద్యు—ఆ! ఏమది! (అనికొట్టఁ బోవుచున్నాఁడు)

భీమ—అన్నా! రమ్మరమ్మ. ఈవిద్యయందు నాకన్న నీవే కడుఁజిన్నవాఁడవు. (అని కంఠముపైఁ జేయివేయును)

ప్రద్యు—దుర్మార్గుడా! నాపైఁ జేయిఁజేసికొందువుగా?

భీమ—నేను దుర్మార్గుఁడను గాను. విజయభూపతి కన్యపుత్రుఁడను. అతఁడు నాకుఁ దండ్రి. అట్టితండ్రి దుర్మార్గులను గనియెననిపలుకువాఁడు ముమ్మాటికిని దుర్మార్గుఁడు. నీవు నాకు సోదరుఁడవే కాకుండినచో నట్లు పల్కినందు కీరంధవచేతితో నీనాలుక నూడఁబెఱుకువలయును హస్తమును మెడ నుండి తీయకుండును. ఓయీ! న న్నిట్లు పల్కుట నిన్ను నీవే నిందించు కొన్నవాఁడ వగుచుంటివి.

సుమం—ప్రియులైన యేలికలారా! శాంతమును వహింపుఁడు. మీతండ్రి గారిని జ్ఞాపకముచేసికొని సఖ్యమొందుఁడు.

ప్రద్యు—సరే నన్ను పోనిము.

భీమ—నాచిత్త మగువఱకును నిన్ను విడువను. నేర జెప్పనది యంతయు విని తీరవలయును. నాకుఁ జక్కఁగ విద్యఁజెప్పింపునుని మాతండ్రి మరణ శాసనమున శాసించియుండఁ గౌరవార్హము లగుగుణముల నాకబ్బకుండునట్లు చేసి నన్నొక కర్ణకునివలెఁ బెంచితివి. నాతండ్రితేజంబు నన్ను బలనత్తరముగఁ బ్రేరేపించుచుండుటచే దీని నిఁక భరింపను. కాన యోగ్యతాపాదక మయినరీతిని నన్నుఁ బెంప నిర్ణయము చేయుము. కానిచో గురువత్త మయిన స్వల్పధనమును నాకొసంగుము. దానిచే నాయదృష్టిమును విలిచెదను.

ప్రద్యు—ఏమి చేయునువు! అది నెచ్చపఱచినపిదప బిచ్చ మెత్తుగువా! బాగు బాగు లోనికిఁ బొమ్ము. నేనిఁక నీతోఁ జిరకాలము బాధపడను. నీకోరి కలోఁ గొంతవఱకు నెఱవేఱఁగలరు. నీపుణ్యమాయె నిన్ను విడువుము.

భీమ—నాక్షేమమునకుఁ గావలయునంతకన్న నధికముగా నిన్ను బాధింపను.

ప్రద్యు—(సుమంతునిఁ జూచి) ఓముదికుక్కా! వానితోఁ గూడ నీవును బొమ్ము.

సుమం—ముదికుక్క యనిపించుకొనుటయేనా నాకు బహుమానము. నిశ్చయముగా నాచంతము లన్నియు మీసేవయం దూడినవి. మాపెద్దదొరకు దైవము తోడ్పడుచుగాక! వారెచ్చఁడు నన్నిట్లు తూలనాడియుండరు.

(భీమబలుఁడు, సుమంతుఁడు నిష్క్రమింతురు)

ప్రద్యు—అట్టులా! నీవు నన్నుఁ గూడఁ దిరస్కరించుచుంటివిగా! నీగర్వము నకుఁ దగినచికిత్స చేసెదను. గురువత్తమైన విత్తమునుమాత్ర మిచ్చునాఁడను గాను. ఎవరురా! అక్కడ!

ప్రతీహారి—(ప్రవేశించి) ఏలినవారి నిల వైనదా?

ప్రద్యు—రాజవల్లుఁ డగు—

ప్రతీ—చిత్తము. ద్వారముకడనుండి తమసెలవుకై నిరీక్షించుచున్నాఁడు.

ప్రద్యు—లోనికి రమ్మనుము.

ప్రతీ—(నిష్క్రమించును)

ప్రద్యు—(తలపంకించుచు) ఇదియే మంచిమార్గము. లేవు మల్లయుద్ధము జరుగును.

మల్లు—(ప్రవేశించి) దేవరవారికి వందనములు.

ప్రద్యు—మల్లుడా! స్వాగతము. క్రొత్తరాజసభలోని విశేషములేమి?

మల్లు—రాజసభయందుఁ గ్రొత్తవీరికి లేవియును లేవు. అన్నియుఁ బురాతనములే. రాజానుజుఁడు తనయగ్రజుని బురంబు వెడలనడిచి తాను ధర్మాసనం బాక్రమించెను. వెడలింపఁబడిన భూమిశునితో బద్ధానురాగులైన మువ్వురు నలుగురు సామంతరాజులు బుద్ధిపూర్వకముగా వెడలిపోయిరి. వారిరాజ్యాంశములెల్ల నూతనాధిపతి యధీనము లైనవి. కావుననే వారిని స్వేచ్ఛగా దేశమునుండి తరలి పోనిచ్చెను.

ప్రద్యు—రాజతనూజ యగుచారుమతి తండ్రితోఁ గూడఁ బ్రవాసమున కంపఁబడెనేమో చెప్పఁగలవా?

మల్లు—లేదులేదు. నూతనప్రభుం డైనవిక్రమసేనుని తనయయు నీపెయు బాల్యమునుండియు నేకముగాఁ బెంపఁబడుటచే జార్యమతి నసప్రవాసమున కంపఁబడెనేని తనపుత్రికయైన కమల యామెతో వననాసమున కేగుట గాని, లేక నిర్బంధించినయెడల మరణించుట గాని జరుగునంతటి బద్ధానురాగిని లై యుండిరి. ఆకారణముననే చారుమతి రాజభవనముండే యున్నది. నూతనప్రభువుగూడ నీపెను దనపుత్రికతోఁ గుల్యముగఁ బ్రేమించెను. ఈనెలంతలకుం గలపరస్పరానురాగ మితరకాంతలయందెచ్చటను గానిపింపదు.

ప్రద్యు—పురాతనప్రభుం డిప్పు డెచ్చటనుండెను?

మల్లు—వా రిదినిజకే నైమిశారణ్యముననుండి రని కింవదంతి గలదు. వారితోఁ జెక్కిం డ్రుత్సాహువురుఘలు గూడ నేగిరఁట. పూర్వము ధర్మరాజుడు

లరణ్యవాసముఁ జేసినటులు వీరుఁగూడ నుండిరట. కృతయుగమునందు
వలెనే వారిచుట్టును యువకులు పెక్కం ద్రనుదినమును జేరి కాలమును
క్షణమాత్రముగా నిర్వాహపారులై గడపెదరు.

ప్రద్యు—నవీనప్రభువరుని యెదుట రేవు భాహుయుద్ధపాటవముం గనఁబఱి
చెదవా?

మల్లు—తప్పక యట్లే చేసెదను. ఈవిషయము తమ కెఱింగించుటకే వచ్చితిని.
మఱియు—

మ, భయ మొక్కింతయు లేక భీమబలుఁ డిప్పట్లు నిగూఢాకృతిన్
రయమొప్పారఁగ రంగభూమి కరుదేరం జూచె, న్నన్నభూ
ద్వయచూర్ణీకృతశల్కుఁ డౌట కని చెప్పన్వింటి, రాట్సన్నిధిన్
జయభేరి న్నిరయంప నెల్లి తఱిగానక జాలికిం గాలమే. 10

కావున నంగవైకల్యమును బొందక నాబారినుండి తప్పించుకొనువాఁడు ధన్యుడే
యననోవు. నీయనుజన్తుఁడు లేఁబ్రాయంబుతో నున్న సుకుమారుఁడు.
ఆతఁడు కయ్యంబున కరుణించిన నాగౌరవరక్షణంబునకై నే నతనిని మర్దిం.
పక విడువ ననుము. నీయందలి ప్రేమచే నట్లు చేయుమనస్కరింపదు. అది
కారణంబున నీయుదంతంబు మీకెఱింగింప నేతెంచితిని.

గీ. న న్నెఱుంగక యెదిరింప నున్నయట్టి
భీమబలు దీననుండి తప్పించు టొండె
గానిచో నెల్లి కానున్నగమనభంగ
దశనునైరించుటొండె గర్తన్యమిపుడు.

ఆతఁడు తనంతటఁదానె నాకనిష్టమైన కయ్యంబునకు దొరకొనుచుండెఁ గావున
నింను నాలోప మేమియు లేదు.

ప్రద్యు—మల్లఁడా! నీకు నాయెడలఁ గలప్రేమాతిశయమునకు నిన్నుఁ గొని
యాడుచున్నాఁడను. అందులకు నానలసఁ గలుగఁదగిన కృతజ్ఞతాఘోషము

నొందఁగలవు. నాసోదరుని యుద్యమము నాకింతకు మున్నే తెలిసినది. నేనును సాధ్యమయినంతదనుక మరలింపనే ప్రయత్నించితి. కాని వాని పూనిక మానదయ్యెను. మల్లుడా! నేఁ జెప్పనది వినుము. రాజపుత్రస్థానమునఁ బట్టుదలయుం దీతని మించినవారు లేరు. అత్యాశాపరుఁడు; ఉన్నతుల యందలి యోగ్యత కనూయఁజెంది దానిభంజింప యత్నించుచుండును. సోదరుండ నైననన్నుఁ గూడఁ గడతేర్చి రహస్యమార్గమున దుర్మార్గపుదంత్తములఁ బన్నుచుండు. కావున నీవిషయమున నీవే యోజించుకొనుము. నీవతని వికలాంగుని జేసినను, విగతజీవుని జేసిన నొక యాకుం ద్రెంచినట్లెంచెదను. అట్లు చేయుటయే నీకు మంచిది. నీ వతనికి స్వల్పానామానము గలిగించి విడచినను, లేక నీవాతనిచేత సంపూర్ణముగఁ బరిభవింపఁబడకున్నను నీకు విసమొసంగియో, నీపై చొమ్మిగల్పించియో మఱియెట్లులో నీప్రాణములు తీయునఱకు విడువఁడు. నానేత్రములు బాష్పపూరితములుగా నీకు నిజముఁజెప్పుచున్నాను. వర్తమానమున నింతటిదుర్మార్గుఁడు మఱి యొకండు కానరాఁడు. వానియెడల సోదరభావముతో నేఁజెప్పుచుంటిని. కాని నిజమైనస్వరూపస్వభావములు నీకు వెల్లడించినయెడల నేను సిగ్గుపడి దుఃఖింపవలయును; నీవు తెల్లపోయి నిర్విణ్ణుఁడవు కావలయును.

మల్లు—నేను మీదర్శనమునకు వచ్చినందులకు మిక్కిలి సంతసించుచుంటిని. వచ్చినయెడల రే పాతనికిఁ దగినప్రతిఫల మొసంగెదను. అతఁడు నాబారిఁబడి స్వతంత్రుడై లేచిపోఁగలిగినయెడల నిక్కమగు బాహుసన్నాని సముఁ జేసెదను. భగవంతుఁడు మిమ్ము రక్షించునుగాక!

ప్రద్యు—మల్లుడా! నీకు జయము. పోయిరమ్మ.

మల్లు—(నిష్క్రమించును)

ప్రద్యు—నే నీజెట్టివానిం బురికొల్పి రోషము పుట్టించితిని. నాసోదరుని యంతముం జూచెది ననుకొనియెదను. ఏలూకో నాయత్త వానికంటె నధి

కముగా నెవ్వనిని ద్వేషించుటలేదు. అయినను వాడు సాధువు. విద్యలు నేర్పింపకున్నను బండితుడుగాఁ బరిణమించెను. ఘనమైన యుపాయములు పూర్తిగాఁ గలవాడు. సర్వజనులచేతను మిక్కిలి ప్రేమింపఁబడుచుండును. ఎల్లరహృదయముల నాక్రమించెను. నాబంధువుల మనస్సులనే యాకర్షించెను. వా రాతని బాగుగా నెఱుంగుదురు. కావుననే వారు నన్ను నిందితురు. ఇక దీర్ఘకాల మిటులు జరుగనేరదు. ఈ మల్లుడు సకలమును జక్కఁబెట్టును. ఇక భీమబలుని మల్లయుద్ధము చకుం బురికొల్పుటకంటెఁ గర్తవ్య మేదియును లేదు. నే నిష్ఠా డాపని మీఁదనే పోయెదను.

(నిష్క్రమించుచున్నాడు.)

2-వ రంగము.

రాజమందిరోపాంతము.

(చారుమతియుఁ, గమలయుఁ బ్రవేశించుచున్నారు)

కమల—అక్కా! చారుమతీ! నిన్ను బలిమాలకొనియెడను. సంతోషముతో నుండుము.

చారు—కమలా! నామదిం గలసంతసముకంటె నెక్కువ యే కనఁబఱచుచుంటిని. నేనింతకంటెను సంతోషముతో నుండవలె నని కోరుచుంటివా? రాజ్యభ్రష్టుడై దేశమునుండి వెడలింపఁబడిన జనకుని మఱచువిధానమును నీవు నాకు నేర్పిన నే గాని యసామాన్య మగునాహ్లాదమును జ్ఞప్తికిఁ దెచ్చు విధానమును నాకు నేర్పవలదు.

కమ—దీనింబట్టి చూడ నేను నిన్నుఁ ప్రేమించిసంతృప్తముగా నీవు నన్నుఁ ప్రేమించునటులు తోచుటలేదు. నీతండ్రియే నాజనకుని రాజ్యభ్రష్టునిఁ జేసి దేశమునుండి వెడల నడిచినయెడల నేను నీయొద్దనుండి నాకు నీయం

దశి ప్రేమాతిశయముచే నీతండ్రిని నాతండ్రిగా భావించి యుండును. నీకును నట్టి ప్రేమ నాయందుఁ గలిగినయెడల నీవును నన్నట్లే భావించి యుండువు.

చారు—సరే. నాప్రకృతావస్థను మఱచిన వైభవమునకై యానందించెదను.

కమ—మాతండ్రికి నేను దక్కఁ దక్కినసంతానము లేదని నీ వెఱుంగుదువు. ఇంక ముందును గలుగఁబోదు. నాజనకునసంతరమున నీవే రాజ్యాధికారమును వహింపఁగలవు. ఏమనఁ— అతఁడు నీతండ్రియొద్దనుండి బలాత్కారముగ నాకర్షించిన సర్వస్వంబును ప్రేమతో నేను నీయఁగి నమొనర్తును. నేను మర్యాదగలదాననే యైనచో నీకిచ్చితీరెదను. నే నీ ప్రతిజ్ఞకుం దప్పితి నేని పిశాచము నగుచునుగాక! కావునఁ బ్రాణప్రియా! చారుమతీ! యూఁజిల్లము.

చారు—సోదరీ! ఇంక నటులే యుండెదను. మన మాడుకొనఁదగిన క్రీడల వేనినైనఁ గల్పింపుము. దాని కేమిగాని, పురుషుని స్త్రీవలచుటయందు నీ యభిప్రాయమేమి?

కమ — సర్వదా నటనమాత్రము గాని యేపురుషునియందును బద్ధానురాగమునఁ బ్రవర్తింపవల దని దైవసాక్షిగాఁ జెప్పుచున్నదానను. అనటనమాత్రమైనను మన మాతనినివిడుచు నెడల మనమర్యాదకు భంగకారి కాకుండు నదిగా నుండవలయును.

చారు— అట్లయిన మన మిప్పు డేమి యాడుకొందము?

కమ—ఇప్పు డదృష్టదేవతయొక్క కాలచక్రమును బరిహసించుము. అందువలన నాపె యింతటినుండి సమానఫలములఁ బొందిపెట్టఁ గలదు.

చారు—అట్లు చేయఁగలిగినచో నాకును సమ్మతమే. ఆమె యీవు లననురూపములు. అందును స్త్రీలవిషయమున మిక్కిలి వ్యత్యస్తములు. కావున నీమె యంగురా లయిన యాదార్థవతి.

కమ—అవును సత్యమే.

చ. ధరణి నగణ్యరూపగుణధన్యలు యోగ్యతఁ గల్గియుంటయే
 యరు దగు, యోగ్యతాగరిమ నందినకాంతలు రూపహీనలై
 పరఁగుదు రిట్లు సద్గుణవిపాకము దుర్గుణపాళితోడ సం
 కర మొసరించు, గ్రుడ్డిదనఁగాఁ జనదే యింక భాగ్యదేవతన్.

చారు—కమలా! నీ ప్రసంగము భాగ్యదేవతనుండి స్వభావములోనికీ జేరుచు
 న్నది. ఏమనఁ బ్రాపంచికవిషయోపభోగ మొసంగుట భాగ్యదేవతపని
 గాని, సహజము లైనవాని నిచ్చుట కాదు.

(విదూషకుఁడు ప్రవేశించుచున్నాఁడు)

కమ—అట్లుగాదు. స్వభావ మొకచక్కనిరూపమును సృజింప నది భాగ్యదేవత
 మున నగ్నిసంపర్కమున వైరూప్యము నొందఁగూడదా! భాగ్యదేవత నధి
 ష్ఠేపించు చాకచక్యమును మనకు స్వభావ మిచ్చినను భాగ్యదేవత మన
 ప్రసంగమున కంతరాయము గలిగించుట కీవిదూషకుని బంపియుండలేదా!

చారు—నిజమే. స్వభావముయొక్క యొకకార్య మగువిదూషకునిచే దాని
 మతీయొకకార్య మగుమనచాకచక్యమును బరిహసింపఁజేయుట భాగ్యదేవ
 తకు యోగ్య మయినపని గాదు.

కమ—భాగ్యదేవత పన్నినయెట్లు గాక యిదియు స్వభావసిద్ధమయిన దయినను
 గావచ్చును. ఇట్టి దేవతలవిషయమునఁ జర్చించుటకుఁ బ్రకృతమున మన
 సమయోచితజ్ఞానము మొక్కపోయి యుండెనని గ్రహించి దానిని సాన
 పెట్టుట కీస్వభావసిద్ధుఁ డగువిదూషకుని స్వభావమే పంపియుండును. సదా
 విదూషకుని మాండ్యమే చాకచక్యమునకు వన్నెదెచ్చును. విదూషకా!
 ఎచ్చటఁ దిరుగుచుంటివి?

విదూ—అమ్మా! నీవు నీతండ్రిగారియొద్దకు రావలెను.

కమ—నిన్ను దూతగాఁ బంపిరా?

విదూ—నాతోడు. అట్లుగాదు. నీకొఱకు వెళ్లవలసిన దని చెప్పఁబడితిని.

చారు—విమాషకా! నీ నీనొంగయెట్టుల నెచ్చట నేర్పుకొంటివి?

విదూ—ఒకానొకశూరుఁడు రొట్టెలు రుచిగానున్న వనియు నావపిండి రుచిగా లే దనియును దనమీఁద నొట్టుపెట్టుకొనెను. కాని నిజముగా రొట్టె లరుచిగాను, ఆవపిండి రుచిగా నున్నదని చెప్పఁగలను. అయిన నాశూ రుఁడు, అసత్యవంతుఁ డని చెప్పవీలులేదు.

కమ—నీకుఁ గలకొండంతతెలివి కీసంగతినిగూడ నిర్ధారణసేయఁగలవా?

చారు—అవును. భగవత్సాక్షిగా నీవు మాటగట్టియంచిన జ్ఞానమును విప్పి వినియోగపఱుపుము.

విదూ—అట్లయిన మీరుభయమును లేచి నిలువఁబడుఁడు. మీగడ్డములు చిక్కుఁ దీసి సవరించుకొని నేను దుర్ఘాతుఁడ నని మీగడ్డములపై నొట్టుపెట్టికొనుఁడు.

కమ—మాకుగడ్డములుండిన వానితోడుగా నీ వట్టివాఁడవే.

విదూ—నేను దుర్ఘాతుఁడనే యైన యెడల నాదుర్ఘాతము తోడుగా నేవట్టివాఁ డనే. మీరు లేనిదానిపై నొట్టిడుకొననట్లే! ఏలయన నాతనికి గౌర వమే లేదు. అట్లుగాక వాని కే మయిన గౌరవముండిన నారొట్టెలను జూచుటకుఁ బూర్వమే యాగౌరవము పై నొట్టుపెట్టుకొని దానిని బోఁ గొట్టుకొనెను.

కమ—నీ వెవ్వరిని గూర్చి ముచ్చటించుచుంటివో దయచేసి చెప్పుము.

విదూ—మాతండ్రికిఁ బ్రేమాస్పదుఁ డగునొకవృద్ధును గూర్చియే ముచ్చటించు చుంటిని.

కమ—అతనిని గౌరవించుటకు మాతండ్రి ప్రేమయే చాలును. చాలు నాతని విషయ మింక మాటలాడకుము. ఇట్లు వాని నిందించినందులకు నీవెప్పుడో కొరడాఢెబ్బలు తినెదవు.

విదూ—ఏమిగ్రహచారము! బుద్ధిమంతు లజ్ఞానముగా నాడినమాటల నజ్ఞా నులు బుద్ధిగలిగి పలుకఁగూడదు కాఁబోలును.

కమ—ప్రమాణముగా నీవు నిజము పలికితివి తెలివితక్కువవానికిఁ గలకించిద్ జ్ఞానము వైతము నణఁగఁద్రొక్కఁబడును. బుద్ధిమంతులకుఁ గల స్వల్ప లోపములయిన నట్లే పెల్లడిలోనికి వచ్చును. అదే వైవస్వతుఁ డిటువచ్చుచున్నాఁడు.

చారు—నోటినిండ విశేషవార్తల నిడుకొని.

కమ—పావురములు పిల్లలను మేఁపునటులు వానిని మనమీఁద వెదిచల్లును.

చారు—అటులైన మనము వార్తలలో మునుఁగుదుము గాఁబోలు!

కమ—మఱియు మంచిదియే. మనము లోకమునకు మఱింత రాణించెదము.

(వైవస్వతుఁడు ప్రవేశించును.)

వైవస్వతుఁడా! నందనములు. ఏమివిశేషములు?

వైవ—సౌందర్యరాశి నగునోరాజకుమారి! మంచివినోదకర మగునాటను జూడక పోయితిరిగదా!

కమ—ఆటయా! యేరంగుగలది?

వైవ—అమ్మా! ఏమిరంగా? నీకేమని ప్రత్యుత్త మిచ్చెదను?

చారు—నీచాకచక్యమును, భాగ్యదేవతయును బ్రబోధించినటులు.

విదూ—లేక నీకర్తము విధించినటులు.

కమ—బాగుగాఁ జెప్పితివి.

విదూ—నాగౌరవమును నేను నిలువఁబెట్టుకొననిచో

చారు—నీపురాతనవాసనను బోఁగొట్టుకొనియెదవు.

వైవ—యువతీమణులారా! మీరు నాకాశ్చర్యమును గలిగించుచున్నారు. నీ కదృష్టపూర్వ మైనయొకబాహుయుద్ధమును గూర్చి చెప్పఁదలఁచితిని.

చారు—ఆపద్ధతిని గొంచెము మాకువినరింపుము.

వైవ—ప్రారంభము చెప్పెను. అది మీకాహ్లాదకరముగా నుండినచో దాని పరిసమాప్తి మీరు గాంచఁగలరు. ఏలయున, అందు ముఖ్యమయిన దింకను

జరుగనై యున్నది. మీరు నిలిచియుండిన స్థలముననే తమబాహుపాట వసుం బ్రదర్శింప నేతెంచుచున్నారు.

కమ—ప్రారంభము గతార్థ మగుటచే వృత్తప్రాయమైనది.

వైవ—అదిగో నొకవృద్ధుఁడును, వానిపుత్రత్రయమును నిచ్చుటికే వచ్చుచున్నారు.

కమ—ఈప్రారంభము నొకపురాతనగాథతోఁ బోల్పనగును.

వైవ—లేఁ, బ్రాయము గలమవ్వురు బలిష్ఠులైన సుందరపురుషులు కంఠములఁ బత్రికలఁ గట్టుకొని—

చారు—(పత్రికశబ్దార్థమును శ్లేషించి) ఇందు మూలముగా సకలమైనవారికిఁ దెలియఁబఱచునది యేమనఁగాః—

వైవ—ను. ధరణీనాథునిమల్లుతోడ భుజయుద్ధస్సర్థ పెంపార, ము
వ్వురు నోలిం దలపడ్డఁ దద్ధనభుజాభోగంబులన్ శల్యముల్
విటుగన్ రక్తము గ్రక్కు జట్టువిడువన్ వృద్ధుండు పుత్రార్తిమై
దురపిల్లెం గనువారిమానసము లా దుఃఖాభిలో మున్దగన్.

చారు—అయ్యో!

విదూ—అయ్యో! అది సరియేకాని, ఇం దీస్త్రీలు చూడక మించఁబెట్టుకొనిన యాటయేమి?

వైవ—నే నిప్పుడు చెప్పినదియే.

విదూ—ఇట్లే ప్రజ లానాఁటి కానాఁడు జ్ఞానవంతులు కావచ్చును. ఎము కలు విటుగఁ గొట్టుట యంతఃపురాంగనల కాట యని నేను వినుట కిది యే మొదటిసాగి.

కమ—నిజము. ఇది నాకును గ్రొత్తసంగతియే.

చారు—మఱి యెవ్వఁడయినను వానిచే విటుగఁగొట్టఁబడుచుండు నెముకల సంగీతము విన నాహ్లాదపడువాఁడును, నట్లు విటుచుటయం దానందించు వాఁడును గలఁడా! (కమలచంకఁ జూచి) చెల్లెలా! ఈమల్లయుద్ధకాశల ముం గనుఁగొంచమా?

వైవ—ఇచ్చట నాగినవీరు చూచియే తీరవలెను. వా రేర్పొయిచుకొనిన బాహు
సంగరరంగ మిదియే. వారందునకు సిద్ధముగానున్నారు.

కమ—నిజమే. చూడుడు. వారు వచ్చుచున్నారు. మన మిచ్చట నాగి దీనిని
జూతము.

(ధంకా నాదము వినఁబడును.)

(ప్రవేశము—విక్రమ సేనుఁడు, సామంతులు, భీమబలుఁడు,
మల్లుఁడు, పరివారము)

విక్ర—రండు. మన మెంతచెప్పినను నాయునకుఁడు తనయద్యమమునుండి
మరలకున్నందున ననుపదంబుననే వానికి దుర్దశ సిద్ధింపఁగలరు.

చారు—అతఁడేనా?

వైవ—ఔనమ్మ యతఁడే.

కమ—అతఁడు కడుఁజిన్నవాఁడే! అయినను జయచిహ్నము లాతనిముఖమునఁ
గానించుచున్నవి

విక్ర—ఓహో! పుత్రికయు సోదరపుత్రికయు నా! బాహుయుద్ధపాటవది
దృక్ష నిచ్చటి కరుదెంచితిరా?

చారు—ప్రభువా! ఔను. అందునకు మాకనుజ్ఞ యొసంగుము.

విక్ర—హస్తమశకాంతరముతో నున్న వీరిబాహుయుద్ధము మీకాహ్లాదముఁ
గలిగింపనేర దని నేను నిశ్చయముగాఁ జెప్పఁగలను. ఈతనిబాల్యదశం
జూచి జాలినొంది మరలింప నెంత ప్రయత్నించినను నామాటలఁ బెడ
చెవిం బెట్టుచుండెను. కన్యకలారా! మీరాతనితోఁ బ్రశంసించి మీకు
వీలయినంత వానిమనస్సును మరలించుడు.

కమ—వైవస్వతుఁడా! వాని నిటు పిలుపుము.

విక్ర—అటులు చేయుము. నే నవ్వలి కేగెదను.

వైవ—ఓయీ! భీమబలుఁడా! రాజపుత్రికలు నిన్నుఁ బిలుచుచున్నారు.

భీమ—సంపూర్ణ మైనగౌరవముతో వారిని దర్శించుచున్నాను.

చారు—యువకుడా ! మల్లునితో నీవు పోరాడఁ బ్రతిజ్ఞఁజేసితివా ?

భీమ—ఓరాజపుత్రీ ! అట్లుగాదు. అతఁడే లోకు లందఱవయినఁ బ్రతిజ్ఞ పట్టెను. ఇతరులవలెనే నేనును వానితో నాబలమును బరీక్షింప వచ్చితిని.

కమ—అయ్యా ! నీదైర్యసాహసములు నీలేఁబ్రాయమునకు మించినవిగా నున్నవి. ఈమల్లుని కర్కశ మయినబాహుపరాక్రమమునకుఁ దార్కాణము నీక్షించియే యుంటివి.

గీ. అతనిఁ గనులారఁ గాంచి సాహసమువలనఁ

గలుగు ప్రతిఘట మెట్టిదో తెలిసికొనుము

దీన సరిసాటివానితోఁ బూనుకొనుట

భావ్య మని తోచు నిదియ మాప్రార్థనంబు.

14

చారు—అయ్యా ! అటులే చేయుఁడు. ఇంతమాత్రమున మీగౌరవమునకు హాని కలుగ నేరగు. ఈబాహుయుద్ధమును నిలుపుచేయుఁ డని రాజుగారిని వేఁడుకొందుము.

భీమ—మీరు కఠినమైన యూహలతో నన్ను శిక్షింపవల దని వేఁడుకొను చున్నాను. సాహర్దనకు లైననుండవల మనోభీష్టుము నెఱవేర్చుకుండుట నాయది సేపే కాని నీసదయకటాక్షములును, మృదులయు లైన తలంపు లును నాతోఁగూడ బాహుయుద్ధరంగమునకు రానిచ్చి నా కుత్సాహముం గలిగింపుఁడు.

ఉ. ఓడిన గౌరవంబు చెడు శోయన నయ్యది నున్న, మిత్తికై

వేఁడుచునుంటిఁ గాన నది వెక్కిన మెట్లగు, నేడ్వ మిత్రుఁడున్

లేడు, ప్రపంచసంగమము లేదు, మహీతలమందు యోగ్యుఁడౌ

వాఁడు వసింపఁ జోటగు నపశ్యము మన్తరణంబుచే నెకన్.

15

చారు—నాకుఁ గలస్వల్పబలము నీకుఁ దోడఁగంగాక !

కమ—దానికిఁ దోడుగా నాదియు నట్లే యగుంగాక !

చారు—నీకు జయ మగుంగాక ! నీబలపరాక్రమములచుందు నాకుఁ గలిగిన యూహ భ్రమ యగుటకు దేవునిఁ బ్రార్థించుచున్నాను.

కమ—నీహృదయమందలి జయవాంఛ నీకుఁ దోడ్పడుంగాక !

మల్లు—భూదేవికి సాష్టాంగపడఁ గోరిన స్వాతిశయపరుఁ డగుచిన్నవాఁ డెచ్చట నున్నవాఁడు ?

భీమ—అయ్యో ! సిద్ధముగా నుంటిని. నేను స్వాతిశయవంతుఁడను గాను.

విక్ర—నీకొకపాటునకే సెల వొసంగెదను.

మల్లు—నాతోఁ బోరికి దొరకొనవల దని యింకొకసారి వీని వేఁడుకొనుచుని తే దని యేలినచారితో నిశ్చయముగా మనవిచేసికొనుచుంటిని.

భీమ—జయమందినవెనుక నన్నాక్షేపింపవచ్చును గాని ముందుగనే ప్రగల్భంబు లాడెదవే ? ఉపక్రమింతమా ?

చారు—నవయానుఁడా ! బలపరాక్రమముల మిన్నయగు భీముఁడు నిన్నుఁ గాపాడునుగాక !

కమ—నే నదృశ్యరూపమును ధరింపఁగలుగునెడల నామల్లుని కాళ్లకు బందము వేసియుందును.

(యుద్ధము సేయుచున్నారు)

చారు—ఓహో యువకుఁడా ! బాగు బాగు.

కమ—నాకంటఁ బిడుగులు రాల్పఁగలిగిన యెడల నెవరు క్రిందఁబడవలయు నో చెప్పెదను.

(మల్లుఁడు క్రిందఁబడె నని కేకలు వేయుచున్నారు)

విక్ర—ఇకఁ జాలు నికఁ జాలు.

భీమ—చిత్త మట్లే నిలిచెదను. నే నింకను శ్వాసము పూరించియుండలేదు.

విక్ర—మల్లుడా ! ఎట్లుంటివి ?

వైవ—ప్రభువా ! అతఁడు మాటలాడలేడు.

విక్ర—అతనిని మోసికొనిపొందు. చిన్నవాడా నీపేరేమి?

భీమ—దేవా ! భీమబలుఁ డందురు. విజయభూపతి కనిష్ఠపుత్రుఁడను.

విక్ర—ను. ధరణీలోకమునన్ భవజ్ఞనకుఁ డుష్మదౌరవోపేతుఁడై
వఱలెం, దా నటులయ్యు శత్రువుగ మాపట్లం బ్రవర్తించె నీ
వరయన్ బాహుబలాభియుక్తుఁడవు నీవాతండ్రికిం గాక యె
వ్వరికేనిం దరయుండవేని నిను సంభావించియుండుం గడున్. 16
నీకు శుభమగుంగాక పోయిరమ్ము.

(విక్రమ సేనుఁడు వైవస్వతుఁడు పరివారము నిష్క్రమింతురు.)

కమ—అక్కా ! సేనే నాతండ్రిస్థానమున నుండిన నిట్లు చేయుదునా !

భీమ—సేను విజయభూపతికనిష్ఠపుత్రుఁడ వైనందునకు మిక్కిలి గర్వపడుచు
న్నాను. విక్రమమహారాజునకు దత్తపుత్రుఁడ నగుట కైన నాపేరును మా
ర్చుకొన నంగీకరింపను.

చారు—నాతండ్రి విజయభూపతిని దనయాత్మవలెఁ బ్రేమించెను. ప్రపంచ
మంతయు నట్లే ప్రేమించెను. ఈతఁడు విజయభూపతి పుత్రుఁ డని తొలు
తనే తెలియవచ్చినయెడల పిని నీయుద్యమమునకుం బూనవల దని కన్నీ
రొలుక వేడుకొనియుండును.

కమ—అక్కా ! మన మేగి యాతని నాదరించి యుత్సాహము కలిగింతము.
నాతండ్రియొక్క యనూయాపరము లగుసంభాషణంబులు నాహృదయ
మును భేదించుచున్నవి. (భీమబలునిం గూర్చి) అయ్యా ! నీవు స్తోత్రపాత్రుఁ
డవు. ఈవిషయమున నీవాడినదానికంటె నెక్కుడుగఁ జేసి చూపితివి.
ఆరీతిచే నీవనురాగవిషయమునఁ గూడఁ బ్రవర్తించిన నీకుఁ ప్రేమాస్పదురా
లగుయువతి మిక్కిలి సుఖించును.

చారు—అయ్యా! (తనకంఠమునుండి యొకహారమును దీసియిచ్చుచు) భాగ్య హీన నగునాచే నీయంబడు హారమును గ్రహించి ధరింపుడు. ఇంతకన్న ధనాభ్య నైనయెడల నెక్కుడుపొదితోషిక మొసంగియుందును. కమలా! మనముపోదమా?

కమ—సరే. అయ్యా! మీకు శుభ మగుగాక!

భీమ—నేను మిమ్ముల నాశీర్వదింపఁజనదా? నాతేజ మంతయు హరింపఁబడి నది. ఇప్పుడు మీయెదుట నిలువఁబడి యున్నది మనుష్యాకార మయిన నిర్జీవప్రతిమయే.

చారు—అతఁడు మనలను వెనుకకుఁ బిలుచుచున్నాఁడు. నాయచ్ఛప్తముతో పాటు గర్వమును హరించినది. అతని కేమికావలయునో తెలిసికొందును. (వానివంకఁ దిరిగి) అయ్యా! పిలిచితిరా? మీరు మల్లయుద్ధమునఁ జక్కఁగా నిర్వహించి మిశ్రత్రులకంటె నెక్కుడువారిని జయించితిరి.

కమ—అక్కా! నీవువెళ్లేదవా?

చారు—నీతో వచ్చుటకు సిద్ధముగా నుంటిని (భీమబలునితో) మీకు శుభ మగుగాక!

(చారుమతీకమలలు నిష్క్రమింతురు.)

భీమ—ఏదుర్ఘటమైన యుద్ధేకము నాజిహ్వా నరికట్టినది? ఆమె నాతో మాటలాడవలె నని ప్రయత్నించినది కాని నే నాపెతో ముచ్చటించఁ జాలనైతి. ఓభీమబలుండా! నీవు పడిపోయితివి. ఇప్పుడు వట్లఁడుగాని, వానికన్న బలహీన మగు నెద్దియేని నిన్ను జయింపఁగలను.

వైవ—(సమీపించి) అయ్యా! నీయందుఁ గలవాత్సల్యముచేఁ జెప్పఁచుంటిని. మీరీష్టమును విడిచి పోవలయును. మీరు నిజముగా నెక్కుడు పొగడ్త కును, సత్యమైనస్తోత్రములకును, బ్రేమకును బాత్రులు. కాని యిప్పుడు నీకృత్య మంతయు రాజున కపోహము గలిగించుచున్నది. రాజు చలచి

త్తుఁడు. వానిస్థితిగతులు నేను జెప్పటకంటె నీ వూహించుకొనుటయే యుక్తము.

భీమ—అయ్యా! మీకుఁ గృతజ్ఞుఁడను. దయచేసి నాకొక్క సంగతిని దెల్పుఁడు. బాహుయుద్ధకాలమున నేతెంచిన సుందరులలో నీరాజపుత్రిక యెవరో చెప్పఁగలరా?

వైవ—గుణసంపదను బట్టి చూడ నీయుభయులు వానికాత్తజు లనిపించుకొనఁ జాలరు. ఐనను వారిలోఁ గనిపేరులు రాజనందన. రెండవయది రాజ్య భ్రష్టత నందిన రాజుకూతురు. రాజద్రోహి యగుపితండ్రి తనకుమార్తెకుఁ జెల్లికత్తైగా నుండుటకై యామె నిచ్చట నాఁపెను. వారి యన్యోన్య న్యాయరాగానుబంధము లేకోదరులకైన నరుదు. ఆమెతండ్రిదురవస్థను దలఁచి ప్రజ లామెను గాంచి జాలిపడుచుండి రనియు నామెనుగుణమణి యని జనులు పొగడుచుందు రనియుఁ దనసోదరపుత్రికయం దీర్ల వ్య వహించి యుండెను. ఈమెయం దాతని కంకురించిన యీర్ష్య కొలఁదికాలమున నువ్వెత్తుగాఁ బ్రజ్వలించి పైకుబుకఁగలదు. మీకు శుభ మగుఁగాక! ముందింతకంటె మంచిదగు మఱియొకలోకమున మీతో నెక్కువ సహవాసముగి జేయఁగోరెదను.

భీమ—మీకు నేను మిక్కిలి కృతజ్ఞుఁడ నై యుండెదను. మీకు మేలగుఁగాక!

(వైవస్వతుఁడు నిష్క్రమించును.)

గీ. అల్పధూమంబు దాఁటి కాలాగ్నిమిళిత
మైనఘనధూమమును జేరనరుగుకరణి
భూపతిని దాఁటి సోదరుఁ బొందవలసెఁ
జారుమతి యనుస్వర్నివాసంబు విడిచి.

17

(నిష్క్రమించుచున్నాఁడు.)

3-వ రంగము.

రాజభవనమున నొకగది.

(ప్రవేశము—కమలయుఁ, చారుమతియు)

కమ—అక్కా ! చారుమతీ ! ఒక్కమాటైన నాడవేమే ! కామదేవునికి చయ
గలుగుఁగాక !

చారు—మందున కొక్కమాటయైనను లేదు.

కమ—నీవాక్యము లంతకంటె నెక్కుడు విలువగలవి. నీవాక్యమృతము నిం
చుక నాపై సోఁకనిమ్ము. రమ్మ. వాచగతుల నన్నుఁ గుంటిఁ జేయుము.

చారు—అటులయిన నిద్రలు సోదరపుత్రికలును రోగిష్ఠులై యుందురు. వాచ
మున మనలో నొకరు మంటివా రగుట తటస్థించినపుడు రెండవవా రకారి
ణముగ నున్నతత వహింతురు.

కమ—ఇది యంతయు సీతండ్రికొఱకేనా ?

చారు—కాదు, దానిలోఁ గొంత నానిమిత్తము. ఈ ప్రపంచమున దినచర్య
యెంతటి కంటకములతో నిండియున్నది !

కమ—అక్కా ! అవి వేడుకసమయములలో నీపైఁ బ్రయోగింపఁబడిన పరిహా
సములై కాని వేఱుకావు. ఇదినిఱకు నిలఁగిసమార్గమున మనము నడువని
యెడల మనరయికలకుఁ గూడఁ జగిరింతపూవు లంటుకొనును.

చారు—కంచుకమున కంటుకొనిన నవి దులిపివేయఁగలను. ఇవి కంటకములై
నాహృదయము నంటుకొనినవి.

కమ—అటులయిన వానిని వెడలఁగ్రమ్ము.

చారు—బిగ్గఱగా నొకసారి గొంతెత్తి యెద్దుటచే వానిని బొంపఁగలుగుదు
నేనిట్లు ప్రయత్నించెదను.

కమ—ఊఱడిల్లుము. నీమనోగతకాంక్షలతోఁ బోరాడి నిగ్రహింపుము.

చారు—పోరాటమున నవి నాకంటె బలవత్తరము లైయున్నవి.

కమ—ఇందు నీకే జయము గలుగుఁగాక! నీవిప్పుడు పరాజితురాల పయ్యన
గాలక్రమమున జయమునందఁ బ్రయత్నింపుము. కాని యాయన్యాయదేశ
ప్రసంగములు మాని నిశ్చితార్థమును ముచ్చటించుకొందము. ఇంత యాక
స్మికముగ విజయభూపతి కనిష్ఠపుత్రినిపై నీవిత బద్ధానురాగ నగుట సంభ
వమా!

చారు—మాజనకుం డీతనితండ్రిని మిక్కిలి ప్రేమించెను.

కమ—అందుచే నీ వాతనిపుత్రిని మోహింపవలె నని నిబంధన గలదా? ఈపద్ధతి
నవలంబింపవలసినచో నే నాతని ద్వేషింపవలసియుండును. ఏమన మాజన
కుఁడు, నీతనితండ్రియు బద్ధద్వేషులు. అట్లయ్య నేనాతని ద్వేషించుటలేదు.

చారు—నన్నుఁ జూచియైనను నిశ్చయముగా నాతని ద్వేషింపవలదు.

కమ—నే నెందునకు ద్వేషింపరాదు? అతఁడు ద్వేషార్హుఁడు కాఁడా?

చారు—అందునకే న న్నాతనిఁ ప్రేమింపనిమ్ము. నన్నుఁ బట్టి నీవును ప్రేమింప
వలయును. అదిగో మీతండ్రి నచ్చుచున్నాఁడు.

కమ—కోపోద్రిక్తము లయినదృష్టులతో.

(విక్రమ సేనుఁడును, సామంతులును బ్రవేశింతురు.)

విక్ర—(చారుమతి నుద్దేశించి) అమ్మగారూ! మరాజమందిరప్రాంతముల
నుండి తత్క్షణమే వెడలిపోవుట కాయత్తపడుము. అదియే మీకు తేమము.

చారు—పినతండ్రి! నన్నేనా?

విక్ర—సోదరపుత్రీ! నిన్నే.

గీ. పదిదినంబులు గడువొసంగెదను నీకు
నింతనుండియు మాగృహప్రాంతసీమ
దొలఁగి పదికోసులకు లోన నిల్చితేని
మరణశిక్ష విధింతు దుర్మారురాల.

చారు—నా సేగమును వివరించి దాని నావెంటఁ గొనిపోనిచ్చుటకై నిను మిగుల వేడుచున్నాను.

ఉ. నామది సేనెఱుంగునెడ నామది వెల్పుడు నెల్లకోర్కెలున్
ధీమతినై యెఱుంగునెడఁ దీవ్రమనోవికలత్వ మైన న
న్నీమహిఁ జెందకున్నఁ గల నెప్పుడుఁ గాంచుట గాకయున్న నే
సేమియుఁ ద్రోహచింత విహించుపను మీపయి నెన్నఁజేనియున్. 19

విక్ర—రాజద్రోహు లందఱు నిట్లే పలికెదరు. మాటలంబట్టియే వాటియఘ-
రాధరాహిత్యమును నిర్ణయించునెడల సర్వదా సత్యస్వభావులుగనే తోఁపఁ
గలరు. నామ నీయందలియపనమ్మకమే నీనిష్ఠ మణమునకుం దగినకారణము.

చారు—మీరు నమ్మకుండినంతమాత్రమున నేను రాజద్రోహ నెట్లగుదును ?
కాన మీయపనమ్మకమున కయినం దగినకారణముఁ జెప్పఁడు.

విక్ర—నీవు నీతండ్రికిఁ గొమార్త వగుటయే కారణము.

చారు—నీ. అడలించి వానిరాజ్యము నాక్రమించిన
నాఁడు సేనతనినందనను గానొ
శమము వోనాడి దేశమునుండి వెడలించు

నాఁడు నీకిట్టిజ్ఞానంబులేదొ

రాజాపచారంబు రహిమించనంకాను

సరణంబుగా నెట్లు సంభవంబొ

తండ్రిచేసిన ద్రోహతంత్రంబునకు వాని

తనయుల శిక్షింపఁ దలఁచుకొన్న

గీ. నయిననాతండ్రి ద్రోహ మింతైనఁ గలదొ

విధివిపాకంబునను నిలుపేదరాల

నౌట నీకెగుఁ జింతింతు ననుచు నన్నుఁ

జలముసాధింప నిదిధర్మశాసనంబొ.

కమ — ఆర్యా ! నావాక్యముల నించుక యాకర్షింపుము.

విక్ర — ఆహా ! కమలా ! ఆమెను నీకొఱకుఁ గదా యింతవఱ కిచట నాఁపి నది. కానిచోఁ దనతండ్రితోఁ బాటుగ ననవాసము చేయవలసినదియేగదా!

కమ — ఆమె నిచ్చట నిలుపుచేయవలసిన దని నే నప్పుడు కోరియుండలేదు గదా! అందునకు మీపశ్చాత్తాపముం గరుణయుఁ గారణములు. నే నప్పుడు ముద్దరాల నగుటచే నామె విలువను గ్రహింపఁజాలకుంటిని. ఇప్పుడు బాగుగ నెఱుంగుదును. ఆమెయే రాజద్రోహిణి యైనచో నే నేలకాను? ఇప్పటికిని మేము శయనోత్థానవిహారాభ్యవహార విద్యాభ్యాసాదులయందుఁ గ్రహోతయుగ్మయింబోలె నెన్నుం డెడబాయక ప్రవర్తించుచుంటిమి. అట్టి మాకిప్పు డీ బలాత్కారవిహిం బసంభవంబు.

విక్ర — ఈమె నీకంటెఁ గడుఁ దక్కిరి. ఈమె వినయంబును, గాంభీర్యము, నోర్పును బ్రజల నాకర్షించి తనయెడల జాలి గలుగఁజేయుచుండెను. నీవు కడు వెఱ్ఱిదానవు. నీకుఁ రాఁదగినకీర్తిని హరించుచున్నది. ఈమె మనయొద్ద నుండి వెడలిపోయినచో గాని నీనుగుఱంపవయు, నీచాకచక్యంబును లోకమునకు నెట్లడి కానేరవు. కావున నధరస్పంధ మొనర్పకుము. ఈనాయాజ్ఞ నిశ్చలంబును నప్రతిహతంబును. ఈమెకు విదేశగమనశిక్ష విధించితిని.

కమ — ఓయేలికా ! నీవాశిక్షను నాకుఁగూడ విధింపుము. నే నీమెను విడిచి త్వరితమున బ్రతుకఁజాల.

విక్ర — నీవు కేవలము ముద్దరాలవు. (చారుమతినంకఁ జూచి), చారుమతీ ! నీవు ప్రయాణమునకు సిద్ధరాల వగుము. నాగడువు నతిక్రమించి నీవిచ్చట నున్నయెడల నేను గౌరవనంతుఁడ నగును నేనియు, నాయాజ్ఞ స్థిరమయిన దగు నేనియు నీకు మరణము తప్పదు.

(విక్రమ సేనుఁడు, సామంతరాజులు, నిష్క్రమింతురు)

కమ — అయ్యో! చారుమతీ! నీ విష్ణు డెక్కడకుఁ బోదువు? మనము తండ్రులను మార్చుకొనుట కీ లంగీకరింతువా? నేను నాతండ్రిని నీకిచ్చెదను.

నాకన్న నీ వెక్కుడు విచారము నొందవల దని ని న్నాజ్ఞాపించుచు న్నాను.

చారు--నాకుం దగినకారణము గలదు.

కమ--అక్కా ! నీ కట్టివిశేషకారణము లేదు. ధైర్యము ననలంబింపు మని నేడుచున్నాను. మాతండ్రి నాకు దేశాంతరవాసశిక్ష విధించినది నీ వెఱుంగవా ?

చారు--ఆతఁ డెప్పుడు నట్లునర్పలేదు.

కమ--ఒనర్పలేదా ? అటులైన మనయుభయులకు నేకదేహ మని ప్రబోధించు నసురాగమునఁ జారుమతి కొఱతఁ జెందుచున్నది. నెచ్చెలీ ! మన మొకరి నొకరు విడిచి పోవలసినదేనా ? కాపున వియోగసన్నాహ మొనర్తుమా ? అట్లు కాదు. నాతండ్రి తనకు మఱియొక కర్తను జూచుకొనుఁగాక. మన మిచ్చటినుండి తప్పించుకొని పాటిపోవుట కనువగు సాధనోపాయమును, గమ్యస్థానమును, నేకరింపవలసిన వస్తుసముదాయమునుం గూర్చి మన మొక పథకము నేర్పఱచుకొనవలయును. ఈరాజ్యావలనఁ గలుగఁబోవు భాగ్య ఫలములను, నీవే యొంటరిగ ననుభవింపఁ దలంపక యందు నాకుంగూడఁ బాల్పొందుము.

సీ. మనవిపద్దళఁ గాంచి మదిఁ గుంది పులుఁగులు

నుడువుల నూరార్చునోయనంగ

మనదుఃఖమును జూచి మంచనుకన్నీరు

నొలికించి దుఃఖించునో యనంగ

మనయధైర్యమున నెత్తనము జల్లుమనంగ

నొరలి వెల్వెలవోపునో యనంగ

మనసాహసమెఱింగి వస్త్రహాసమును మాన్పు

నొగి, న్రాలి యరికట్టునో యనంగ

గీ. నెన్నఁ దగి తోడునీడగా నున్నయట్టి
గగనదేవత సాక్షిణిగా వచింతుఁ
గన్తి రానిమ్మ సౌఖ్యంబు గలుగనిమ్మ
పలుకు మెన్నైన నీవెంటఁబడక మాన.

21.

చారు--అట్లయిన నెచ్చటికిఁ బోవుదము ?

కమ--నాపెదతండ్రి నన్వేషింప దండకారణ్యమునకు.

చారు--అయ్యో ! ఇది మన కెంత యపాయకరమైన కార్యము ! అబలము ;
గమ్యస్థానమా కడుదూరము, మ్రుచ్చులమనంబులు విత్తములకన్న లావణ్య
మే యెక్కుడుగ నాకర్షించును.

కమ--నేను నాముఖమునకు మసిఁ బూసికొని, జీర్ణనిస్త్రములను ధరించెదను.
నీవును నట్లొనర్చుము. దుష్టులదృష్టిపథమునఁ బడకయే మనము దాఁటి
పోవగును.

చారు--ఇట్లుచేసిన బాగుండును. నేను మిక్కిలి పొడవరి నగుటచే సర్వవిధ
ములఁ బురుషుడఁ ననిపించుకొనుటకుఁ జాలియుందును. మూఁపున నొక
గండగొడ్డలియుఁ జేత నొకయూఁటయుఁ బట్టుకొనిన స్త్రీస్వభావములభి
మగుభీరుత్వము హృదయమున నిమిడియున్నను, వీరవేషధారులయిన పిఠీకి
పండలకన్న మిన్నగఁ బైకి యుద్ధవీరునివలెఁ గాన్పించెదను.

కమ--నీవు పురుషుడ వైన ని న్నేమని పిలుతును ?

చారు--మన్మథసహచరునియొక్క పేరుకంటఁ దక్కువపేరు నేనొల్లను. కావున
నన్ను చనంతుఁ డని పిలువుము. మఱి నిన్నేమని పిలుతును ?

కమ--నాస్థితిగతుల కనుకూల మగునామము కావలెను. కమల యని పిలిపిం
చుకొనఁజాలను. కావున శుకవాణి యనిపిలువుము.

చారు--ఒకమలా ! మీతండ్రిసభ నలంకరించు విదూషకుని మనతోఁ గూడఁ
గొంపోవ యత్నింతమా ? అతఁడు మార్గాయాసము నపనయింపఁదా ?

కను—అనంతమయిన ప్రపంచమున నాతఁడు నాతోఁ దిరుగును. వానిని నలఁజిక్కించుట నాపని గా విడువుము. మనము వెడలి మనకుఁ గలయులఁ కారములను, ధనమును సేకరించుకొనవలయును. నన్ను స్వేషింపఁ బంపఁ బడు నెవ్వరికంటను బడకుండఁ గూఢమార్గమునఁ బోవుటకుఁ దగిన కాలమును విచారించుకొనవలయును. మనప్రయాణము, స్వేచ్ఛగా విహరించుటకుఁ గాని, దేశాంతరవాసశిక్షాశిక్షము కాదు.

(అందఱు నిష్క్రమింతురు.)

ఇది ప్రథమాంకము.



శ్రీ

చారుమతీపరీణయము.

—o—

ద్వితీయాంకము.

ప్రథమరంగము - నైమిశారణ్యము.

(సింహకేతుడు, ఆనందుడు, మువ్వరు సామంతరాజులు
నాటవిక వేషధారులై ప్రవేశింతురు.)

సింహ — నమఃప్రవాససహచరు లగునోసోదరులారా! డాంబికవేషధారులమై
నటించు నున్నతదశకంఠై సహజసుందర మైఁవయ్యావనవాస జీవితమే సౌఖ్యద
మని చిరకాలానుభవమువలన మీకుఁ దోచుటలేదా! అనూయాసమన్విత
మయినధర్మాసనముకంటె నీయరణ్యప్రదేశమే యెక్కువ నిరపాయ మైనది
గదా! మనయాదిపురుషునియొక్క దైవాజ్ఞోల్లంఘనాల్భ మయినయాహా
రార్థపరిశ్రమంబును, గాలస్వభావాగత మయినతుహినసంజాతక్షేశంబును,
శరీరమును స్తంభింపఁజేయఁజాలు శీతలఘంఝామారుతప్రచారంబును, మన
మర్త్యభావము స్ఫురింపఁజేయు సహాయములై యున్నవి. ఈశీతలమారుతా
ఘాతము దేహమును నులిమి యవయవంబుల స్తంభింపఁజేసి నామర్త్యస్వభా
వమునే వెల్లడించుచున్నది గాని నన్నుఁ గొనియాడుట లేదు.

చ. పాలుపుగ దుర్దికానుభవభూతము లై తగుమేళు లన్నియుం
దలఁప ననన్యసామ్యములు తద్ద యసహ్యము త్వేషయొక్కమై
మెలఁగెడు కృష్ణసర్పము త్నమం దనమస్తకమం దమూల్యమై
వెలసిన రత్నరాజమును వేడ్క ధరింపవె యెన్నిచూచినన్.

మ. వనభాగంబుల నెట్టివోద్యములు లభ్యంబయ్యెఁ దత్త్వప్రబో

ధనముం జేయఁగఁ జెట్లు నాల్గులు సముద్యద్వాహినీపూరముల్

ఘనశాస్త్రంబులు ప్రస్తరంబులు వినంగానా నుపన్యాసముల్

మనరమ్యస్థితితో సమానములె దుర్దానంపు రాజ్యస్థితుల్.

23.

అనందుఁడు—అదృష్టదేవతయొక్క క్రౌర్యమును నిర్దలమయిన సంతృప్తావస్థగాఁ బరిణమింపఁజేయుటచే నేలినవారు మిక్కిలి సౌఖ్యవంతులై యున్నారు.

సింహ—మన మిప్పుడు మృగయావ్యాపారమున మెలంగుదము రండు, పాపము, మృదులములును, విచిత్రనర్ణవ్యాప్తములును, సహజసుందరములు నగుచర్మములను కంచుకములు గలిగి, యరణ్యప్రదేశ మనుస్వదేశమునఁ జిరకాలవాస్తవ్యములై స్వదేశలబ్ధములైనయాహారాదికంబున బలిష్ఠములై సంచరించు నీమృగవితానంబు విదేశీయుల మగుమనబాణపరంపరలచేఁ బొడిపించుకొనవలసివచ్చుట నాకు మిక్కిలి శోచనీయముగా నున్నది.

సామంతుఁడు—దేవరవారు వచించినది సత్యమే. సర్వదా విచారస్వభావుఁడగు మనప్రియంబునఁ డిందున్నకై పరితపించును. ఈవిషయమున మిమ్ముల దేశమునుండి నెడలనడిచిన మీయనుజునికంటె మీరే నిందాపాత్రులని ప్రమాణపూర్వకముగా నుడువఁగలఁడు. ఈవనమున శరవేగమునఁ బ్రవహించు సెలయేటివరి నొకవటవృక్షము గలదు. దానిపాదములు మెలికలు దిరిగి భూమియం దధమగ్నములై కొంచెము కొంచెము గాన్పించుచు జలపానార్థమై క్రమక్రమంబుగ సెలయేటిలోనికిం జేరియున్నవి. అట్టితరుచ్చాయను మనప్రియంబునఁ డొంటరియై పరుండియుండఁగా నేనును, మనయానందభూపతియు వానివెనుకప్రక్కఁ బ్రచ్ఛన్నులమై యొడిగి యుంటిమి. అంతట నాస్థలమునకు వేఁటకానిచేత శరవిధమయిన యొకజింక మందనుండి చెదరి మిగుల నీరసస్థితితో వచ్చి చేరినది. అధిపా! అది నిశ్చయముగా క్వాసవేగముచేఁ జిక్కిము లిచ్చునంతటి తీవ్రదుఃఖముతో నే

దేవు. దానికన్నులనుండి వచ్చుబాష్పకణంబు లొకదానివెంట నొకటి పండెమువైచుకొని పరుగెత్తుకొని వచ్చునట్లు బహువేగముతో నాసికా గ్రంథు వెంబడిని బ్రవహించుచున్నవి. ఇట్టి యవస్థయందున్న జింక ప్రియంవదుఁడు పరిశీలించి చూచుచుండఁ దనబాష్పపూరంబుచే నా సెల యేటిం బూరించుచున్నదో యనునట్లు దుఃఖించుచు నీటియొడ్డున నిలువం బడియె.

సింహ — ప్రియంవదుఁ డేను నెను ? ఈవిషయమున నేదైన నొక నీటిని వెల్లడిం పలేదా ?

సామం — సందేహమేమి ! అందుండి యుపమాసహస్రమును వెలువరించెను. తొలుతనే తటముల నొరయు నీటితోఁ బ్రవహించు నాస్రవంతియందు జింక తనకన్నీటినిఁ బూరించుటనుగూర్చి యిట్లు ప్రస్తావించెను.

ను. జగతిం గల్గినలోభమానవులు స్వేచ్ఛాభోగ్యభాగ్యంబులం దగుచుట్టాలకె యాత్మవిత్తిములు చెందక వ్రాయుచందంబునకొ మిగులం గట్లను దొట్టి పొర్లి కడు బల్లిం బాటు నియ్యేటి కో మృగమా నీగురుబాష్పపూరముల నర్పింపంగ నాభల్యమే ! 24

మృగురాంకవములు గలదీనిసహచరము లగుజింకలగుం పెల్లను నిట్టి దురవస్థ యం నున్న దని పరిత్యజింప నేకాకియై యుండుటం గూర్చి —

గీ. ఇలను వసించుచున్న ప్రాణులకు నెల్ల
మానరానట్టి సహజధర్మ మిది యొకటి
సంపదల విందుఁగొను బంధుజాల మెందుఁ
దగులుకొనునాపదలయందు నవ్వుఁ జెందు, 25

అప్పుడే తృప్తిగా నిచ్చుమై పచ్చికలుమెక్కి క్రొవ్వి నిర్భయముగా దానిగతి నారముకుండు గంతులువైచుచు దానిసమీపమునుండి స్వేచ్ఛగాఁ బోవు చున్న శ్రేష్ఠగుంపును జూచి యిట్లనెను.

గీ. చెడబలిసి క్రొవ్వి యున్న యోజంకలార !

పరువులెత్తుడు లోకులపాడి యిదియె

వాడితూపులు నోనాడ వాడి గుండె

చెదరి పడియున్న దీనిజూచెదరె మీరు ?

26

ఈవిధముగా నీతిని బోధించుచు దేశముయొక్కయు, బట్టనముయొక్కయు, ధర్మాసనముయొక్కయు, దుదకు మనయీప్రస్తుత జీవితముయొక్కయు విగ్రహములను నీతివాగ్బాణపరంపరచే గ్రుచ్చుచు, బరద్రవ్యాక్రమణపరాయణులమనియు, గేవలదుర్మార్గులమనియు, మఱియు నింతకంటెను నీచమగువిషయమే మనస్వభావసిద్ధము లయిన స్వగృహములయందు నివసించుచున్న మృగసంతతిని భయపెట్టి చంపువార మనియు నిందించుచున్నాఁడు.

సోహ—అతఁ డిట్టిదీర్ఘలోచనమున నుండఁగా విడిచి వచ్చితిరా ?

సామం—ప్రభువా ! అట్లే చేసితిమి. అటులు మిక్కిలి విలపించుచున్న జింకనుగూర్చి విమర్శించి పరితపించుచు లేచి వచ్చితిమి.

సోహ—నాకాస్థలముం జూపెదరా ? ఇట్టిసమయములయం దాతనివిజ్ఞాన మెక్కుడుగా నుండుం గాన నాతనితో వాదింపఁ గోరుచుంటిని.

సామం—చిత్తము దేవరవారిని వెంటనే యచ్చటికిం గొంపొందును.

(అందఱు నిష్క్రమించుచున్నారు.)

2-వ రంగము.

రాజమందిరమున నొకగది.

(విక్రమ నేనుఁడు సామంతులతోఁ బ్రవేశించుచున్నాఁడు)

విక్ర—వారి నొక్కఁడయినం జూడకుండుట సాధ్యమా !, సాధ్యముకాదు. ఈసాహసకృత్యమునకు రాజసభయం దుండువార లెవరో గుఱ్ఱులు సహకారులై యుండితీరవలయును.

౧. సామం — వారల నెవ్వరయినఁ జూచితిమని చెప్పఁగా నేను వినలేదు. ఆమె శయనాగారమంపలి పరిచారిక లామెను నిద్రపుచ్చి కెల్లరి. ప్రాతఃకాలమునఁ జూడ 'నాపర్యంకము కన్యాపహారియై కాన్నించెను.

౨. సామం — ప్రభువా! సర్వదా పరిహాసవచనములచే దేవరవారి నానందపఱుచునర్చసచివుఁడుఁ గూడ సదృశ్యుఁడయ్యెను. నిన్నఁటిదినమునఁ జారుమతీ కమల లేలినవారిసమక్షమున బలిష్ఠుఁడగు నాస్థానముల్లుని జయించి బాహుబలమును వెల్లడించిన భీమబలుని రూపసద్గుణవైభవంబుల నభివర్ణించుచుండ రహస్యమున వింటి నని కమలయొక్క పరిచారిక యొప్పుకొనుచున్నది. మఱియును నారాజపుత్రిక లిరువురు నెందేగినను నాయువకుఁడు వారికి సహచారిగా నుండియుండు నని దానినిశ్చయము.

౩. క్ర — వానిసోదరుఁడగు ప్రద్యుమ్నునిఁ బిలిపింపుఁడు. ఉన్నయెడల వానిఁ గూడ. లేకున్న వానిసోదరు నైన రప్పింపుఁడు. ఆతనిని దనసోదరుని దీసికొని వచ్చున ట్లాజ్ఞాపించెద. త్వరలో రప్పింపుఁడు. బుద్ధిహీనలై పలాయమాన తైనయీకన్యకల నన్వేషించి పట్టితెచ్చుటయం దప్రమత్తులై యుండుఁడు.

(అంపఱు నిష్క్రమింతురు.)

౩.వ రంగము.

ప్రద్యుమ్నునిగృహాంగణము.

(భీమబలుఁడును, సుమంతుఁడును బ్రవేశించుచున్నారు)

భీమ — ఎవరూ! అక్కడ.

సుమం — చిన్నదొరవారా! శాంతుఁడ వగునోయేలికా! నాముద్దులయ్యా! విజయభూపతి ఛారూపటమా! ఇంకను నిచ్చట నేలయుంటిని? నీవేల సుగుఱరాశి వైతివి! ప్రజలు నిన్నేల ప్రేమింపవలెను! నీవేల వినయబల కౌర్యసంపన్నుండ వైతివి! చపలచిత్తుఁ డయినవిక్రమనేనుని యాస్థాన

మల్లుని జయించుకుతూహలము నీకేల కలెను ! నీవిజయవార్త వాయువేగము నవలంబించి నీకంటె మున్నగునే గృహప్రవేశముచేసెను. కొందఱకు సద్గుణసంపత్తియే శత్రుప్రాయమయి విషమించు నని మీ చెఱుంగరా? అటులే మీయెడలఁ గూడఁ బరిణమించెను. వినయవంతుఁడఁ నగునోదేవా ! నీసుగుణసముదాయము నీయెడలఁగూడఁ ద్రోహియై పరిణమించెను. అయ్యో ! యెంతిటిదుష్కాలము సంప్రాప్తమయినది. సత్స్వభావము తనయాధారమునే నిర్మూలము నేయుచున్నది.

భీమ—ఏమి యిట్లనుచుంటివి ? సమాచారమేమి ?

సుమం—అయ్యో ! కష్టశీలుఁడా ! ఈగుప్తము దాఁటి లోనికి రాకుము. ఈ యింట నీగౌరవాతిశయమును హరింపనెంచిన వైరి నివసించియున్నాఁడు. నీసోదరుఁడు; అట్లనరాదు. అతఁడు నీసోదరుఁడు కాఁడు. పుత్రుఁడు. అదియును సరికాదు. అతనితండ్రి యని నేను జెప్పఁదలంచిన విజయభూపతి కతఁడు పుత్రుఁ డని నేను బిలువను. నీకునతను గూర్చి విని సహింపక నేఁటిరాత్రి నీశయనాగారమును నీతోఁగూడఁ దగ్ధమునీయ సమకట్టెను. ఈప్రయత్నమున నాతఁడు నిగ్రహింపఁజేసి. నీప్రాణాపాయంబునకు ననే కమాయోపాయంబులు పన్నును. వానికుతంత్రములను వానిముఖముననే రహస్యముగ వినియుంటిని. ఇది గృహముకాదు. వైధ్యాలయము. ఏహ్య పడుము, భయపడుము, లోనికిం బోకుము.

భీమ—అయ్యో ! సుహంతుఁడా ! నన్నెచ్చటికిఁ బొమ్మనెనవు ?

సుమం—నీ వెచ్చటికిఁ బోయినను సరే. ఈయింటమాత్ర మడుగువెట్టకుము.

భీమ—ఏమిది ! నన్ను రాజమార్గములం దిరిగి తిరిప మెత్తుకొను మందువా ? లేక నీచమును గ్రూరమును నగు ఖడ్గముం జేపట్టి దారులం గొట్టి జీవయాత్ర గడపు మందువా ? ఇంతకంటె నుపాయాంతరము గాన్పింపదు. సహజానురాగశూన్యఁడును, గ్రైధ్యప్రధానుఁడు నగునగ్రజునిక్రొధా

నలంబున దగ్గుండ నైన నయ్యెదను గాని నాగతి యెట్లున్నను నే నిందున కొడంబడను.

కుమం—మీరట్లు దుర్వృత్తులం బ్రవేశింపఁ బనిలేదు. వార్ధకమున నాజీర్ణాం గములు సేవకవృత్తియం దసమర్థములు గాఁగా బలువురచే నిర్లక్ష్యభావమున నొకమూలకుఁ ద్రోసివేయఁబడు కాలమున నాకుఁ బోషణకర్తగా నుండుటకు నీతండ్రిగారిపలన నేనార్జించిన వేతనమునుండి పొదుపుచేసి కూడఁబెట్టుకొనిన యయిదునూర్లకాసులు నాయొద్దఁగలవు. కావున వానిని సేకరింపుము. గగనసంచారములైన విహంగములకును, గులాయములం దుంచుటకంబులకును భోక్తవ్యాధముల సమకూర్చు జగదీశ్వరుఁడే వార్ధకమున నాకాధారమగుఁగాక! ఇవిగోఁ గాసులు. ఇవి యన్నియు నీకిచ్చుచుంటిని. నన్ను మీసేవకునిగాఁ గైకొనుఁడు. చూచుటకు నేను వృద్ధుఁడనై కాన్పించినను బలమును, దార్ధ్యమును గలిగియున్నాఁడను.

ఉ. జవ్వన మెక్కువేళ వృథాచాగతిం జరియించి కాని లోఁ

గ్రొవ్వన మద్యపూరములు గ్రోలియుఁ గాని యెఱుంగకుంట నా
కివ్వరవార్ధకంబు బలహీనతలేక యెసంగె, రోగముల
దవ్వగఁ ద్రోలి, శైశిరవిధంబున సౌఖ్యదమయ్యె నెంతయున్.

27

కనుక నన్ను మీతో రానిండు. మీవ్యాపారమున కనుకూలించు కార్యములును మీదేహమున కుపయోగించు నుపచారములును గూడ నొక యువకునిబోలి చేయఁగలను.

భీమ—ఓ దయావంతుఁ డయినవృద్ధుఁడా! పూర్వకాలసంబంధ మగుభృత్య కృత్యమందలి విశేషమునీయం దెంతస్పష్టముగాఁ గాన్పించుచున్నది. అప్పటి సేవకులు ప్రతిఫలం బవేక్షింపక కర్తవ్య మనియే తమస్వేదమును వెడలిం చెడివారు. ప్రకృతకాలపద్ధతులకుఁ దగినవాఁడవు కావు. ఇప్పటికాలపు వారు వేతనాభివృద్ధి నర్థించియే కష్టించెదరు. అట్టివేతనాభివృద్ధి నొందుటవే

సోమరు లయ్యెదరు. నీ ఎట్లుకాదు. అయ్యో! వృద్ధుఁడా! నకింపఁబోవు భూరుహంబునకు దోహదం బొనర్చుచుంటివి. నీ వీదోహదంబునకుం దగిన ప్రతిఫలంబుగా నొక్కకుసుమం బైన నందఁజాలవు. సరే. 'నీవు చెప్పినట్లే మన ముభయులముఁ గలసి పోవుదము. ఈవిత్తంబు పరాయత్తంబు గానీకమున్నే సుఖముతో జీవయాత్ర నడచు సామాన్యపద్ధతి నేని మన మేర్పఱుచుకొందము.

సుమం — అయ్యో! ముం దంజవేయుము. రాజభక్తితో సత్యనంతుఁడనై యావ జ్ఞీనము నిన్ను నేవింప నీవెనువెంట వచ్చెదను. పదునేడువత్సరంబులప్రాయంబు మొదలు నేఁటిదనుక నెనుబదివత్సరంబులపర్యంతము నేనీయింట నుంటిని. ఇంక మీఁద నిచ్చట నుండఁబోను. పదునేడువత్సరంబుల నయస్సు గలిగినప్పుడే పెక్కండు తమజీవితమున కనువగుమార్గమును జూచుకొందురు. ఇప్పుడు నాకుఁ గాలాతిక్రమణిదోషము పట్టినది. అయిన నుపకారవేతనము దినువాడ నై వ్యర్థముగఁ గాలయాపనము నేయుట కంటె రాజసేవతోఁ గాలము వెళ్లఁబుచ్చుటయే గదా భాగ్యదేశత నాకుఁ గలుగఁజేయవలసిన ప్రతిఫలము!

(అందఱు నిష్క్రమింతురు.)

4-వ రంగము.

నైమిశారణ్యము.

(వనంతుఁ డనుచారుమతియు, శుకవాణియును పేరఁ

గమలయు, విదూషకుఁడును బ్రవే

శించుచున్నారు.)

వసం — అయ్యో! వైదిమా! నాయుత్సాహము శుష్కిభూత మగుచున్నది.

విదూ — నాపాదములు నొప్పు లెత్త కున్నయెడల నాయుత్సాహమును లక్ష్యపెట్టగు.

వసం—ఈపురుషాకృతి నవమానించుచు స్త్రీవలెనే సడువవలయు నని నా హృదయము నన్నుఁ బురికొల్పుచున్నది. కంచుకమునకంటెఁ గనఁచుము ధైర్యవంతమై యుండవలయుఁ గాన నే నిప్పు డీయబలకు ధైర్యమొసంగెదను.

శుక—నీపుణ్యమాయే నన్ను భరింపుము. నే నింకముందడుగువేయఁజాలను.

విదూ—మిమ్ములను భరించుటకంటె మిమ్ములనేభరించుటయే నాకుసమ్మతము. మిమ్ములభరించినను మీయొద్ద ధనములేదు గావునఁ దేలికయే.

వసం—ఇదియే నైమిశారణ్యము.

విదూ—ఓహో! నేనిప్పుడు నైమిశారణ్యమున నుంటినా? నేను మీతో నచ్చుట కంగీకరించినందున బుద్ధిహీనుఁడ నైతిని, నేనింటియొద్ద నుండినపు డింతకంటె మంచితావున నుంటిని కాని పథికులు దృష్టినిొందవలయును గదా!

వసం—అవును విదూషకా! నీవు చెప్పినది బాగుగనున్నది.

అటుచూడుము. ఎవరో యిటువచ్చుచున్నారు. ఒకయువకుఁడు, వృద్ధుఁడు దీర్ఘలోచనమునేయుచు—

(అంగదుఁడు, భద్రుఁడు ప్రవేశించుచున్నారు)

అంగ—ఆమె నిన్ను మఱింత ద్వేషించనట్లు చేయుట కిదియే మార్గము.

భద్రు—అయ్యో! అంగదుఁడా! నేనామె నెంతగాఁ ప్రేమించుచుంటిని నీవు గ్రహించిన బాగుగనుండును.

అంగ—కొంతవఱ కుహింపఁగలను. ఏలయన, నేనును బూర్వ మొకప్పుడు ప్రేమించినవాడనే.

భద్రు—అంగదుఁడా! అట్లనకుము. నీవు యావనదశయం దుండునప్పుడు నిజమైన మోహము కలవాడవై యధరాత్రుంబునఁ దలగడపైఁ దలసుంచి దీర్ఘనిశ్వాసంబు బూర్చుచుండువాడ వైనను, నిప్పుడు వృద్ధుండ వగుటచే

నామోహపరిమితిని గ్రహింపజాలవు. నీప్రేమ నాప్రేమయంతటి ప్రబలమైనదే యైనయెడల నాయంతటి ప్రబలమోహము నేపురుషుడును బొందియుండడు. నీమోహము నీచే నెన్నిహాస్యాస్పృహకృత్యములఁ జేయించియుండెనో చెప్పుము ?

అంగ—నేనిపుడు మఱచిపోయితిని గాని వేసవేలు చేయించినది.

భద్రు—ఓహో ! అటులైన నీవెప్పుడును ద్వికరణకుద్ధిగాఁ జ్రేమించియుండు లేదు. ఎప్పుడయిన నీప్రేమ నీచేఁ జేయించిన స్వల్పవికృతకార్యములనైనను నీవు మఱచినయెడల నిజముగాఁ జ్రేమించినవాడవు కావు. నేను నిన్నిప్పుడు బాధించుచున్నటులు నీప్రేమనిన బొగడుటవలన వినువారిని నీవు విసికింపనియెడల నీవు నిజముగాఁ జ్రేమించినవాడవు కావు. నీవు నావలె మోహవికారమువలన మిత్రులనుండి తప్పించుకొని పోనుంకింపనియెడల నిజముగాఁ జ్రేమించినవాడవు కావు. హా ! ప్రేయసీ ! కలహశీలా !

వసం—అయ్యో ! వెఱ్ఱిగొల్లవాడా ! నీమనోవేదనను దెలిసికొనయత్నించి దురదృష్టవశమున నామోహస్థానమును గ్రహించితిని.

విదూ—నేను నాదానినిగూడఁ దెలిసికొంటిని. నేను మోహపరవశుడనై యున్నకాలమున నాకరవాలమును రాత్రిపై విసరి విఱుగఁగొట్టి రాత్రివేళ నాప్రేయసియొద్దకు వచ్చినందున కాతని కీ దెబ్బలు నివేదించితిని. నే నొకప్పుడు నాప్రేయసి బట్టలుగుఱరాతిని మఱియొకప్పుడు పగిలి ఓలుచువారినచేతులతోఁ బాలుపిడుకబడుచుండు గోవుపాదుగును, ముద్దుపెట్టుకొంటి నని జ్ఞాపకము. ఇంకొకప్పుడు నేను జిక్కుడుకాయను జేతఁబట్టుకొని దాని నాప్రేయసింగా భావించి దానికి నాప్రేమను నివేదించి దానినుండి రెండుగింజలను దీసి వానిని దిరుగఁగానికచ్చి నాయందు దయయించి వీనిని ధరింపవలయు నని కన్నీళ్లతోఁ బ్రార్థించితిని. నిజమైనప్రేమగల మన

బోంట్లు విచిత్రములైనపనులు చేసెదరు. కాని స్వభావమునం దంతయు నశింపవలసినదియే గాన నటులే స్వభావమంతయుఁ బ్రేమవిషయమున నాశమందఁగినంత తెలివితక్కువగా నుండును.

వసం—నీకుఁ దెలిసినకన్న నెక్కుడు బుద్ధిమంతునివలె మాటలాడెదవు.

విదూ—అంతియకాదు. నేను దానికిఁ దగిలి పడుపాటువలన నెముకలు విలు.

గఁగొట్టుకొనువఱకును నాబుద్ధిచాకచక్యమును గ్రహింపఁజాలను.

వసం—అయ్యో! ఈగోపకుని మోహము సరిగా నాపద్ధతి నే నున్నది.

విదూ—నాదియు నట్లే. కాని క్రమక్రమముగాఁ జుప్పఁబడుచున్నది.

శుక—నేనాకలిచే మరణావస్థ నందుదానివలె నున్నాను. ఆతఁడు రొక్కముఁ గొని యన్నము పెట్టునేమో విచారించుఁడు.

విదూ—ఏమోయి వసచగుఁడా!

వసం—బుద్ధిహీనుఁడా! నోరుమూసికొనుము. ఆతఁడు నీకు బంధువుఁడుకాఁడు.

అంగ—ఎవ్వ రాపిలుచువారు?

విదూ—నీకంటె నాధ్యులే.

అంగ—కాకున్న వారు నీదు లగుదురాయేమి?

వసం—నీపుణ్యమాయె నూరకుండుము; స్నేహితుఁడా నమస్కారము.

అంగ—అయ్యో! మీకువందము. అయ్యలారా! మీకందఱకును వందనములు.

వసం—ఓగోపకుఁడా! ఈయఁజ్యమునం దౌదార్యమునఁ గాని, ధనముఁ గొని కాని నిలువ నీడయును భుజింప నాహారమును నొసంగు తావు గల్గి దేని మాకుఁ జూపింపుము. ఈచిన్నది మార్గాయాసముచే బడలి కడు డస్సి యున్నది. అసహాయురాలై సొప్తునిలుచున్నది.

అంగ—ఓసౌందర్యరాశి! ఈమెను జూచిన జాలిగలుగుచున్నది. ఈమెకు సహాయపడుటకైనను దగినద్రవ్యవంతుఁడ నగుదునేని బాగుగనుండును. నేను మేఁపుగొట్టెల రోమములవలనం గలుగుప్రతిఫల మయిన నాకుఁ జెందునది

కాదు. నేను మఱియొకనికి గొట్టెలకాపరిని. నాయజమానుఁడు కడుం
గోపస్వభావుఁడు. పరోపకారాదిధర్మాచరణమువలనఁ బరలోకసౌఖ్యమును
గోరునంతటి ప్రాజ్ఞుఁడు గాఁడు. ఇంతియకాక నానీకుఁజీరంబులును,
గొట్టెలమందలును, బచ్చికబయళ్లును విక్రయింప సిద్ధముగా నున్నాఁడు.
మాయజమానుఁ డిచ్చు లేమింజేసి గొట్టెలసాలయంను మీరు తినుచును
తినుబండారము లెవ్వియును లేవు. కాని నాస్థితిగతులకుం దగినయల్ప
హారము నొసంగెదను లోనికి దయచేసి కలిగినదానితోఁ దృప్తిపండుఁడు.
వసం—నీయజమానుని మందలును, బచ్చికబయళ్లును, గుఱీరములుం గొనఁ
దలఁచినవా రెవ్వరు ?

అంగ—ఒక్కనిమిశమువెనుక మీరిచ్చట నాతో మాటలాడుచుండఁగాఁ
జూచిన యాటవికుఁడే. ఆతఁడు కొనుటయం పంతశ్రద్ధఁ జూనువాఁడు
కాఁడు.

వసం—వాని కట్టిగట్టిపూనిక లేనియెడల మనము కొనఁదలఁచినను మర్యాదా
భంగము కాదు గావున మానిమిత్తమై వానిసర్వస్వమును గొనుము. క్రయ
ధనమును మేమిచ్చెదము.

శుక—మేము నీకు వేతన మభివృద్ధి గావించెదము. నా కీప్రదేశము గడురవ్య
ముగానున్నది. ఇందుఁ గాలయాపనము సేయ నిచ్చగించుచుంటిని.

అంగ—నిశ్చయముగ విక్రయమునకు సిద్ధముగా నున్నవి. మీరు నాతో
నేతెంచి యీభూములు సారవంతము లనితోచునెడలను, భూములవలని
యాదాయము మీరిచ్చు క్రయధనంబునకు నర్హమని నచ్చినయెడలను, మీకీ
ప్రదేశములు నివాసయోగ్యములుగా నున్నయెడలను, మీయొద్దనుండి
క్రయధనముం గొంపోయి వానిని మీయధీనముం జేయుచును. నేను గడు
విశ్వాసవంతుఁడనై మీమందలం గాంచుచునును.

(అందఱు నిష్క్రమించుచున్నారు.)

5-వ రంగము.

అడవి.

(ఆనందుడు, ప్రియంవదుడు, మఱికొందఱుం బ్రవేశింతురు.)

ఆనం— గీ. శ్యామలపలకభూరుహచ్ఛాయలంఘః
 గలసినాతోఁ బరుండి పక్షులకలస్వ
 రములతోఁ గనకల్పి గీతములవాడ
 నిచ్చగలదేని రండు రం డెవ్వరైన
 శిశిరకాలంబు దుర్భరశీతవాత
 ములును చక్కంగ వేఱువైరు లిటలేరు.

ప్రియం— ఏదీ! ఇంకను. ఇంకను. ఇంకను.

ఆనం—ఓయీ ప్రియంవదుడా! నీకీపాటవలన విచారమును గలిగించిన
 వాడె నగుదును.

ప్రియం—అట్లయిన నాకు సమృతము. చయచేసి యింకను. ఇంకను. శ్రుద్ధను
 బుక్కిటఁబెట్టి సర్పము వానిరసముం నీల్చినటులు నీగానమునుండి విచారము
 నాకర్థింపఁగలను. చయచేసి యింకను, ఇంకను.

ఆనం—నాకంఠము జీరవోయినది. నేను మీకానందమును గలుగఁజేయఁ
 జాలను.

ప్రియం—నాకానందమును గలిగింపు మని కోరుటలేదు. గానముచేయు మని
 యే కోరుచుంటిని. ఏదీ, యింకొకగీతము పాడుము. మీరు నీనిని గీతము
 లనియే పిలిచెదరా?

ఆనం—అయ్యా! ప్రియంవదుడా! మీ చెట్లు పిలిచిన నట్లే యగును.

ప్రియం—వానిపేరులు నేను లెక్కనేయను. అవి యేవియు నాకునచ్చియుండ
 లేదు. నీవు పాడెదవా?

ఆనం—నాసంతోషముకొఱకుఁ గాదుగాని మీకోరికిం జెల్లించుటకే.

ప్రియం—అటులైన బాగుగ నేయాన్నది. నే నెప్పుడయిన నెవ్వరికయినం గృతజ్ఞతం బలుకునెడల నీకునుం బల్కెదను. ఒకరినొకరు స్తుతియొక్కము లైన ప్రపత్తులం జేయుచర్యం జూడ నాకు, రెండువేటకుక్కలు చేరి పోరా డుచున్నట్లు కానించును. నన్నెవ్వరేని విశేషముగా క్లాఘింతురేని యర్థా ర్థులై పొగడు వందిమాగధుల పొగడ్తగా నెంచెదను. ఇంకఁ బాడుము. (ఇతరులవంకఁజూచి) గానము నేయనిమీరు నిశ్శబ్దముగా నుండుడు.

ఆనం—మంచిది. నేను గీతమును ముగించెదను. అయ్యలారా! మీరు భోజనమునకై పీటల నమర్చి భోజనపాత్రల నాసాదించుచుండుడు. రాజుగా రీచెట్టుక్రిందనే ఫలహారము గావించెదరు. (దుఃఖాస్వస్య నుద్దేశించి) మనగా జుగా రీనాఁడు నిన్నుఁ జూడఁ దిరుగుచుండెరి.

ప్రియం—ఈదినమంతయు వారికంటఁ బడకుండుటకుఁ బ్రయత్నించుచుంటిని. వీలయిన, ఆయన వాదనీలుడు. నా కదిసరిపడదు. ఆయన ప్రకృతియం దెన్నివిషయములం గూర్చి విమర్శించునో నేనును నన్నివిషయములం గూర్చి విమర్శించువాడనే. కాని యట్టివానిం గూర్చి డంబములు చెప్పుకొనక భగవంతునికిఁ గృతజ్ఞుడ నై యుండెదను. సరియే. ఇంక నుపక్రమింపుము.

ఆనం — గీ. అందరానట్టి కోర్కెల నంద హేయ
పడెడువారును దపనాతపమున కింత
వెఱపులేక యెడారులఁ దిరిగి భుక్తి
కై మృగంబుల వేటాడి యలరువారు
విధివిహితభోజ్యతతులఁ దృప్తిగనువారు
నిలను గలరేని రెండు రం డెవ్వరైన
శిరకాలంబు దుర్భరశీతవాత
ములును దక్కంగ వేణువైరు లిట లేరు.

ప్రియం—నాకవితాప్రాగ్భ్యమునకు సిగ్గుగలుగునటులు నిన్న నేనుగూర్చిన
యొకగీతము నిచ్చెదను.

ఆనం—దాని నీవు చెప్పుము. నేను సరిగాఁ బాడెదను.

ప్రియం—అది యిట్లుండును.

ఉత్సాహ. నరుండు పట్టుపట్టు నెవ్వనంబు దృష్టిగొల్పఁగా
ధరక ధనంబు సౌఖ్యముకొ వివల్చి యెవ్వఁడైననుకొ
ఖరంబుగాఁగ మారి స్వేచ్ఛగాఁ జరించెనేని వాఁ
డరుంగరంబునాత్మతుల్య లైనబుద్ధిహీనులం
దిరంబుగా నిటం గనుం దధిం దధిం దధిం దధిం.

30

ఆనం—అయ్యా! ఆతకధీం, ఏమిటి ?

ప్రియం—ఇది గీర్వాణమున బుద్ధిహీనుల నాకర్షించుమంత్రము. ఇరక బోయి
నిద్రపట్టినఁ బండుకొనియెచను. లేదేని పక్షిణతీరమందలి లంకావాసుల
నందఱను దిట్టిపోయుదును.

ఆనం—ఇచ్చట శలాహారసంభార మంతయు సంసిద్ధమైనది. కావున నేనేగి
రాజుగారిని బిలిచికొనివచ్చెదను.

(అందఱు నిష్క్రమించుచున్నారు.)

6-వ రంగము.

అరణ్యము.

(భీమబలుఁడు, సుమంతుఁడు, ప్రవేశించుచున్నారు.)

సుమం—ప్రియమైనయజ్ఞానుఁడా! నేనికముందు నడువఁజాలను. అక
లిచే నాప్రాణములు పోవుచున్నవి. నే నిచ్చటఁ బరుండి నాసమాధికి
ఘృయుష్మలముం గొలిచెదను. దయామయా! నీకు శుభమగునుగాక!

భీమ—ఏమది సునుంతా! ఇప్పుడెట్లున్నది? నీహృదయంబున నించుకంతయు గాంభీర్యము లేదా? కొంచె మోపికవట్టుము. కొంచె మూఱిడిల్లుము; కొంచెముసేపు ప్రాణములు నిలుపుకొనుము. అగమ్యగోచర మగునీయరణ్యమున నెద్దియైన మృగముండిన దానిని నీకాహారముగఁ గొనితెచ్చెదను. లేదా దానికి నాదేహము నాహారముగా నిచ్చెదను. నీదేహములముకంటె మనోవికారమే చరణము నెక్కుడుగా సమీపించుచున్నది. నాకొఱకైనను గొంచెము విశ్రాంతినొందుము. మృత్యుదేవతను గొంచెముసే పొక బాచెఁడుదూరమున నిలుపుము. నేనిప్పుడ మరలి వచ్చెదను. నీకేదేని యాహారముం దేజాలనిచో నీవు మృతినొందుటకు సెలవొసంగెదను. కాని నేను రాకమున్నే నీవు నురణించినచో నాశ్రమము బరిహసించిన వాఁడె వగుదువు. (సుమంతుఁడు ముఖవికాసముఁ జూపుచున్నాఁడు.) బాగుగానున్నది. నీవు కొంచెము ధైర్య మవలంబించివచ్చివాఁడవు గాఁ గా నించుచున్నావు. త్వరతముగా మరలివచ్చెదను. కాని నీవిచ్చటఁ జలి గాలిలో నుంటివి. చిన్నెచ్చటకైనను మఱుఁగునకుం గొంపోయెదను. ఈ విషయం దెద్దియైన జీవజంతు వుండినచో నీవాహారములేక మృతినొందువు. ధైర్యమవలంబించి నిశ్చలముగ నుండుము.

(సృగ్ధునితో నిష్క్రమించుచున్నాఁడు.)

7-వ రంగము.

అరణ్యము.

(భోజనపాత్రము లమర్పింబడియుండును, సింహకేతుఁడు, ఆనందుఁడు, సామంతులు, ఆటవిక వేషమునఁ బ్రవేశింతురు.)

సింహ—ప్రియమందఁ డెవ్వఁడోగము గాక ముందునోవు. నీచ్చట నాఁడె వొకహనుష్యుఁడని నినుంచుకలేక.

౧. సాహం—ఓయేమీకా! ఇప్పుడే యిచ్చటనుండి వెళ్లియున్నాఁడు. ఇచ్చట నున్నపు డొకగీతమును విను నానందించుచుండెను.

సింహ—గుణములచే నైకమత్యములేని యీతఁడు, స్వరములచే నైకమత్యము గలసంగీతముచే నానందించె నేని యైకమత్యప్రధానమయిన గ్రహణముదా యమునకుంగూడఁ బార్థక్యము సంభవించును. నే నతనితో ముచ్చటించుట కభిలాషముతో నుంటి నని చెప్పి తీసికొని రిండు. (ప్రియంవదఁడు ప్రవేశించును.)

౧. సాహం—ఆతిఁ డిచ్చటకే రుచ్చుచుండుటచే నాశ్రమ నివారణయైనది.

సింహ—ఓహో! ఏమిది! దుఃఖాస్యఁడా! నీజీవితచరిత్ర చిత్రముగా నున్నది. నీదీపస్నేహితులను నీసమావేశంబున కుట్టుఁతలఁచువారినిగాఁ జేయుచుంటివి. నీవేఱూ యానందభరితునివలె గాన్పించుచున్నావు.

ప్రియం—ఉ. నేఁడు విదూరకుం డలవనింగనిపించె వికారకు పమై
వేడుకఁగొల్పు నచ్చములఁ బ్రీతి ధరించి ధరాతలంబుపై
వేడిమి మించునెడపాడ నెన్నెరిరిఁ బరుండి యుండి, తా
వేడుచునుండె నయ్యెడ ననన్యదూర్తుల భాగ్యదేవతెన్.

విదూరకుండా! నీకు ననుస్కార మని నేనంటిని. అందునవఁడు—అట్లు కాదు. దేవుఁడు నాకు భాగ్యము ననుగ్రహించునఱకును నన్ను వి—
దూరకుం డనిపించువకుము. అనియెను. పిమ్మటఁ దనజేబునుండి యొకగడియా
రపుచిత్తము దీసి కాంతివిహీనమైన దృక్కులతో దానిం జూచి జ్ఞానయుక్త
ముగా నిట్లనియెను. ఇప్పుడు పదిగంటలైనది. దీనివలనఁ బ్రపంచ
మెట్లునడచుచున్నదో మానము కనిపెట్టవచ్చును.

గీ. గంటక్రిందటఁ దొమ్మిదిగంట లయ్యె
గంటమీఁదఁ బరునొకండ్లు గంటలగును
గంటగంటకు నృద్ధియై గ్రాలి పిదప
గంటగంటకు క్షీణించి గడతు మనని.

దీనివలన గొప్పనీతి దెలియబడుచున్నదనియెను. విదూషకునివలన నిట్టి నీతి చాక్రమును వినినతోడనే విదూషకుని కింతదీర్ఘాలోచనము గలుగునా యను నాశ్చర్యముతో నాశ్వాసకోశమునుండి కోడికూతవలె నొకవింతయైన ధ్వనివెలుచుడి, వానిగడియారపుబిళ్లయం దొకగంటకాల మెడతెఱుపి లేక నవ్వితిని. ఆహా! కడుజిత్రమైన విదూషకుడు. విదూషకుఁ డగుటకన్న భాగ్యమెద్ది?

సింహ — వీఁ డెవఁడై యుండవచ్చును?

ప్రియం — ఈతఁడు కడుయోగ్యుఁడు. ఇంతకుమున్ను రాజసభలో మెలగిన వాఁడు. ఆతఁడు “యువతీజనము లేఁబ్రాయము, సౌందర్యము గలిగి యుండినయెడల వానిని గ్రహించుశక్తియును గలిగియుండురు.” అనియెను. చిరకాలప్రయాణములలో మిగిలి శుష్కిభవించియున్న దోసెఁ బోలే యున్నవాని మెసడునం దచ్చటచ్చట జరకాలానుభవసిద్ధము లైనగొప్ప విజ్ఞానాంశము లిమిడియున్నవి. వాని నప్పుడప్పుడు తిససహజముయిలన వక్రఫణితులచే వెళ్లఁగ్రక్కుచుండును. ఓహో! నేను విదూషకుండ నైన నెంతబాగుగానుండును! వానివేషమునే ధరించుకొనుటకు నాకుఁ బాల ముచ్చటగానున్నది.

సింహ — అట్లే ధరింతువుగాక!

ప్రియం — కాని యింతకుమున్ను నేను బుద్ధికాలి నని తనకుఁ గలిగినయూ హలం గట్టిపెట్టి యింతటనుండి కేవలవిదూషకునిగా నన్నెంచుటయే నా ముఖ్యమయిన కోరిక. మఱియు నెల్లవారియెడలను వాయువునకుం గలిగి నంతటి నిరంకుశ ప్రచారమున కనుజ్ఞ యొసంగవలయును. రాజసభలయం దలి విదూషకుల కట్లే యొసంగుచుండురుగదా! ఎవనియందు నావిదూ షకభావము విశేషముగాఁ బ్రయోగింపఁబడునో వాఁడే నాయెడల మంద హాసముతో నుండవలయును. అట్లేల యని ప్రశ్నింతురేమో? అందలిసమా

ధానము మంగళగిరిగాలిగోపురమువలె స్పష్టముగాఁ గానఁబడుచున్నది. నాచేఁ బరిహసింపఁబడిన యెవ్వఁడయిన నాపరిహాసమువలన నైసపరాభవము గ్రహించియుం దన్నుఁ గానట్లు నటించవలయునే గాని పోరాటమునకు సమకట్టు నెడల వాఁడు కడు బుద్ధిహీనుఁడై పరిగణింపఁబడును. అట్లు కానియెడల విలాసమాత్రమున నాడినపరిహాసవాక్యములఁగూడఁ దమయం దారోపించుకొని బుద్ధిమంతులుగూడ హాస్యాస్పద మగుదురు. ఇంక నాకు విదూషకనైపథ్య మనుగ్రహింపుఁడు, నాకు నిరాఘాటవాక్స చారమునకు సెలవిండు.

శా. సారాచారములెల్లఁ జేట్బడి, దురాచారావళిరోగముల్
తోరంబై వెడలంగఁబారి ముఱుగం దుర్వాసనావాసితం
బై, రూపంబఱు, నియ్యజాండ మనుదేహం బెల్ల మన్నీతివా.
ధూరాపూరరసాయనంబు లిడి శుద్ధస్ఫూర్తి ట్నాళించెదన్. 33

సింహ — చీ, చీ, యూరకుండుము. నీవు చేయఁదలంచిన విషయము నాకుఁ దెలిసినది.

ప్రియం — ఏ మట్లనుచుంటి? నేను బందెమువైచి చెప్పఁగలను. మంచిని గాక చెడ్డ నెన్నఁడయినఁ జేయుదునా!

సింహ — ఉ. పాపుల దూటీ లోకమును బాగుగఁ జేసెదనంచు నీదురు
ర్వాభిప్రతులెల్ల నెల్లడ బయల్పడఁజేసిన నప్తకారి యా
పాపమి కాని లాభ మొకపాటియు లే దది యెట్లు, యావనో
ద్దీపనవేళ నీవు కడుం ద్రిష్టరుమన్నధతంత్ర భేలనే
చ్చాపశువృత్తిఁ బైకుబుకసాగు వ్రణంబులు నొప్పుదుర్గతుల్
ఖ్యాపననేసి యిక్కరణి నన్నెము పున్నె మెఱుంగనట్టి ని
ష్పాపమహీ ప్రజావళికె బాపములం గఱపింతువే ఖిలా. 34

ప్రియం — స్వప్నమును గూర్చి నే నొకయుపన్యాసము నిచ్చినచో నయ్యది

నాకే వ్రతించు నని యెవ్వఁడు నన్ను నిందించును ? నాయుపన్యాసము నెవ్వఁడయినఁ దనయం దాలోపించుకొని కలహింపవచ్చిన యెడల వానిని ముంచివేయునంతటి మహాసముద్రప్రవాహప్రాయమై యీగర్వ విషయకోపన్యాసము పరిణమింపదా ! మఱియు సాధ్వభౌమాంతఃపురాంగనా ధారణానురూపంబులైన చిత్రాంబరాభరణాదివస్తుకలాలంబుల ననర్హులైనపురకాంతలు ధరించుట నింద్యమని నే నుపన్యసించినయెడలఁ దనయిరుగుపొరుగువారందఱు నట్లే సంచరించుచుండ నెవ్వతె తనపై నాలోపించుకొని నాపైకి రాసాహించును. స్వల్పదాయములోనివా రనల్పములైన వస్త్రములు ధరించుట యుక్తముగా దని నేనుపన్యసించునెడ నేనాధారణ మనుజుఁడు మావస్త్రములకై నీసాక్షేమి వ్యయపఱిచితి వని నన్నధిక్షేపించునో వాఁడు తనలోపమును జెప్పకయే చెప్పినవాఁ డానుగదా ! ఇంక నైనదా ? ఇంక నేమి ? ఇంక నెట్లు ? నాయుపన్యాసము లోకము నెట్లు బాధించుచున్నదో నాకు వివరించిచూపుము. నాయుద్యమము లోకమున కుపకారకారియే యైనచో నాపక్షమున లోకము దన్నుఁ దానే నిందించుకొనవలసియుండును. లోకము నాయుపన్యాసమునకుఁ బాత్రము గానియెడల నాపక్షమున నావాక్యము లెవ్వరిని బాధింపక యడవిపావురంబులు పోలే నెవ్వరికిని న్నింపకుండును. కాని యెవరా వచ్చుచున్నవారు ?

(భీమబలుఁడు కోకోద్ధాత మైనఖడ్గముతోఁ బటాక్షేపముగాఁ బ్రవేశించుచున్నాఁడు.)

భీమ—ఆఁగుఁ డాఁగుఁడు. ఇంక నొకకబళమైనను భుజియింపవలగు.

ప్రియం—అయ్యో ! నే నొకముద్దయినను దినలేదే !

భీమ—మాయవరము గడచువఱకుం దినఁజెల్లెగు.

ప్రియం—ఈపుం జేజాతిలోఁ కెరిచి ?

సింహ—ఉ. ఓదహనారుణాక్ష! భవదుద్ధతపద్ధతిఁ జూడఁజూడ ర
 త్తోదనుజప్రచారములచొప్పు గనంబడె నార! లోకము
 ర్యాద లెఱుంగవో, యెఱింగియైనను వేఱుగలిన్ లభింపకీ
 చైదముఁ బూనినాడవో, విచక్షణవృత్తి నెఱుంగఁ బల్కమా.

భీమ—మొదటివాక్యముననే నామనస్థితిని చెలిసికొనినవాడ వైతివి. ఉపా
 యాంతరము లేని ప్రాణవ్యధ యనుకంటకము నాదేహముం బొడిచి
 నాయందుఁ గలసౌజన్యమును దీసివైచినది. నేను దొలుతనుండియు నాగ
 రకతగలదేశమునఁ బెంపఁబడినవాడ నగుటచే సౌజన్యమును బొగుగా
 గుర్తెఱుంగుదును. అయినను నావ్యాపారము కొనసాగించువఱకు నిం
 దొక్కఫలమైన భక్షింపవాఁడు నాచేతఁ జానకతీరదు. కావున భక్షింప
 కుఁడు.

ప్రియం—నీవు న్యాయమగు రీతిని దృష్టి నందనియెడల నేను జావవలసిన
 వాడనేనా!

సింహ—నీ కేమికావలయును? మాయెడల నీవిక్రమాతిశయముకంటె నీ
 నమ్రస్వభావమునే యుపయోగించిన నింతకన్న సుకరముగానే నీయభీ
 ష్టము నెఱవేఱునుగదా!

భీమ—ఆరకలిచేఁ బ్రాణములు పోవుచున్నందున నాకీఫలంబుల నొసంగుఁడు.

సింహ—రండు, మాపంక్తినిఁ గూర్చుండి భుజింపుఁడు.

భీమ—ఎంతమృదువుగా మాటలాడుచుంటిరి! నన్ను త్నమింపవలయు నని
 ప్రార్థించుచున్నాడను. ఇచ్చట నుండువారెల్లరు నాటవికులే గదా
 యనిభావించి యింతటి దౌష్ట్యరంభమునకుం బూనుకొంటిని. మీశివ్య
 రయినను మహుఁడ్యునంచారముర కిసర్వ మగునీయరణ్యమునఁ జీరకటలు
 గ్రమ్ముకొలికొఱాచ్చాయయం దనుక్షణమును నిర్దమించుచుండు కాలము
 యొక్కగంటల సక్రద్ధగాఁ బోఁగొట్టుకొనుచున్నారు.

సీ. ఎన్నఁడైనను మీర లున్నత దశయంగు
 న్రించినదీపించువారలేని
 లలితఘంటారవంబులఁ బిల్చుచుండుదే
 వస్థలంబుల నిల్చువారలేని
 మన్నింపఁదగు మహామహగృహంబులవిందు
 లారగింపఁగఁ బోవువారలేని
 లోచనంబులనుండి తోఁచుబాష్పకణంబు
 లారంగఁ దుడిచినవారలేని

గీ. యొకనిఁ గడు నాదరించి వేటొకనిచేత
 నాదరింపఁగఁబడినట్టి యర్హులేని
 వినయమే కార్యసాధన మని తలంచి
 సిగ్గుపడి ఖడ్గ మిపుడె దాఁచెదను గాక !

36

సింహ—మేము సున్నతదశ ననుభవించినవారమే, పవిత్రమైన దేవాలయపు
 గంటలచేఁ బిలువఁబడినవారమే, గొప్పవారియింట విందుల నారగించిన
 వారమే. జాలివలన వెడలిసబాష్పబిందువులను దుడుచుకొనినవారమే.
 కావున సుఖాసీనుఁడవై నీకొఱతను బూర్తిచేయఁజాలిన దంతయు మాకుఁ
 గలిగినదానినుండి యధేచ్ఛముగా భుజింపుము.

భీమ—అటులయిన భోజనమునుండి త్తూకాల మాఁగుండు. ఈలోపున నాఁ
 డుఁబిచ్చుకఁబోలె నాపిల్లను వెతకికొనుచు నాహార మందిచ్చివచ్చెదను.
 లేమిచేతను ముదిమిచేతను బీడింపఁబడుదు నాయందలి యకారణస్నేహముచే
 నీరసమున నడుగులు తడఁబడఁ గుంటుకొనుచు నావెనువెంట బహుదూర
 మరుగుదొంగిన యొకపురుషుండు కలఁడు. వృద్ధత్వము తుంధయును నను
 రెండు నీరసమును గలిగించు కష్టములచే నణఁగఁద్రొక్కఁబడుచుండు నీత
 నికి మున్ను దృష్టి గలిగింపక నే నాహారమును స్పృశింపఁజాలను.

శింహ—నీవుపోయి వానిని దోడ్కొనిరమ్ము. నీవు తిరిగి వచ్చువఱకునుమేము
వీనిని వ్యయపఱుపకుండ భద్రముగాఁ గాపాడెదము.

భీమ—మీకు నేను గృతజ్ఞుఁడను. ఇట్టి సద్గుణరాసు లగు మిమ్ములను భగవం
తుఁ డనుగ్రహించునుగాక !

(భీమబలుఁడు నిష్క్రమించును.)

శింహ—కష్టానుభవము విషయమై మన మేకాకులము కామని మీరీచరిత్రము
వలనఁ దెలిసికొనవచ్చును.

గీ. విస్తృతాజాండనాటకవిపులరంగ
సీమలో మనచేఁ బ్రదర్శితములైన
యంకముల కన్న మిగుల దుఃఖాకరంబు
లైన యంకంబు లింకఁ బెక్కులై తనర్చు.

37

ప్రియం—సర్వప్రపంచము నొకనాటకరంగము, స్త్రీపురుషులందఱుం బాత్ర
మాత్రములు, జననమరణములు ప్రవేశనిష్క్రమణములు. ప్రతిపురుషునిజీవి
తమును నేడుభాగములుగా విభజింపఁబడియుండుటచే నానారససంకీర్ణ
మయిననటనముం బ్రదర్శించుచుండును.

1. గీ. శైశవంబున, దాదిరక్షణమునందు
రుగ్గతలచేత నగుబాధ రోసి యడలి
యాఁకలికి నేడ్చి పాల్ గ్రోలి యలరుచుండు

2. బాల్యమునఁ బాఠశాల కంపంగ, మదికి
సప్తతములేక, మూల్గుచు, స్నాతుఁడగుట
కోమలంబైన రూపుతోఁ, గుటిలమైన
చిలువనడకల నడచుచు, గళమునందుఁ
బాత్రములసంచిఁ దగిలించి పోవుచుండు.

3. యశావనంబునఁ దనప్రియురాలిఁ గూర్చి
ప్రార్థనాగీతములు వ్రాసి పాడుకొనుచుఁ
గొలిమితిత్తులువోలె నూర్పులు నిగుడ్పు
4. విక్రమావస్థ మెయిఁ దాల్చి పెంచుకొనిన
మీసములు, బెబ్బలినిఁ బరిహాసమాడ
మాటిమాటికిఁ బంచెముల్ దీలుకొనఁగ,
మానభంగంబు నొక్కింతయైనఁ గనక
చివ్వకును గాలుదువ్వచు, జీఱుతగండు
నోటఁ దలఁదూర్చియైన సన్నుతిఁదనర్చు
బుచ్చదప్రాయమా ఖ్యాతిఁ బొందఁజూచు.
5. న్యాయనిర్ణయదశచొంది యతిబలిష్ఠ
భోజనమ్మునఁ బెరిగిన పొట్టతోడ,
దృష్టితీవ్రతతోఁ గత్తెరింపఁబడిన
బవిరిగడ్డంబుతో నీతివాక్యములును,
బూర్వచారిత్రములును, జెప్పచు మెలంగు.
6. వృద్ధదశచొంది, శుష్కించు. విపులవేష
మందుఁ బ్రమదంబు మాని, ముక్కుద్దములను
గనులధరియించి నిండుజవ్వనమునాఁటి
దుస్తులను భారముగ నెంచి, తొలఁగఁజేసి,
జలుఁగుదుస్తులఁదాల్చుచు, నెలుఁగుమాటి,
కీచుగొంతుకతో నీల నైచుచుండు.
7. అంతకొన్నాఁడుదశఁ జెంది యంతసౌఖ్య
బాధ లేఱుఁగక, తలతిక్కపట్టు వట్టు,
జ్ఞప్తి దగ్గును, దృష్టివిజ్ఞాన మెడలు,

దంతములునూడు, రుచి తెల్వి, యంతమొందు,
నిట్లు సర్వేంద్రియజ్ఞానహీనుఁ లగుచు
సప్తదశలొందుదురు ధాత్రిసర్వజనులు.

38

(భీమభలుఁడు సుమంతు నెత్తుకొని ప్రవేశించును.)

సింహ—నీకు స్వాగతము. గౌరవార్థమైన నీభారము నచ్చట దింపి యాతని
నాహారముం దిననిమ్ము.

భీమ—ఈవృద్ధునినిమిత్తము నేను గృతజ్ఞుఁడ నై యున్నాఁడను.

సుమం—(భీమబలు సుద్దేశించి) నాస్వశక్తిచేఁ గృతజ్ఞతం చెల్పందగిన యవస్థ
యందు లేనుగాన మీరు తెలుపుటయే కర్తవ్యము.

సింహ—(సుమంతునుద్దేశించి) నీకు స్వాగతము. ముందుగా నిన్నుఁ గుఠల
ప్రశ్నలవలన నలయించుటకు నే నిష్టపడను. కావున నీ వీధిలాహారముం
గొనుము. పిమ్మటనే ముచ్చటించుకొందము. (ఆనందు సుద్దేశించి) యో
గ్యుడవయిన సోదరుఁడా! నీగానాహృతముచే మమ్మానందపఱుపుము.

ఆనం—ఉ. శీతలనాతమా! మిగులఁ జెండుము చెండు మిఁకెట్టులైన దు
ర్నితి కృతఘ్నుకన్నఁ గడు నిర్దయవృత్తివి గావు, నీసమా
ఘాతము సోఁకినం గటువుగాఁ గనిపించిన, నీ వదృశ్యపున్
భూతము వొట గ్రుచ్చుకొనఁ బోలవు నీయురుదంష్ట్ర లెంతయున్. 39

సీ. “ప్రావంచికన్నేహభావ మాభాసంబు

కాంతకాంతానురాగంబునున్న

భక్తియుక్తంబు గా భజనసల్పుటమేలు

జన్మ మానందవిస్తారకంబు

క్రూరశీతగుణప్రచారాపకాశమా

మమ్ముల ముద్దగామార్పు మార్పు

మలకృతఘ్నత యంతబలవత్తరంబుగాఁ

జలపట్టి వేధింపఁ జాలవీవు,

గీ. అంబువుల గడ్డఁగట్టించునట్టిశక్తి

దనరి యున్నను బరసుకృతంబు మఱచు

నట్టి విశ్వాసఘాతుకునంతి నీవు

తైత్తిమా మమ్ము వేధింపఁజాలవు సుమ.

40

సింహ—(భీమబలు నుద్దేశించి) నీవు నిశ్చయముగా విజయభూపతిపుత్రుడనని రహస్యముగాఁ దెల్పియుంటివి కావున, నట్లే యగునేని నీముఖమునఁ బ్రతిబింబముగాఁ గానఁబడుచుండు నీతండ్రియొక్క విగ్రహమును నా కన్నులారఁ జూచుచుంటిని గావున నిశ్చయముగా దగ్గఱకు రమ్ము. (దగ్గఱకుఁ జేరఁదీసి కొనును) నాయనా! నీతండ్రిని విశేషముగాఁ ప్రేమించిన రాజను నేనే. కావున నీవు నాతోఁ గూడ నేను నివసించుగుహంతరమున కేతెంచి యిప్పటికి నీకుఁ బోఁగామిగిలియున్న స్థితిగతులను నాకెఱింగింపుము. (సుమంతు నుద్దేశించి) యోగ్యుడ వగువృద్ధుడా! నీయజమానుని వెంట నీవు మాతో రావచ్చును. (భృత్యునిఁ జూచి) ఈవృద్ధునికిఁ జేయూత యొసంగుము. (వృద్ధు నుద్దేశించి) నీకైదండ నా కొసంగుము, (అని వృద్ధుని బాహువునఁ దనఁబాహువునంచి పట్టుకొనుచు) నీయోగక్షేమములను నన్నుఁ దెలిసికొననిమ్ము.

(అందఱు నిష్క్రమింతురు.)

ఇది ద్వితీయాంకము.



శ్రీ

చారుమతిపరిణయము.

—o—o—o—

తృతీయాంకము.

1.వ రంగము.

రాజమందిరములోని యొకగది.

(ప్రవేశము—విక్రమ సేనుఁడు; సామంతులు, ప్రద్యుమ్నుఁడు.)

విక్ర—అప్పటినుండియు మీరు వానిని జూడనేలేదా! అయ్యా! ఇది కేవల మసత్యము. నేను దయాస్వభావుఁడనే కానియెడల నెదుట నున్ననిన్ను వదిలి దూరస్థుఁడై యున్ననీతమ్ముని వెదుక నేల ప్రయత్నించెదను? నీ సహోదరుఁ డెచ్చట నున్న వెదకి తీసికొనిరమ్ము. జాగ్రత్త! కంచుకాఁగడా వైచి పరిశీలింపుము.

సీ. కరుణించి యొకయేఁడు గడు వొసంగితినికుఁ

దఱిలోన నీసహోదరుని మాకు

జీవితము నైన నిర్జీవితము నైన మా

యెదుటఁ బెట్టుము పెట్టవేని నీకు

మారాజ్యమున నెందు మనుగడనున్నమా

యాజ్ఞను నెఱవేర్చునంతవఱకు

నీగురుత్వేత్రవిత్తాగారసౌధాది

సర్వస్వమును మావశంబుఁ జెందు,

గీ. మాకు నీయెడఁ గల యనుమానకార

ణంబు నీసహజన్తుముఖంబువలనఁ

దెల్ల మగుదాఁక నొకపూరివుల్లయైనఁ

గాని యొసఁగము పొమ్ము మాయాన సుమ్ము.

41

ప్రద్యు—దేవా! నానిజమైన మనస్థితి మీరెఱింగిన బాగుగా నుండును. నే నాతని నెన్నఁడును ద్వేషించువాఁడనే గాని ప్రేమించి యెఱుంగను.

విక్రమ—అట్లయిన నీవు మఱియుఁ బరమదుర్మార్గుఁడవు గాఁ గానించుచు న్నావు. సరే. (భటునివంకఁ జూచి) సేవకా! వీని నావలికి గెంటివేయుము. మనరక్షకభటులను బంపి వీని గృహారామక్షేత్రవిత్తాది సర్వస్వంబును స్వాయత్తంబు చేసికొని వీనిని లోనికి రానీయక తఱిమివేయవలసినదిగా మే మాజ్ఞాపించితి మని సచివోత్తమునిలో నివేదింపుము. తత్క్షణ మట్లు చేయుము. రమ్ము.

(అందఱు నిష్క్రమింతురు.)

2-వ రంగము.

అరణ్యము.

(భీమబలుఁడు, చేత నొక కాగితముం బుచ్చుకొని

ప్రవేశించుచున్నాఁడు.)

భీమ—(ప్రవేశించి) ఓనాపద్యమా! నాకుఁ గలప్రేమకు సాక్షివై నీవీచెట్టున ప్రేలాడుచుండుము. (అని తనచేత నున్నకాగితమును జెట్టునకుం గట్టి, యాకసమువంకఁ జూచి)

గీ. కడఁగి నాజీవనము నరికట్టినట్టి

చారుమతిని భవత్సమాస్యను లిఖించి

నట్టిపత్రకఁ జెట్టునఁ గట్టినాఁడ

విమలనిలయంబునుండి గాంచుము శకాంక!

42

గీ. పొలఁతి! యీభూరుహములే నాపుష్పకములు

చెలఁగి నాయూహ లెల్ల నీచెట్లపట్ట

లందుఁ జెక్కిద, దాన నీయడవి వంకఁ

జూచుప్రతిసేత్రమును నీదు సుగుణగణము

గాంచి యాశ్చర్యరసనిమగ్న మగుఁగాక.

43

భీమబలుఁడా! పరువెత్తుము. పరువెత్తుము. సౌందర్యరాశియు, సుగుణఖనియు, వర్ణనాతీతయు, సగుచారుమతియొక్క నామమును బ్రతివృక్షస్కంధముల యందును శిల్పన మొనర్చుము. (పరిక్రమించును.)

(అంగదుఁడును, విదూషకుఁడును బ్రవేశింతురు. భీమ బలుఁడు నిష్క్రమించును.)

అంగదు—అయ్యా! విదూషకుఁడు గారూ! ఈ మాగొల్లమనుగడ మీకెట్లు గాఁ దోచుచున్నది?

విదూ—ఓరి! గొల్లవాఁడా! నిశ్చయముగా మనుగడమట్టుకు బాగుగనే యు న్నది. కాని గొల్లలను పేరుఁ జేర్చుటచే వ్యర్థమయినది. ఇది నిర్జన నగుటచే ననుకూలముగానే యున్నది గాని నిగూఢమగుటచే నీచముగా నున్నది. సుతేత్రమం దగుటచే సంతోషముగానే యున్నది కాని ధర్మా సనమునఁ గాకుండుటచే విసుగుఁదలగా నున్నది. అల్పహార మగుటచే నారోగ్యముగానే యున్నది. కాని తృప్తిమంతము కాకుండుటచే నాహార పుట లేదు. నీలో నేమైన వేదాంత మున్నదా గొల్లవాఁడా!

అంగ—ఒకనికి రోగము పెరిగినకొలఁది నోర్పు తగ్గచుండును. రొక్కమును నాభారమును, దృష్టియుఁ గొఱత యైనవాఁడు ముగ్గురు నేస్తులు లేని వాఁడు. వాన తడుపును; అగ్నికాల్చును; బీళ్లుముప్పురముగా గడ్డిపట్టిన గొట్టెలకుఁ గండపట్టును. రాతిరి వచ్చుటకుఁ బ్రొద్దు గ్రంథుటయే గొప్ప కారణము. చమత్కారము, విద్వేయు నబ్బనివాండు పెద్దలు చిన్నప్పడు

గారముచేసి చెడఁగొట్టి రనియు, లేక బీదకుటుంబములోనివాండ్ర మగు
టచే నబ్బలే దనియుం జెప్పుచుందురు. ఇదియే నాకుఁ దెలిసినవేదాంతము.
విదూ—ఇట్టివాఁడు సహజజ్ఞాని. గోపకుఁడా! నీ వెప్పుడయిన రాజసంస్థాన
మున నుంటివా?

అంగదు—నిజముగా నే నెప్పుడు నుండలేదు.

విదూ— అటులైన నీవు నరకమునకుఁ బోఁదగినవాఁడవే.

అంగదు—అట్లుకాదు. నేను—

విదూ—ఒకవైపున మాఁడి రెండవవైపునఁ గమలియున్న కోడి గ్రుడ్డువలె నీవును
దప్పక నధోగతిపా లగుదువు.

అంగదు—రాజసంస్థానం దుండకున్నంతమాత్రమున నేనా యీకారణములు?

విదూ—ఎందుకు—వినుము. నీవెప్పుడును రాజసంస్థలయం దుండనియెడల సద్వ్య
ర్తన మబ్బదు. సద్వ్యర్తన మబ్బనిచో దుష్ప్రవర్తన పాలవడును. దుష్ప్రవర్తన
మునఁ బాపమును, పాపమువలన నరకమును సిద్ధించును. గొల్లవాఁడా!
నీవు కడు దుస్థితిలో నుంటివి.

అంగదు—విదూషకుఁడా! అ ట్లేంతమాత్రమును గాదు. పల్లెటూరివాండ్ర
నడవడి కొలువుకూటమువారి కెట్లు నవ్వుటాలగా నుండునో కొలువు
కూటము వారిది పల్లెటూరివారి కట్లే వెక్కిరింతగా నుండును. నీవు
కొలువుకూటమువారు దండములకు బదులు చేతులు ముద్దుపెట్టుకొందు రని
చెప్పియుంటివి. అక్కడివారు గొల్లలే యైనచో మిక్కిలి రోతగా
నుండును.

విదూ—ఏది? ఉదాహరణము. రా! క్షప్తముగాఁ జూపుము.

అంగదు—ఎందుకయ్యా! మే మిప్పటికిని నాఁడుగొఱ్ఱలను ముట్టుకొనుచుం
డుము. వానిచర్మములు జిగురుగానుండును. నీవెఱుంగవా!

విదూ—రాజసంస్థలోనివారి చేతులుమాత్రము చెమటపట్టవా? గొఱ్ఱలజిడ్డు

మనుష్యులచేమటకంటెను నేహ్యముగా నుండునా? ఇది చాలదు. చాలదు. రమ్మ. ఇంకొక మంచియుదాహరణమును జూపుము.

అంగ—ఇంతియే గాక మాచేతులు కడుమొరటుగా నుండును.

విదూ—నీపెదవులే వానిని శీఘ్రముగా గుర్తింపఁగలవు? ఊహా! ఇది యును జాలదు. ఇంతకంటె మంచిపునాది గలయుదాహరణముఁ జూపుము.

అంగ—మఱియును మాగొఱ్ఱల పుండ్లకు మందులు తఱచు రాయచుండుటచే మాచేతులు కిలమువట్టి వన్నెమాసి యుండును. మమ్ముల నట్టికిలమును ముద్దుపెట్టుకొను మందువా! రాచకొలుపులోనివారు పునుఁగు, జవ్వాజీ, మున్నగుసువాసనవస్తువులు చేతులకుఁ బూసికొని యుందురు.

విదూ—మిక్కిలి గాఢమయినవాఁడవు. నిన్ను శుద్ధమయిన పలముతోఁ బోల్చినయెడలఁ గీలకయోగ్య మగుచెడుమాంసము వంటివాఁడవు. దూర మాలోచించి గుణవంతులయొద్దనుండి మంచిచెడ్డల నేర్చుకొనుము. పునుఁగు పునుఁగని మిక్కిలిగా వర్ణించితివి కాని యది నీచేతికిలముకంటె నీచ నుయినపుట్టువు కలది సుమా! అది కేవలము మార్జాలపురీషము. నీయుదాహరణమును మార్చుకొనుము.

అంగ—నన్ను మించిన రాజయోగ్యము లగుతెలివితేలులు నీయొద్దఁగలవు. నేను మిన్నకుండెదను.

విదూ—సరకమున కేగి మిన్నకుందువా? దేవుఁడు నీకు సహాయుఁ డగును గాక! వెట్టివాఁడా! దేవుఁడు నిన్ను బాగుచేయునుగాక! నీవేమియుఁ బరిపాకిము లేనివాఁడవు.

అంగ—అయ్యా! నేను నిజము కల కూలివాఁడను. నాయాహారము నేనార్జిదుకొని తినుచుందును. నాకట్టుబట్టలను నేనే సంపాదించుకొందును. ద్వేషమును నేనెవ్వనికి నచ్చిలేను. నేనెవ్వనిసౌఖ్యమును గాంచి యనుయాయుఁ జెందను. ఇతరులమేలుం గూర్చి సంతసించెదను. నాకుఁ గన్తికలిగిన

నోర్చుకొనియెదను. నాగొట్టెలు తృప్తిగా మేయుటయు, గొట్టెపిల్లలు పాలుగ్రోలుబయుఁ జూచుటయే నాకు మిక్కుటమైన గర్వకారణము.

విమా—ఇదియు నీకు మఱియొక యజ్ఞానదోషము. దీనినుండి నీవేట్లు తప్పించుకొందులో గదా !

అంగ—మాత్రొత్తయజమానురాలిపోదరుఁడును, నాయజమానుఁడు నగువసంతుఁ డిటులే వచ్చుచున్నాఁడు.

(చారుమతి చేత నొకకాగితముం బట్టుకొని చదువుచుఁ బ్రవేశించును.)

చారు—చం. ముఱవక సేతుశీలగిరిమధ్యమహీతి మెల్లఁ గాంచినకొదొరకు నె యట్టి చారుమతితోఁ దులఁదూఁగినభూషణంబు, నుంపరి యగునామెయాపము ఘనం బగువాయుతులంగ మెక్కి త్రిన్దురె భవనంబులెల్ల, నతిమా త్రపుఁజాతురీతోఁ లిఖించు చిత్తరువులు గూడ నామెదరిదాపున నిల్విన నల్లబొగ్గులొ, హరిహరి ! నామనెచ్చుమునందుఁ దదీయమనోహరాంగవైఖరులనె కాక వేఱొకటి గ్రాలఁగనీయకు నీకు మ్రొక్కెదన్. 44

విమా—అల్పాహారిము, భోజనము, నిద్ర యీవేళలం దక్కఁ దక్కినవేళల నిట్టిగీతము లెనిమిదేండ్లయిన నెంతెఱిపి లేక చెప్పఁగలను. ఈచంపకగీత మాలిక నిశ్చయముగా రాజవీధి నొకతె వెంట నొకలె మెల్లఁగాఁ బోవు చల్లలమ్మగొల్లపడుచులచాలువోలె నున్నది.

చారు—బుద్ధిహీనుఁడా ! పొమ్ము పొమ్ము.

విమా—నావిత్వముఁ గూడఁ జవిచూపెదను.

చం. వారిణము లేడక్త వెదకచప్పు చారుమతిం గనుంగొనం

కొ క్కెన, నంబుఁడేల్లి కొన పట్టి వెంట బడిఁగ నాగునుం

రికి నంబుఁడ పము నంబు గుంతుల, గృహంబయైన నా

తరుణికి శీతకాలపరిధార్యములం జమిలించినట్టు లే
 ర్పఱచిన బబ్బుఁజెందు, నొసరక వరిఁ గోసియు నూర్చి ధాన్యమం
 దఱు నెగురంగఁబోసి త్వరితంబుగ బండి నమర్చి దానబి
 త్తరిఁ గొనిపోవలెం, గణనతం దగుటెంకలలోపలక మనో
 హర మగుతియ్యవప్స వలె హా ! యనిపించును నాలతాంగి, య
 బ్బుర మగుకేతకీకుసుమముం గొనుచుండఁగఁ గంటకంబులే
 తఱిఁ బొడువంగసాగిన విధంబునఁ జారుమతింగొనన్ భయం
 కర మగుతీవ్రమోహ మనుకంటకముల్ మదినేర్చు నక్కటా ! 45

ఇదియే గీతముల వక్రధావితము. ఇట్టివానితో నిన్నేల పాడుచేసికొం
 నువు?

చారు—ఓరీ ! యవివేకపుమొద్దా ! ఊరకుండుము. ఈమాలిక నొకవృక్ష
 స్మంధమునఁ గాంచితిని.

విమా—నిశ్చయముగా నాచెట్టు చెడుకాయలు కాచుచున్నది.

చారు—ని న్నాచెట్టున కంటఁగట్టిన యెడల గ్రచ్చచెట్టున కంటఁగట్టిన
 ట్లగును. అప్పు డది ప్రప్రథమముననే దేశమునఁ బండ్ల రాల్చునది
 యగును. మఱియు నీవు పండ్లుపండకమున్నే యెండి వ్రుళ్లిపోయెదవు.
 అకారణముగఁ బరులహింసించు దుష్టుల కిది యుక్తమైన ఫలితమేగదా ?

విమా—బాగుగాఁ జెప్పితివి. ఈవాక్యములయందలి రసమో నీరసమో యర
 ణ్యవృక్షములే పరిశీలించునుగాక !

(గమల యొక్క వ్రాసిన కాగితముం బట్టుకొని చదువుచుఁ
 బ్రవేశించును.)

చారు—(విమాబతునితో) సద్దు నేయకుము. నానందం యగుకవల యెద్దియో
 చదువుదు నిటులే నచ్చుచున్నది. కొంచె మెరసిల్లుము.

కమ. గీతమాలిక. విపిన మిది యేలకావలె! విజనమాట

వలననా? కాదు; ప్రతిపాదపంబునకును
నాలుకలు వ్రేలఁగట్టెద; లీల నవియు
నాగరికతను ననువగు నవ్యనీతు
లను బ్రబోధించుచుండు; నెట్లనఁగ ధరణి.

1

గీ. ప్రజలు జీవిత మొకరూత్రవంటి దరయ;
జననమాదిగ మరణంబుదనుక మనుజుఁ
డెంతనడచిన నొకజేనెఁడంతకన్న
మించఁ డాపులతో నొనరించునట్టి
మితికి మీ జీవితపథముల్ మించుచుండు.

2

గీ. అవనిరుహశాఖలందు వాక్యాంతములను
నబ్బముఖిపేరు లిఖియింతు; నందువలన,
ఁగలి జీవులయోగ్యతాసారమందు
నిగ్గుఁజేకూర్చి సకలనిర్ణత యయిన
భువనపతి చారుమతిరూపమున నిమిడ్చె,
ననచుఁ జదివెడు ప్రతిమానవునకుఁ దోచు.

3

గీ. వితతహృదయవివేకముఖ్య
సకలఁద్గుణవితతిఁ బ్రజ్ఞవీరిలఁజేయ
వలయు నొకవ్యక్తి ననుచు స్వభావమునకు
నానఁ జేయంగఁబోలు సర్వాధిపుండు;

4

గీ. తారనుం బోలుఁగాని సౌందర్యమందు
వర్తనంబునఁ బోల దాక్షిణ్యతాంగి;
యహహ! భువనరకార్యనిర్వహణమందుఁ
బోలు సాత్రాశితిని; విక్రమాలవా;

5

గీ. స్వరసతినిఁ బోలు సర్వాంగసౌష్ఠవమున;
సాధ్వీ యనఁజెల్లు జానకీసతినిఁ బోలి;
వసుమతి ననేకకాంతల వదనములును,
నేత్రములు, మానసములు, నీనెలతయందుఁ
బ్రస్ఫుటంబుగ నిమిడింపఁబడె; నిదెల్ల
నలినభవుఁ డీమెయం దెప్పు నిలుపుఁగాక!
యిలను మెయివడుదాఁక నన్నీలతాంగి
దాసునిగఁ జేయుఁగాక పద్మాసనుండు.

46

చారు—ఓ యోగ్యుడవయిన యుపదేశకుఁడా ! దీర్ఘమయిన మోహతంత్రో
పన్యాసముచే నీయంతేవాసుల నెంత విసికించితివి ? కాని నడుమ నొక్క
సారో యయినను సచ్చాత్మలారా ! సద్విషయముం బోధించుచుంటిని గా
వున నించుక సహించి వినుఁడు. అని మావిసుగుదల నపనయింపకపోయి
తివి.

కమ—(గోపకుని విదూషకునిఁ జూచి) ఓహో మీరుఁ గూడ నిచట నుంటి
రా ! స్నేహితులారా ! కొంచె మెరసిల్లుఁడు. గొల్లవాఁడా ! ఆవలికిఁ
జనుము. బాలికా ! నీవును గొల్లవానితోఁ బొమ్ము.

విదూ—గొల్లవాఁడా ! రా రమ్మ. మనము కొంచెము మర్యాదతోనే పోవుట
మంచిది. కంచము, ముంత, పట్టుకొని కాకపోయినను, కొంకి, గొంగలి
బుజమున వేసికొని పోవుదము రమ్మ.

(ఇరువురు నిష్క్రమింతురు.)

కమ—ఈగీతములను వింటివా ?

చారు—ఆహా ! వాని నన్నింటిని వింటిని. వానినే గాదు. ఇంకను నెక్కువ
వింటిని. ఏలయన గీతముల మోయునంతటికంటె నెక్కుడు చరణములు
గూడఁ గొన్నిటికిఁ గలవు.

కమ—అది యొక్క లెక్కలోనిది కాదు. చరణము లెక్కవయిన గీతముల మోయఁజాలకపోవు గదా !

చారు—అట్లే యగునుగాని పాపము లెగుడుదిగుడు గలవి యగుటచేఁ బద్యము నాధారముచేసికొనకుండు స్వతంత్రముగా నిలువఁజావు. అందు ప్రాస్యము లగుపాదము లప్రయోజనములై పద్యమునంటుకొని వ్రేలాడుచుండును.

కమ—కాని, చెట్లయందు నీపేరు చెక్కఁబడుటయఁ, బత్రికలయందు ప్రాయఁబడి వ్రేలాడుచుండుటయు నీ కాశ్చర్యము గలిగింపలేదా !

చారు—నేను బొంపవలసిన యాశ్చర్యముయొక్క పరమావధికాలమందు ముప్పాతికమువీసము నీవు వచ్చునప్పటికే గడచిపోయినది. వీలయిన, నేనొకఖర్జూరవృక్షమునఁ గాంచిన దీనిం జూడుము. వేదవ్యాసునికాలమున నేను మూషకము నైనట్లు జ్ఞాపకము. నాఁటనుండి నేఁటివీఱకు నేనెత్తినజన్మాంతరములయం దెన్నఁడును గీతములచే నిట్లు కీర్తింపఁబడలేదు.

కమ—దీనికిం గారణ మెవ్వరో నీకుఁ దెలియునా ?

చారు—మనుష్యుడే యైయుండునా ?

కమ—నాఁడు నీ వెవ్వరికంఠమున ముక్తాహారమును వైచిత్ర్యో యాతఁడే.

చారు—(నివ్వెఱపడి చూచుచుండును)

కమ—ఈవైష్ణవ్య మేమి ?

చారు—నీపుణ్యమాయె నెవ్వరో చెప్పుము.

కమ—అయ్యో దైవమా ! మిత్రసమావేశము కడుదుర్లభము. అయినను భూకంపమువలన దూరస్థము లైనయచలములు గూడ సమీపించును గదా !

చారు—దానికేమి గాని యాతిఁ డెవ్వఁడై యుండును !

కమ—ఇది యేమి చోద్యము !

చారు—రాజసన్నిధిని విన్నవించుకొన్నట్లు నిన్ను మిక్కిలి ప్రార్థించెద నిక నైనం జెప్పుము.

కమ—అద్భుతము ! అత్యద్భుతము !! మహాద్భుతము !!! చెప్ప నలవిగాని య
ద్భుతము !!!!

చారు—నాసౌందర్యముతోడు. బాహ్యమున ధరించినపురుషాకృతి యంతరంగ
మునఁ గూడ నుండు ననుకొంటివా ! నీ వింకొకనిమిష మాఁగినచోఁ బ్ర
శ్నాంబుధిని మునుంగుదావు. నిన్ను బలిమాలుకొనుచుంటి నాతఁ డెవ్వఁ
డో యాలసింపక శీఘ్రముగాఁ జెప్పము. దైవము నిన్ను నత్తిదానినిగా
నైనను జేసిన బాగుండును. అటులైన గిండ్లనుండి ద్రాక్షారకంబు భంగి నొ
కనిమిషమాఁగి యింకొకనిమిషమున కైనను నీనోటినుండి నీవు దాఁచియుం
చిన పురుషుని నామ మున్నెత్తుగ నొక్కసారి వెలువడును గదా ! దయ
చేసి నీనోటినుండి బిరడాను వదలింపుము. అట్లయిన నీవార్తామృతముం
గ్రోలెదను. భగవంతునిచే సృజింపఁబడిన వాఁడేనా ? వాఁ డెట్టివాఁ
డు ? చుబుకంబు కూర్చార్చ మైనదేనా ?

కమ—వాని గడ్డము కడుఁజిన్నది.

చారు—అయినేమి ! ఆతఁడు కృతిజ్ఞుఁడై యుండిన యెడల దైవమనల్పము
గా ననుగ్రహింపఁగలఁడు. ఎవనిగడ్డముం గూర్చి నీ విందనుక ముచ్చటిం
చుచుంటివో వానిజ్ఞానమును నాకుఁ గలిగించిన వానిగడ్డ మెదుగునంత
వఱకు నిరీక్షించి యుందును.

కమ—మల్లని నీహృదయమును నేకకాలముననే తన్నుకొనిపోయిన యువకుఁ
డగునాభీనుబలుఁడు.

చారు—ఈపరిహాసముల కేమి లెప్పు. ఇవి పితౄచక్రవర్తములు. ఇంకనైన గరి
తనై సత్యము వచింపుము.

కమ—అక్కా ! నీతోడు. 'ఆతఁడే !

చారు—భీమబలుఁడే ?

కమ—భీమబలుఁడే !

చారు—అయ్యో! ఎంతటి దుర్దినము! ఈపురుషాకృతి నేమిసేయుదును? నీవాతనిం జూచినప్పు డేమిచేయుచుండెను? ఆతఁ డేమిచెప్పెను? ఎట్లు గాఁ గానించెను? ఎచ్చటి కేగెను? ఇచ్చట నేమిచేయుచుండెను? నన్నుఁగూర్చి ముచ్చటించెనా? నివాసమెచ్చట? నిన్ను విడిచి యెట్లు పోయెను? నీవు తిరిగి వాని నెప్పుడు చూచెదవు? ఈప్రశ్నల కెల్ల నొక్కమాటతోఁ బ్రత్యుత్తర మిచ్చు.

కమ—అఘాసురుని వక్త్రమును నాకొకసారి యెరవు దెచ్చి యిచ్చు. ఇప్పటి పరిమాణము గలయేనోటియందైనఁ బట్టఁజాలదు. ఈప్రశ్నముల కౌఁగా ములు చెప్పట సంగ్రహగ్రంథమును వివరించుటకంటె దుర్ఘటము.

చారు—నే నీయరణ్యమునఁ బురుషవేషముతో నుంటి నని యాతఁ డెఱుంగునా! మల్లయుద్ధమునాఁటి బక్షిస్తతతో నుండెనా?

కమ—కాముకులప్రశ్నలకు సదుత్తరంబు లిచ్చుట పరమాణువులఁ బరిగణించుట వంటిది. నే నాతనిం గాంచిన వైఖరిని వివరించెదను. శ్రద్ధతోఁ జవిచూచి రసానుభవముం గాంచుము. నేనాతని నొక్కరసాలచ్చాయను బరిపాక పతిత మైననూత్నఫలముంబోలెఁ గాంచితిని.

చారు—ఇట్టిమహాఫలంబు నిచ్చునది సురసాల మనవలయును.

కమ—అక్కా! చారుమతి! నామాటలకు నడుమ నడ్డుదగులక సమగ్రము గా వినుము.

చారు—నివేదింపుము.

కమ—ఆతఁడు శరవిధుఁడైన యుద్ధశూరునివలె శయనించి యుండెను.

చారు—ఆస్థితిఁ జూచుటకు విచారకరమైనది, యైన నాభూమి కలంకారము.

కమ—నీరసనాశ్వంబునకు బందము వేయుము. సమయాసమయ వివేకమును విడిచి యిచ్చవచ్చినట్లు దుముకుచున్నది. ఆతఁ డొకయాభేటకుని చందంబున నున్నవాఁడు.

చారు—అయ్యో! గ్రహచారమా! వాడు నామనోమృగమును వేటాడ వచ్చుచున్నాడు.

కమ—అడ్డువగులక చాపాట నన్ను బాడనిమ్మ. మాటిమాటికి శ్రుతి బాడు నేయుదువు.

చారు—నే నాడుదాన ననుమాట నీవెఱుంగుదువా? యెఱుంగవా? నేను యోజించినది యెల్ల వెలివఱుచుచుండవలెను. ప్రియురాలా! చెప్పము.

కమ—నీహృద్గతాంశముల నెల్ల బయటికి లాగుచుంటివి. సద్దుచేయకుము. ఆతఁడిచ్చటకు వచ్చుట లేదా?

(భీమబలుడు, ప్రియంవదుడు ప్రవేశించుచున్నారు.)

చారు—మన మీప్రక్క నొదిగియుండి యీతనిచర్యలం జూతము.

ప్రియం—నాకు సహచరుడ యైయుండి నందుకు నీకు మిక్కిలి కృతజ్ఞుడను. నే నసహాయుడనై యున్నను నిశ్చయముగా నింతయానందమును బొందు వాడనే.

భీమ—నేను నట్లే యుండి యుందును. అయినను నాచారనిర్వహణంబునకై నేనును నీయనుసరణంబునకై కృతజ్ఞతావచనముం బలికెదను.

ప్రియం—భగవానుడు నీకు సహాయుడగునుగాక! మన మింతటినుండి సాధ్యమయినంత తక్కువగాఁ గలసికొందము.

భీమ—అట్లుగాదు. మన మెన్నడును బరిచితులము గానియట్లే యుండ వలెను.

ప్రియం—ఇంతకెన్నడును, పట్టలపై మోహగీతంబులు చెక్కి వృక్షములఁ బాడుచేయవల దని నిన్ను బ్రార్థించుచున్నాను.

భీమ—ఇక నెన్నడు నాచక్కని గీతములను నీయపస్వరములతోఁ బాడి పాడుచేయ వలదని నిన్ను మిక్కిలి వేడుకొనుచున్నాను.

ప్రియం—నీప్రియురాలిపేరు చారుమలియా?

భీమ—అగును. సరిగాఁ జెప్పితివి.

ప్రియం—ఆపేరు నాకంత హితముగా లేదు.

భీమ—పాప మామెకుఁ దల్లిదండ్రులు నామకరణమునేయొనపుడు నీతోఁ జెప్పకపోయిరి.

ప్రియం—ఆపె యెంతటి పొడవరి ?

భీమ—నాహృదయమంత యెత్తుగా నుండును.

ప్రియం—నీ కెప్పుడును మంచినమాధానములు సిద్ధముగా నుండును. నీకగ సాలపడుచులతోఁ బరిచయము లేదు కానోవు. వారియంగుళీయకములపై నున్నముద్రణముం బట్టి వారిం దెలిసికొనవలయును.

భీమ—అట్లుగాదు. సామాన్యకుటుంబినులు చిత్రపటంబులపైఁ దమభావార్థములఁ జిత్రింపించి గోడలపై నలంకరింతురు. వానింగాంచి నీవిట్లు పలుకుచుంటివి.

ప్రియం—నీవు క్షీప్రమైన చాకచక్యము గలవాఁడవు. ఈవేగము పవన నూనుని పాదములనుండి యలవడి నట్లున్నది. నీవు నాతోఁగూడఁ గూర్చుండెదవా? మనయుభయులకుం బ్రియురాలగు ప్రకృతికాంతను, దానివలనఁ గల్పింపఁబడిన దౌర్భాగ్యమును దిట్టిపోయెదము.

భీమ—నన్నే దక్కఁ ప్రపంచమున నూపిరిపుచ్చు నేప్రాణినైనను నిందింపను. నాయందే లెక్కలేని లోపములు గలిగియున్న వని నేనెఱుంగుదును.

ప్రియం—నీయందలి లోపము లన్నిటియందును ముఖ్యమయినది ప్రేమించుటయే.

భీమ—ఇది నీయందుఁ గలఘనమైన సద్గుణముతో నైనను వినిమయింప నిచ్చు గింపని గొప్పతేష్ఠ. నిన్నుఁ జూడ నాకుఁ గడు వినువుదలగా నున్నది.

ప్రియం—నాసత్యముతోడుగా నే నొకవిదూషకునికై ప్రయత్నించుచుండఁగా నీవు లభించితివి.

భీమ — నాఁడాతటాకమునఁ బడిమునిఁగిపోయెను. కొంచెము నీళ్లలోనికి వంగి చూడుము. నీకే కాన్పింపఁగలఁడు.

ప్రియం — (నీళ్లలో తొంగి చూచి) అచట నాప్రతిచ్ఛాయయే కాన్పించు చున్నది.

భీమ — దాని నే నొక విదూషకునిగా నైనను, సున్నగా నైనను భావించెదను.

ప్రియం — ఇంక నే నీచెంగట నుండను. ఓమోహావతారమా ! నీకు శుభమగుఁ గాక !

భీమ — నీవు వెడలిపోవుటకుఁ జాలసంతోషముగా నున్నది. ఓవిచారావతారమా నమస్కారము.

(ప్రియంవదుఁడు నిష్క్రమించును.)

చారు — (అపవారించి కమలతో) పెంకెతనంబుఁ జూపు కితవభృత్యునింబోలి నటించి యీతనితో ముచ్చటించెదను. ఈజేషముతోడనే వీని నొకవెంగ లినిఁజేసి యాడించెదను (భీమబలు నుద్దేశించి) ఓయాటవికుఁడా ! వినఁ బడుట లేదా ?

భీమ — బాగుగనే వినఁబడుచున్నది. నీ కేమి కావలయును ?

చారు — ఇప్పు డెన్నిగంటలైనదో చెప్పఁగలవా ?

భీమ — దినంబున నెంతకాలము గతించిన దని ప్రశ్నించిన బాగుగానుండును. ఈఘోరారణ్యంబున గంటలు చెప్పటకు గడియారము లేచ్ఛటనున్నవి.

చారు — అట్లయిన నీయరణ్యమునఁ గాముకుఁ డెవ్వఁడును లేఁడు. ఉన్న యెడల ననుక్షణంబును వెలవరించు నిట్టూర్పులతోడను వేదనాధ్వనులతో డను సోమరియైన కాలగతికంటె స్వతంత్రముగాఁ గాలనిర్ణయముఁ జేయు చుండును.

భీమ — ఆకాలగతిని దీప్రమయిన దని యేలచెప్పరాదు? ఇదియును దీని కను రూపమే కదా !

చారు—అయ్యో! అట్లునుట కవకాశమేలేదు. అది భిన్నభిన్నస్వభావులతో
భిన్నభిన్నగతులఁ బ్రవర్తించుచుండును. ఈకాలాశ్వ మెవ్వనితోఁ ఛారి
గతి నవలంబించునో, వేనితో వర్తితగమనంబు సల్పునో, ఎవనితోఁ జ్ఞుత
నటనం బొనర్చునో, వేనితో స్తంభభావము నొందునో నీకుఁ జెప్పఁగలను.
భీమ—వేనితో వర్తితంబు సలుపునో దయచేసి చెప్పుఁడు.

చారు—దేవసాక్షిగాఁ జెప్పుచుంటిని. నిరూఢయావనయైన కన్యకు సంబంధ
నిష్ఠయము మొదలు జ్ఞానాహికముబూర్తమువఱకు నడుమఁ గలవ్యవధాన
మందుఁ గాలాశ్వ మామెతోఁ గఠినమైన వర్తితగమన మాచరించును. ఏల
యన, నీవ్యవధానమునఁ గాలాశ్వగతిసప్తాహంబు లైనచో సప్తవత్సరంబు
లంతటికఠినముగాఁ దోఁపఁగలదు.

భీమ—ఎవనితోఁ ఛారితక మాచరించును !

చారు—గీర్వాణభాషాజ్ఞానము లేనిమతగురునితోడను, వాతపోగములేని ధన
వంతునితోడను, ఛారితకమును గలిగి యుండును. మొదటివాఁడు విద్యా
విహీనుం డగుటచే గ్రంథవ్యాసంగమున కనువుపడక సుఖముగా నిద్రించు
చుండును. రెండవవాఁడు శారీరశృథావిఠిహితుఁడై స్వేచ్ఛగాఁ బ్రవర్తించు
చును. ఒకనికి శరీరమును గృశింపఁజేయు విద్యాభారములేదు. ఇంకొకనికి
దినదినాభివృద్ధిఁజెందు దారిద్ర్యభారములేదు.

భీమ—వేనితోఁ గాలాశ్వము పుతగతుల నెరవును?

చారు—చద్యస్తానమునకుఁ గొని పోఁబడు నరహత్యాపాతకునితో—ఏలయన,
వాఁడు గమ్యస్తానమునకుఁ బోవునపుడు పంపిగతుల నెంతికాలయాపన
మొనర్చినను నిమిషమా త్రిముగాఁ బరిగణించును.

భీమ—ఎవనితో స్తంభభవించును ?

చారు—సెలవుదినములయందు న్యాయవాదులతో—వా రీకాలమునఁ గార్యా
లోచనములేక నిద్రించుచుండుటచేఁ గాలగణిని గుర్తింపఁజాలరు.

భీమ—ఓనుందరుడా ! నీనివాస మెక్కడ ?

చారు—కంచుకము నాశ్రయించు సరిగంచుపోలే నున్న యీవనోపకంఠంబున నాసహోదరియైన యీగోపికతోఁ గూడ వసించి యుంటిని.

భీమ—నీ కిది స్వదేశమేనా ?

చారు—స్వస్థానంబు విడువని శశకంబులకుఁబోలే.

భీమ—నీవచనరచన యరణ్యమున లభింపఁదగిన దానికంటె మిన్నగా నున్నది.

చారు—ఇట్లే పురుషులు పలికిరి. యీవనవశయందు నాగరికుఁడై వార్ధకంబున యత్యాశ్రమంబు గ్రహించిన నాపితృవృన్దివలన నీమృదుసంభాషణము నాకలవడినది. ఆతఁ డచ్చట నుండుకాలమున స్త్రీపరాయత్తచిత్తుం డగుటచే మోహతంత్రమందు మిగుల నిపుణుఁడు. పిమ్మట నామోహతంత్రంబు నకు వ్యతిరేకంబుగ నుపన్యాసంబు లనేకంబులిచ్చుచు స్త్రీలంగూడ దూషించుచుండెడిటవాఁడు. ఆదూషణంబులకు లోనుగాకుండ నన్ను స్త్రీనిగా సృజింపక పురుషునిగా నిర్మించినందునకు భగవంతునకు మిక్కిలి కృతజ్ఞుఁడనై యున్నాను.

భీమ—ఆతఁడు స్త్రీలయం దారోపించిన ముఖ్యదోషంబు లెవ్వియైనను నీకు జ్ఞప్తియందుఁ గలనా?

చారు—ముఖ్యమైనవి యెవ్వియును లేవు. కాని కాసులవలె నన్నియు సమాన్యములే. రెండవది చెప్పవలయు దేనిమట్టు కదే యుత్కృష్టమై తోచును.

భీమ—అట్లయినఁ గొన్నిలోపములు తిరిగి లెక్కింపుము.

చారు—రోగులపైఁ గాని నాయకాపధముఁ బ్రయోగింపను. ఒకమనుష్యుఁ డీయరణ్యమున భూతమువలెఁ జరించుచు పట్టలపైఁ జారుమతి యనుపేరుఁ జెక్కి తరుణతరుజాలంబుఁ బాడుసేయుచుండెను. పూఁబొదరిండ్లపై వర్ణనాగీతంబులను వ్రేలాడఁగట్టి నిశ్చయముగఁ జారుమతీనామమును భగవన్నామమువలెఁ గొలుచుచున్నాఁడు. ఈకాముకుఁడు మదనజ్యో

వీడితుండైనట్లు గాన్పించుచుండెం గావున నే నాతని గలిసికొనఁగలిగితి నేని మంచినగుపాయము బోధింపఁగలను.

భీమ—ఇట్లు మోహసంచలితుఁ డైనవాఁడని నేనే గావున నీప్రతిక్రియా విధానమును నాకెఱింగింపు మనిప్రార్థించుచున్నాను.

చారు—మాపినతండ్రిచేఁ జెప్పఁబడిన కామకలక్షణంబులు నీయందుఁ గాన్పించుటలేదే ! మోహపరవశుని గనుంగొనువిధానము నా కాతండ్రి నేర్పియుండెను. శరపంజరమువంటి మోహబంధమున బందీకృతుండ వైనట్లు గాన్పించుటలేదే !

భీమ—మీపినతండ్రిచేఁ జెప్పఁబడిన లక్షణంబు లెవ్వి ?

చారు— శుష్కించినచెక్కులు ; అవినీయందుఁ గానరావు. నీలవర్ణములై గుంటలువారి కన్నులు , అవియును నీయందుఁ గానరావు. మిత్రులతోడ సంభాషించుటయం దిచ్చలేకపోవుట ; అదియును నీయందుఁ గాన్పించదు. ఉపేక్షింపఁబడినగడ్డము, అదియును నీకులేదు. అయినను గన్పిస్తాదరుని దాయభాగమువలె నున్న గడ్డమునుగూర్చి మన్నించెదను. బిగియింపఁబడిన మేజోడును, ముడివేయఁబడిన పుల్లాయియును బంధింపఁబడిన పాదరక్షలును నీయాకార మెల్ల నుపేక్షాభావమువలన శిథిలమైనటులు గాన్పింప వలెను. కాని నీ వట్లులేవు. ఇట్టి నివేషవైఖరింబట్టి చూడఁ జారుమతియందు నీవు వెల్లడించు ప్రేమాతిశయముకంటె నీయందలి ప్రేమయే నీకు గాఢమయిన దని నిరూపముగాఁ దెలియుచున్నది.

భీమ—సుందరుఁడా ! నాకుఁ గలప్రేమాతిశయమును నీవు విశ్వసించునట్లు నీకెఱింగింపలేమికి మిక్కిలి విచారించుచున్నాడను.

చారు— నన్నా నీవు నమ్మించునది ! నన్నెంతిత్వరలో నమ్మింపఁగలుగుదువో నీచారుమతిని గూడ నట్లే నమ్మింపఁగలుగుదువు. అమె నిన్నుఁ ప్రేమించి యున్నయెడల నట్టి ప్రేమను స్వయముగా వెల్లడించుటకంటె నీశేచునరా

కరించుటయే సులభముగావున నట్లు చేయునేమో? స్త్రీలు తనయంతరాత్మ ప్రబోధించునంతమునకు భిన్నములుగా నాచరించులోపములలో నిదియొకటి. దీనికేమిగాని చారుమతిని మిక్కిలిగాఁ గొనియాడుచుఁ దరుగుల్లల తాడులయందు గీతముల వ్రేలఁగట్టినది నీవేనా?

భీమ—ఓయువకుడా! అట్టిదురదృష్టవంతుండ నేనేయని యాచారుమతి కెంజిగురుఁబోలు కెం గేలుతోడుగా నీకుఁ బ్రమాణముచేసి చెప్పుచున్నాను.

చారు—నీగీతములయందుఁ గాన్పించునంతటి ప్రేమానుబంధము నీడెందంబునఁ గలదా?

భీమ—నాయనురాగ గాంభీర్యము వర్ణనాతీతము.

చారు—నిజముగాఁ బ్రేమయునునది యొకయున్నాదము. సహజోన్మాదులకుఁ బోలెఁ బ్రేమానుబంధులకును దామసాగారంబుల వేత్ర శిక్షయే తగినచికిత్స. అయినను లోకమునందెల్లరును రాగోన్మత్తులై యుండుటవలన పీరికట్టిశిక్ష విధింప వలనుపడవయ్యె. ఏదియెట్లున్నను నట్టిశిక్షావిధానము లేకయే సులభసాధ్యం బగుసదుపాయంబున నీరుగ్గత నివారించెద.

భీమ—నీవిదివఱ కెవరోకైన నట్టిప్రతిక్రియ నెఱవేర్చియుంటివా?

చారు—ఒక్కని కీవిధమున నెఱవేర్చియుంటిని. నన్నుఁ దనప్రేయసిగ భావించి నన్నాతఁ డనుదినము నుపసర్పించునటులు చేసెతిని. దినదినంబును వృద్ధిక్షయంబుల మార్పుఁజెందు చంద్రునిఁబోలె ననుక్షణంబును భిన్నభిన్నములైన వృత్తిపరంపరలు గలవాఁడనగుటచే, నొకప్పుడు దుఃఖము నొకప్పుడు స్త్రీస్వభావము నొకప్పుడు తుత్సంతయు నొకప్పుడు ప్రీతియు నొకప్పుడు గర్వము నొకప్పుడు చోద్యము నొకప్పుడు కపిస్వభావము నొకప్పుడు భేలతనంబు నొకప్పుడు చాంచల్యంబు నొకప్పుడు డశ్రుధారాపూరణంబు నొకప్పుడు చిఱునవ్వును, గనఁబఱచితిని. ప్రతిరసంబున నించించుక నూచించితినిగాని పూర్ణముగాఁ బ్రకటింపనైతిని. ఇదియేగదా

స్త్రీలకును బాలురకును సహజస్వభావము. ఒకప్పుడు సుమరాగంబు నొకప్పుడు హేయతయు, నొకప్పుడు డాదరించుటయు, నొకప్పుడు బెడరించుటయు, నొకప్పుడు వానికొఱ కేడ్చుటయు, నొకప్పుడు మియుటయు నిట్టి కృత్యములచే నన్నాశించియున్నవానికి మదనోన్మాదము నెడలించి గహజోన్మాదమును గలిగించితిని. అనఁగాఁ బ్రాపంచికజ్ఞానమును విడిపించి యరణ్యమునఁ దపంబుఁజేయు మునీశ్వరునిగా మార్చితిని. ఈవిధంబున వానికిం గుదిర్చితిని. అటులే నీకాలేయంబునం గలరాగకళంకమును నిశ్శేషంబుగాఁ జేసి యాటవికహృదయంబుం బోలె శుభ్రపఱచెదను.

భీమ — యువకుఁడా! ఈరోగనివారణమే నాకిష్టములేనిపని.

చారు — నీవు నాకుఁజీరంబున కేగుదెంచి నన్నుఁజారుమతీ! యనిపించుచు నన్ననుసరించిన నీకివ్యాధిని నివర్తింపఁజేసెదను.

భీమ — నాప్రియురాలియందలి విశ్వాసమున నట్లేచేసెదను. నీకుఁజీర మెక్కడ?

చారు — నావెనువెంట రమ్మ కనఁబఱచెదను. మనము పోవుదారిని నీనివాస స్థలముగూడ వివరింతువు గాక! నచ్చెదవా?

భీమ — ఓయోగ్యుఁడా! మనస్ఫూర్తిగా వచ్చెదను.

చారు — ఆఁ! ఆఁ! చారుమతీ యనిపిలువుము. కమలా! పోవుదము రమ్మ.

(అందఱు నిష్క్రమింతురు)

3-వ రంగము.

అరణ్యము.

(విదూషకుఁడు మాద్రీ ప్రవేశించుచున్నారు,

ప్రియంబదుఁడు రహస్యముగాఁ బ్రవేశించుచున్నాఁడు.)

విదూ — మాద్రీ! రమ్మ. వెనుకడుగు వేసెదవేమి? మాద్రీ! నీగొఱ్ఱలను నేను దోలుకొనివచ్చెదను. మాద్రీ! ఎట్లు? నీకుం బ్రేమాస్పదుండ నింకను నేనేనా? నాముఖమువైఖిరి నీకు నచ్చినదా?

మాది—తెనాలిపురవాసులలో రామలింగడున్నట్లు నాగొశ్చలయొద్దను నా యొద్దను వికటకవిషై యుంటివి.

ప్రియం—అయ్యో! అపవిత్రస్థానమున నివసించిన యోజ్ఞానమా! తాటియాకులగుడిసెలో నున్నదయ్యముకంటె నీయవస్థ కడునీచముగా నున్నదిగదా!

విదూ—చింతకాయపచ్చడి మెతుకులు పెట్టి పూటకూళ్లవ్వు పదిరుపాయలు. తెచ్చున్నప్పు డాతని కెట్లుండునో, యొకనిపద్యముల స్వారస్యమును వినువారు గుర్తింపనప్పడును, నొకనిమాటయందలి రసమును బాగుపడదలంచుకొనిన బుద్ధిమంతుఁడు గ్రహింపలేనప్పు డట్లే చచ్చిన బాగుగానుండును. నిశ్చయముగాఁ గవిత్వరసగ్రహణశక్తి నీకొసంగవలయు నని దేవతలఁ బ్రార్థించుచున్నాఁడను.

మాది—కవితాశక్తి యని చెప్పుచుంటివి. ఆశక్తి యేస్వరూపముగలదియో నాకుఁ దెలియకున్నది. అది మాటనిలుకడ గలదియు పనిదబ్బుఱలేనిదియు నైనదేనా? నిర్లలమైనదేనా?

విదూ—నిశ్చయముగా నట్లుగాదు. ఏలయన నిజమైన పద్యకావ్యము స్వకపోలికల్పిత మగుటచేఁ గేవల మసత్యము. కాముకులు, కవీశ్వరులై పరిణమించి తమపద్యములయందుఁ జేయుప్రమాణములను గాముకవృత్తియందు నటించురు.

మాది—అట్లులైన నన్నుఁగూడ దేవతలు కవినిగాఁ జేయవలయు ననికోరుచుంటివా?

విదూ—నిశ్చయముగా నట్లే కోరుచుంటిని. ఏలయన, నీవు సత్యవంతురాల నని నాతోఁ బ్రమాణముచేసితివి. ఇప్పుడు నీవు కవిమైనచోఁ గొంత నటనాశక్తి గలదాన వగుదు వనునాశ కలుగును.

మాది—నేను మర్యాదకలదానను గా నుండవలయు నని నీకులేదా?

విదూ—నీవు కురూపిణివైనచప్పు నిశ్చయముగా నటలులేదు. ఏలయన

మర్యాదతో సౌందర్యమును జతపఱచినఁ జక్కఁగఁ జేసెఁ గలిపినట్లుగును.
ప్రియం—(తనలో) ఏఁడు కొంచెము తెలివిగల నిర్భాగ్యుడే.

మాద్రీ—నేనంత యందకత్తెను గాను. కావున దేవతలు నాకు సుగుణసం
పత్తి నే దయసేయుదురుగాక !

విదూ—నిజముగా మాణిక్యమువంటి మర్యాద నీయే బ్రాసి తొత్తుపైఁ బడనై
చిన ముఱికిచిప్పలోనుంచిన మంచియామిషంబువలె శోభించును.

మాద్రీ—నేనె బ్రాసి నైనందుకు దేవతలకు గృతజ్ఞునై యుండవలసియున్నను
దొత్తునుమాత్రము కాను.

విదూ—బాగుగనే యున్నది. నీయే బ్రాసి తనమునకు దేవతలు స్తుతింపఁబడు
దురుగాక ! తొత్తుతన మింకముందు వచ్చుఁగాక ! అనియెట్లయిన నుండ
నిమ్ము. నిన్నుఁ బెండ్లిచేసికొందును. ఇందునకే బారుగురిపురోహితుఁ
డగుకొండుభట్టుగారియొద్దకుఁ బోయియుంటిని. ఈమఁరణ్యప్రదేశమునకే
తాను వచ్చి మనసానిగుచేతుల నేకముచేసెద నని వాగ్దానము చేసియు
న్నాఁడు.

ప్రియం—(తనలో) ఈసమావేశము గాంచుటకు నేనుత్సాహపడుచుంటిని.

మాద్రీ—దేవతలు వనకు సంతోష మొసంగుదురుగాక !

విదూ—తథాస్తు. ఎవఁడైనఁ బఱికివాఁడైనయెడల నీప్రయత్నమున నడలి
పాటిపోవును గదా ! ఏలయన, వృక్షములేకాని యాలయము లేదు.
కొమ్ములు దిరిగినవృగసంఘమే గాని బంధుసంఘములేదు. అయిననేమి,
ధైర్య మవలంబింపవలయును. కొండుభట్టుగా రిటులే వచ్చుచున్నారు.

(కొండుభట్టు ప్రవేశించును)

విదూ—అయ్యా ! కొండుభట్టుగారూ ! మీరు సమయమునకు దయచేసితిరి.
మీరు మాకార్యము నీచెట్టుక్రింద నెరవేర్చెదరా ! లేక మీతోఁగూడ
దేవాలయమునకు రమ్మందురా !

కొండు — ఇచ్చటను గన్యాదాత లెవ్వరునులేరా ?

విదూ—ఎవ్వరయిన దానమిచ్చినయెడల నేను దీనిని బుచ్చుకొనను.

కొండు—నిశ్చయముగా నామె నెవ్వరయిన నీయవలసినదియే లేనియెడల వివాహము శాస్త్రోక్తము కానేరదు.

ప్రియం—(ముందుకువచ్చి) కానిండు కానిండు. ఆమెను నేనిచ్చెదను.

విదూ—దండములండీ! అయ్యా! మీపేరేమి? తమకు డేమమా? మీరు మమ్ములను మిక్కిలి మంచినమయమునఁ గలిసికొంటిరి. మనప్రథమసమాగమమునకు దైవము లాభము గలుగఁజేయునుగాక! మిమ్ములఁ జూచినందుకు నాకుఁ జాలసంతోషముగా నున్నది. అయ్యా! ఇచ్చట నొకస్వల్పకార్యము జరుగుచున్నది. దయచేసి కుళ్లాయఁ బెట్టుకొనుఁడు.

ప్రియం—విదూషకుఁడా! నీవు పెండ్లిచేసికొందువా?

విదూ—అయ్యా! ఎద్దనకుఁ గాఁడివలెను, గుఱ్ఱమునకుఁ గల్గేమువలెను, డేగకు మువ్వవలెను, మనుష్యునకుఁ గోరుకులు కలవు, పావురములు ముక్కుముక్కుఁ జేర్చుకొనునట్లు వివాహము —

ప్రియం—నీవిత విద్యాబుద్ధులు గలవాఁడ వయ్య ముష్టివానివలె నీచెట్టు క్రిందనా పెండ్లి చేసికొనుట! నీవెద్దియేని దేవాలయమున కేగి వివాహసమయములఁ దెలుపఁజాలు పురోహితునిం జూచుకొమ్ము. ఈకొండుభట్టు కొట్టుబల్లలను గూర్చునట్లు మిమ్ములం గూర్చును. తరువాత మీలో నొకరు బింకముతప్పి తుదకుఁ బచ్చిబల్లలచేఁ జేయఁబడిన కొయ్యతలుపు లెండి యోరసిల్లనట్లు పెడమొగములు పెట్టుకొని యెడఁబాటుఁ జెందెదరు.

విదూ—(ప్రియంవదు నపవారించి) నాకేమియు నిష్టములేదు గాని, అయినను వీనిచేతనే యీకార్యము నెఱవేర్చుకొనుట నాకుమంచిది. ఈతఁడు జరుపవలసిన తంతు యథావిధిగా జరుపనేరఁడు. అందువలన నవసరమువచ్చినపుడు దీనిదిగ నాడి పోవుట కవకాశముగా నుండును.

ప్రియం—నీవు నాతో వచ్చి నన్ను నీకుఁ దగిన సదుపాయముఁ జెప్పనిప్పు.

విదూ—ఓప్రియారాలా! పోవుదమురమ్ము. కొండుభట్టుగాఁగూ! మీకు నమా
స్కారము. సెలవొసంగుఁడు.

గీ. ఉండబెల్లంబువంటి యోకొండుభట్ట !

మొండిదైర్యంబుగల్గు నోకొండుభట్ట !

పోకుపోకుము ననువీడి ముందునీవు

కాదు కాదిప్పు బట్టలు కట్టఁగట్టి

ఘంకఁబెట్టుకపామ్ము నేనింక నీకు

సెలవొసంగితి పామ్ము నీచేత నేను

బెండిలి యొనర్చుకొననోయి కొండుభట్ట !

47

(విదూషకుఁడు, మాదిరి, ప్రియంవదుఁడు నిష్క్రమింతురు.)

కొండు—అయిన నేమి లెప్పు. చపలచిత్తులైన యీదుర్మార్గులందఱు నేకీభవించి
నను నాయుద్యోగమును దీసివేయఁజాలరు.

(నిష్క్రమించును.)

4-వ రంగము.

అరణ్యము.

(చారుమతీకమలలు ప్రవేశించుచున్నార.)

చారు—నాతో నెన్నఁడును మాటలాడకుము. నాకు దుఃఖము కలుగును.

కమల—కంటఁ దడివెట్టుటపౌరుషార్థము కాదని జ్ఞప్తికిఁ దెచ్చుకొనుమని వేఁడు.
కొనుచుంటిని.

చారు—నాదుఃఖమునకుఁ దగినకారణము లేదా ?

కమల—ఒకఁ డెంతమంచికారణము గావలయు నని కోరునో యంతయుఁ
గలదు. దుఃఖపడుము.

చారు — వానిశిరోజముల వర్ణమే వానివిశ్వాసహీనతను దెలియజేయుచున్నది.

కమ — వీనిశిరోజములు యూదాయనువానిశిరోజములకంటె నించుక ధూమ్ర వర్ణముంగల్గియున్నవి. దైవమా దాని ముద్దులాయూదాపిల్లలే.

చారు — నిశ్చయముగా వానిశిరోజములు మంచివర్ణము కలవి.

కమ — అవును మిక్కిలిమంచిరంగు. తామ్రవర్ణమునకు మించినరంగు కేదియులేదు.

చారు — ప్రభుభోజనమందలి రొట్టెను దాకుట యెంతపవిత్రమో, దీనిముద్దు లంతపవిత్రమయినవి.

కమ — రతీదేవి ప్రాంతవగుటచేఁ దీసికైచిన పెదవులనితండు కొని ధరియింపు కొని యుండఁబోలు. మంచువలెఁ జల్లనైన పరివ్రాజికయొక్క ముద్దులకన్న మిగులఁ బవిత్రమైనవి. అట్లయిన నేటియుషఃకాలమునకే వచ్చెదనని సమయముచేసి యంత దనుకఁ దడయఁ గారణంచేమి ?

కమ — అట్లయిన నాతఁ డసత్యవంతుఁడే.

చారు — నీవట్లే యనుకొనెదవా ?

కమ — అవును. పశ్యతోహరుండును, గజదొంగయుఁ గాఁడుగాని యనురాగ విషయమున నాతఁడు కడిగిబోల్గించిన బూరెలమాకుడుతోను బురుగుదొలి చినబాదముకాయతోడను బోల్పఁదగినవాఁడు.

చారు — అనురాగవిషయమున నాతఁడు విశ్వసనీయుఁడు కాఁడందువా ?

కమ — హృదయమునఁ గలిగినయెడల విశ్వసనీయుఁడే. అట్లు కలుగలేదనియే నానమ్మకము.

చారు — తాను దృఢముగాఁ బ్రేమించితినిని ప్రమాణముఁ జేయుట నీవు విని యేయుంటివి గదా!

కమ — “ప్రేమించితి” ననునది “ప్రేమించుచున్నా” నని యెట్లగును? ఇంతి యేగాక, కాముకుఁ డొనర్చుప్రమాణములు మద్యము నమ్మువానిమాటల

వంటివి. వీరిద్దఱును దప్పుడులెక్కలను స్థిరపఱుచుచుందురు. అతఁడు సీతఁడైయైన భూపాలున కీయరణ్యమునందే సన్నిధానమై యుండెను.

చారు—నిన్నఁటిదినంబున నేను మాతండ్రిం గలిసికొని చాలతడవు ముచ్చటిం చితిని. ఆయన సీతలిపంద్రు లెవ్వరని ప్రశ్నించెను. మీయంతటివారే యని సమాధానము చెప్పితిని. పిమ్మట హస్తముఁడై నాకు నెలవొసంగెను. భీమబలునంతటివాఁడు గలిగియుండఁ దలిదండ్రులప్రస్తావన యేల?

కమ—ఆహా! అతఁడు మిగుల ధైర్యశాలి. మిక్కిలి గంభీరము లగు గీతములు వ్రాయును. సాహసోక్తులు పలుకుచుండును. దృఢమయిన శపథముల తోఁ బ్రమాణము చేయును. దృఢముగా భంగపఱుచును. బహుకుటి లుఁడు, తనప్రేయసి హృదయమును వికలపఱుచును. బేలఁజేగవలెఁ గుంత భేలనంబున నొక్కములు గాలఁ దనగుఱ్ఱమును దన్ని వక్రమార్గమున నడి పించి భగ్నభల్లుఁడయిన యశ్వసాదివంటివాఁడు. కాని యావసమధి స్థించి యజ్ఞానము మార్గదర్శిగా నున్నపుడు సర్వమును సత్యమయి కాన్పించునుగదా! ఎవఁ డావచ్చువాఁడు?

అంగదుఁడు — (ప్రవేశించి) యజమానురాలా ! నాఁడు పచ్చికబయట నాతోఁ గూర్చుండిన గర్విష్ఠురాలు దురహంకారిణి యు నగుప్రేయసిం గొనియాడుచు నది తన్నుఁ బ్రేమింపమికి నిందించుచు నుండిన గొల్లవానిం గూర్చి మీరు తఱుచు ప్రశ్నించుచుందురు.

కమ —వాని ప్రచార మేమి?

అంగ—గాఢానురాగముయొక్క వెలవెలఁబోవుపాండురవర్ణంబునకును, గర్వా హంకారతిరస్కారములయొక్క దేదీప్యమాన మగురక్తవర్ణంబునకును, గల తారతమ్యముయొక్క చక్కనిప్రదిర్శనముం జూడఁగోరితిరేని యిచ్చట నే యించుక దూరమునకు నాతోడ వచ్చితిరేనిఁ గాంచఁగలరు.

చారు—ఓహో! మనము పోవుదము రండు. కాముకులసందర్శన నితరకాము

కుల కాహారమైయుండును. (అంగదు నుద్దేశించి) మమ్ము నచ్చటికిం గొని పొమ్ము. వారిప్రేమరంగమున సేనాకముఖ్యపాత్రము నైతిని నీవు చెప్పట కవకాశము గడిగించెదను.

(అందఱునిష్క్రమింతురు.)

5-వ రంగము.

అరణ్యములోని మఱియొక ప్రదేశము.

(భద్రుడు, కలహశీల ప్రవేశించుచున్నారు.)

భద్రుడు—నాముద్దుల కలహశీలా! నన్నుదిరస్కరింపకుము. కలహశీలా! అట్లు చేయవలదు. నేను నిన్నుఁ బ్రేమింపలేదని చెప్పము. కాని యటులాగ్రహముతోఁ జెప్పకుము. నిరంతరము పలువుర మత్తుకలఁ గోయుటచేఁ గఠినచిత్తుఁడయిన తలారి తొలుత త్నమాపణము చెప్పక వం చఁబడిన మత్తుకపై కరవాలము నిడఁడు. నెత్తురుజీవనము సేయునాత లారికంటెను గ్రూరదృష్టితోఁ జూచెదవా?

(వెనుకనుండి చారుమతి, కమల, అంగదుఁడు

ప్రవేశించుచున్నారు.)

కలహశీల—నేను నీకుఁ దలారి నగుటకు నాకిచ్ఛము లేదు. నీకు హానిచేయు తలంపు నాకు లేదు. కావునఁ దొలఁగియే తిరుగుచుండును. నాకంటి యందు హత్య కలదని చెప్పుదున్నావు.

గీ. నాకనులలోన మృత్యువున్న దని నీవు
పల్కెనవు నీదుమాట భావ్యంబుగాదు,
దక్షత యొకింతలేక మార్దవము గల్గి,
చేణువులకైన భీత్తిలై పులార్పు

కన్నులను, ద్రోహులనియును, గటికలనియు,

ఘాతుకులబంధుఁ జెప్పట నీతియగునె.

47

మనస్ఫూర్తిగా నాక్రోధదృష్టులు నీపైఁ బ్రయోగించెదను. నాదృష్టులకు గాయముఁజేయు శక్తియే యున్నయెడల నిన్నుఁ బొడిచి చంపనిమ్ము. మార్చ నటించుము. ఇంకను గ్రిందఁబడవేమి? అట్లు పడలేకపోయితి. వేని నానేత్రములు మృత్యుదాయకము లని పలికి యన్యతమాడినందులకుఁ జీ చీ! సిగ్గుపడుము. సిగ్గుపడుము. నాకన్నులు నీకెచ్చట గాయములు చేసినవో కనఁబఱుపుము. ఒకగుండునూది పెట్టి గీచుకొన మచ్చపడును. తుంగపై నించుక యానుకొనిన నీయఱచేత త్తణకాలమైన నానవాలండును. కాని నీపై నేను బ్రసరింపఁజేసిన దృష్టులు నీకు హానిచేయఁజాలకున్నవి. హానికరమైన సామర్థ్యము నాకన్నులకుఁ గల దని నేనునమ్మను.

భద్రుఁడు—ఓప్రియమైన కలహాళిలా! ఎన్నఁడైనను—ఆయెన్నఁడు త్వరలో సమీపించిన బాగుగనుండును. మోహాధికారమును మఱియొకని ముఖము నందు నీవు కాంచినయెడలఁ దీక్షములైన మోహబాణములయొక్క యదృశ్యము లయిన గాయములను నీవు తెలిసికొనఁగలవు.

కలహ—అట్లయిన సంతవఱకును నీవు నాచెంతకు రావలదు. ఆసమయము వచ్చినపుడు కరుణఁజూడక నీవెక్కిరింతలచే నన్ను బాధించుము. అంత వఱకు నిన్ను నేను గణింపను.

చారు—(పరిక్రమించి) ఏలాకో చెప్పము. అదృష్టహీనుల నవమానించి యేకకాలమున సంతోషించుచుంటివి. ఇట్టి నీతల్లి యెవరు? నీవించుక యందకత్తె వైననేమి?—

గీ. శయనగృహముల ఘనతమిస్రంపువేశ

నేగునప్పుడు కాంతివిహీన లాట

దీపికలు గొనిపోవు ముద్దయలకన్న
నెంతచక్కనిదానవే యింతి నీవు.

48

అందునకు గర్వించి నీవు దయలేనిదానవు కావలయునా! ఇదేమిచిత్రము! నా
వంకఁ జూచెదవేమి?

క. భువనమను యంత్రశాలా
భవనంబున, సిద్ధులుగ స్వభావముచేతం
దలిలి సృజింపఁగఁబడువ
స్తువులన్నిటికన్న నధికసుందరి వఁటవే!

49

ప్రమాణపూర్తిగా నిది నాకనులను గూడ భ్రమింపఁజేయవలె నని చూచు
చున్నది. ఓగర్విష్టురాలా! ఈవేషములు నాయొద్ద సాగవు. నీవెన్నఁడు
నందు కాశింపకుము. కలిసికొని పోయిన కనుబొమలును, మొక్కజొన్న
పొత్తుపీచువంటి శిరోజములును, పిల్లిగుడ్డవంటి కన్నులును, వివర్ణముల
యిన చెక్కులు, నివియా నన్ను దాసునిగాఁ జేసికొనఁగలిగినవి! (భద్రు
నుద్దేశించి) ఓవెట్టిగొల్లవాఁడా! ఉఱుములు మెఱుపులతో, నుత్తరదిక్కు నుండి
వచ్చుగాలివానవలె దీనివెంటఁ బడెదవేమిరా! దానిస్త్రీత్వముకన్న నీవు
రుషత్వము వేయిమడుంగులెక్కుడుగా నున్నది. నీవంటినిర్యాగ్యులే ప్రపం
చమునంతను వికృతాకారములుగల పిల్లలతో నింపుదురు. అద్దము వెల్లడిం
పని దానిసౌందర్యమును నీస్తుతిపాఠములు వెల్లడించుచున్నవి. అది తనయవ
యవసౌష్ఠ్యములను జూచుకొని సంతసిండుటకంటె నీబట్టుపొగడికలవలన
నెక్కుడుగా గర్వించుచున్నది, (కలహశీల నుద్దేశించి); అవునుగాని, ఓసీ!
నిన్ను నీవు తెలిసికొనుము. ఇంతటియోగ్యుని ప్రేమానుబంధము నీకొసం
గినందుల కుపవసించి సాష్టాంగనమస్కారంబు లాచరించి దేవునిఁ గొని
జూడుము.

గీ. విను మతిరహస్య మొకటి చెప్పెదను నీకుఁ,
 గొనఁగవచ్చినయపు డ్దమ్మకొనుము నిన్ను;
 నెల్లసంతల నమ్మంగఁజ్ఞాని పీవు;
 వానిదయఁగోరి, ప్రేమించి, వానిపాద
 ములకు మ్రొక్కుము; నీయందమునకుఁ దోడు
 తూలనాడెదె వానిఁ గయ్యాలమారి !

50

(భద్రునుద్దేశించి) గోపాలకా ! ఆమెను కీరందీసికొని సుఖింపుము.

కలహ—ఓసౌందర్యరాశి ! నీవాకయేఁడాదివనుకఁ దిట్టుచుండినను సంతోషముతోఁ బడియుండఁగలను గాని వీనియుపసర్పణము నంగీకరింపఁజాలను.

చారు—దీనియే బ్రాసితనముం జూచి నీవు ప్రేమించితివి. చాక్రీధమును జూచి నన్నిది ప్రేమించినది. అట్లయినచో నది నీకుఁ గ్రోధదృష్టులతోఁ బ్రత్యుత్తర మిచ్చినతోడనే నేను దీనికి దూషణభాషణంబులఁ జవిచూపెదను.

కల—నీయందు నాకనిష్టము లేనప్పటికినా ?

చారు—నిన్ను బలిహుఁకొనియెదను, నాపైని మాత్రము కన్ను వేయకుము. ఏలయన, నాప్రతిజ్ఞలు త్రాగుఁబోతుమాటలకన్నను గల్గెనవి. పయిగా నీయందు నాకనురాగము లేదు. నాయిల్లు నీకుఁ దెలిసికొనవలయు ననుకోరిక యున్నచో నచ్చటనే యున్న మామిడితోఁపునఁ గలదు. కమలా! వచ్చెదనా ? గోపాలకా ? ఆమెను మిక్కిలి దృఢముగా నుపసర్పింపుము. చెల్లెలా పోవుదము రమ్ము. కలహశీలా ! వానిని దిన్నఁగాఁ జూచుకొమ్ము. గర్వింపకుము ప్రపంచసంతయుఁ దిరిగిచూచినను వీనివలె మోసపడువాఁడెవ్వఁడును లేఁడు. మామందయొద్దకు రమ్ము.

(చారుమతి, కమల, అంగదుఁడు నిష్క్రమింతురు.)

కమ — కీర్తిశేషుఁడ వైనయొక వీశ్వరుఁడా !

గీ. ప్రథమదర్శనవేశ సంభవము గాని
 గాఢమోహానుబంధంబు గలిగె బిదప
 నెవ్వనికటంచు నీవచియించినట్టి
 పల్కు నాయెడ నిక్కమై పరఁగె నేడు.

51

భద్రు — ముద్దుల కలహాశీలా!

కల — ఆ! భద్రుడా! ఏమనుచుంటివి?

భద్రు — ఓనాముద్దుల కలహాశీలా! నామీద నెనరుంచుము.

కల — భద్రుడా! నిన్నుఁగూర్చి విచారించుచునే యుంటిని.

భద్రు — ఎచ్చట విచారము గలుగునో యచ్చటినుండియే దుఃఖశాంతి గలుగును. నేను మోహముచే దుఃఖించుచుంటి నని నీవు విచారించునెడల శ్రేమదానముచే నీవిచారమును నాదుఃఖమునుగూడ నువ్వెత్తిగ నొక్క ముడి మొదలంటఁ బెట్టికివేయఁబడును.

కల — నీవు నాప్రేమను గలిగియే యుంటివి. అది యిరుగుపొరుగువారికి సహజధర్మమే గదా?

భద్రు — అట్లయిన నీవు నాకుఁ దక్కినట్లే.

కల — ఇని కేవలము దురాశయే. భద్రా! నేను నిన్నొకపుడు ద్వేషించితిని. ఇంకను నిన్నుఁ బ్రేమించితి నని తలంపకుము. మోహమును గూర్చి నీవిత చక్కఁగా యుచ్చటింప నేర్చినవాడవు గావున నింతకుముందు నాకసహ్య మయిన నీసహవాస మిప్పుడు సహ్య మయ్యెను. నిన్ను నేవకునిగాఁ గూడఁ గైకొంటిని. నాసేవ లభించిన దనుసంతోషముకంటె నెక్కుడు ప్రతిఫల మాసింపకుము.

భద్రు — పవిత్రమును బరిపూర్ణము నగుప్రేమగలవాడ నయ్యు నీదయకు బీద వాడ నగుటచేఁ బఱగయే పెద్దపంటగా నాకుఁ బరిణమించెను. అప్పు

డప్పు డొకచిటునవ్వు నాపైఁ జిల్కుచుండుము. దానితో నేను జీవించెదను.

కల — ఇంతకు మున్ను నాతోఁ బ్రసంగించిన యావనుని నీవెఱుంగుదువా?

భద్రు — బాగుగా నెఱుంగను. కాని తఱుచు వానితోఁ గలసికొనుచుంటిని.

ఒకప్పుడు వృద్ధుఁ డయినగృహస్థుఁడు యజమానుఁడుగా నుండిన కుటీర శాస్త్రములం గొనినవాఁ డీతఁడే.

కల — వాని నడిగినంతమాత్రమున నాతనిఁ బ్రేమించితి నని యూహింపకుము. ఆతఁడు చిరచిరలాడువాఁడు. అయినను నాఁడు చక్కఁగా మాటలాడును. వానిమాటలతో నాకేమిపని? మాటలాడువాఁడు వినువారిచేఁ బ్రేమింపబడినచో వానిసంభాషణములు సంతోషదాయకము లైయుండును. వాఁడు సుందరుఁ డైనబాలుఁడు. మిక్కిలి యందమగు వాఁడు కాఁడు. నిశ్చయముగా గర్వింపఁడుగాని వానిగర్వము వానికిఁ దగియేయున్నది. యావన మెచ్చినకొలఁది నింకను మంచిసుందరుఁడు కాఁగలఁడు. వాని యందలి శ్రేష్ఠగుణములలో ముఖ్యమయినది ముఖికాంతి. వీనికతినవా క్కులు మనంబున కెన్ని గాయములు గలిగించుచో వానినెల్ల వీనిమోహన దృష్టు లుపశమింపఁజేయుచుండును. వాఁడు మిగుల బొడవరికాఁడు. వానివయస్సునకుఁ దగినపొడవుగలదు. వానిపిక్క లంతపుష్టికలవి కావు. కాని బాగుగనే యున్నవి. వానియధరోష్ఠము దొండపండువలె మిగుల నెఱ్ఱనై కాంతిగలిగి ప్రకాశించుచున్నది. లోకములోని యేసుందరాంగు లైనను వానిదేహమందలి ప్రత్యంగమును నావలెఁ బరికిలించి చూచినచో వానియం దించుమించు బద్ధాసురాగలై యుందురు. నేనుమాత్రము వానిని ప్రేమింపను లేదు హేయపడను లేదు. కాని నేను వానిని ప్రేమించుట కన్న హేయపడుటకే మిక్కిలి కారణము గలదు. నన్నాతఁ డేలదూషింప వలయును? వాఁడు నాకన్నులు పిల్లిగుడ్డనియు నాశిరోజములు మొక్క

జొన్నపొత్తుపీచనియు నధిక్షేపించినాఁడు. ఇప్పుడు నాకు జ్ఞాపకము వచ్చుచున్నది. వాఁడు నన్ను మిగులఁ హేయముగాఁ దలఁచెను. నేను దిరిగి ప్రత్యుత్తరము చెప్పవైతిఁగదా యని యబ్బురముగా నున్నది. పోనిమ్ము. భయములేదు. వానిమాటలకుఁ బ్రత్యుత్తరము చెప్పనంత మాత్రమున నంగీకరించినట్లు గాదు. వానినిదూషించుచు సుత్తరము వ్రాసి యిచ్చెదను, భద్రుఁడా! తీసికొనిపోయెదవా?

భద్రు—ప్రియురాలా! తప్పక తీసికొనిపోయెదను.

కల—ఇదిగో, నిప్పుడే వ్రాసెదను, నేను వ్రాయఁదలఁచినదెల్ల నాహృద యమునందును, నా మెదడునందును సిద్ధముగానే యున్నది. అప్రియము గాను, కష్టముగాను వ్రాసెదను. భద్రుఁడా! నాలోడరమ్ము.

(నిష్క్రమింతురు.)

ఇది తృతీయాంకము.



శ్రీ

చారుమతీపరీణయము.

—o—o—o—

చతుర్థాంకము.

1.వ రంగము అరణ్యము.

(చారుమతి, కమల, ప్రియంవదుడు ప్రవేశించుచున్నారు.)

ప్రియంవదుడు—ఓనవయావనుడా! నిన్ను బాగుగాఁ దెలిసికొననిమ్ము.

చారు—నీవు విచారశీలుడవని చెప్పెదరే !

ప్రియం—నేనట్టివాడనే ప్రమాదముకన్న విచారమునే మిక్కిలిగాఁ జ్రేమించెదను.

చారు—ఈరెంటిలో దేనినైనఁ బరమానధిపతికు నవలంబించువాఁడు హేయతకుఁ బాత్రుడగును. ఈకాలమువారు సర్వజనసామాన్యమగు నిందను మద్యపాయులకన్న నెక్కుడుగఁ దమపయికిఁ దామే తెచ్చుకొందురు.

ప్రియం—విచారభావముతో మానమును వహించియుండుట మిగుల మంచిది.

చారు—అటులైన స్తంభభావమునందుట మతియు మంచిది.

ప్రియం—సీ. అహమహమికతోడ నన్యోన్యమును మించ

డికొనుచంభపండితులయుడుకు

మిథునానురాగంబు మేకొల్ప గీతుల

వలపులఁబడు గాయకులకలంత

విభునాశ్రయమున గర్వింతులై కనులుమూఁ

తలువడ్డ యాస్థానికులతపంబు

నొండొరుల్ విజయేచ్చ నుంకించి పోరాడు

క్రూరశూరుల యహంకారకలన

గీ. న్యాయవాదుల యలకుతంత్రములవంత,

తరుణులకుఁ గల్గు కడుఁబట్టువలగుణంబు,

సకలసంగ్రహమైన కాముకులగోడు

నాకు గోరంతయైన సెన్నంగలేడు.

52

లోకమ్ములోని యనేకవస్తుసంఘములయొక్క తత్వజ్ఞానలేశములు సంగ్రహించిన భావసమూహమేనా వ్యసనము. ఇది ప్రపంచకభావములయందలి తదేకచింతతో నిరంతరముఁ జేయుదేశాటనంబువలన లభ్యమయినది.

చారు—దేశాటనముఁ గూడఁ జేసితివా? నిశ్చయముగా నీవిచారమునకుఁ దగినకారణము గలదు. ఇతరభూములను జూడఁగోరి యందులకై నీ భూముల నమ్ముకొంటి వని తలంచెదను. సర్వమును గాంచి సర్వమును శూన్యముఁ జేసికొనుట వలన ధనికములైన నేత్రములును రిక్తములైన హస్తములును గలవాఁడ వైతిని.

ప్రియం—ఔను, గొప్పయనుభవశాలి నైతిని.

చారు—నీయనుభవమే నిన్ను విచారమున ముంచినది. ఇట్టిలోకానుభవము చేత విచారపెట్టఁబడుటకంటె నసందర్భప్రలాపములచే విశోదపడుటయే నామనోరథము. నీనికొఱకు దేశాటనముఁగూడఁ జేయవలయునా?

(భీమబలుఁడు ప్రవేశించుచున్నాఁడు.)

భీమ—ఊ. ఓప్రియురాల! నీకిక శుభోదయముకొ సుఖముల్ లభించుతకె.

ప్రియం—ఓహో! మీరు పద్యములతో మాటలాడునెడల మీకు దేవుఁడే సాయపడునుగాక! ఇక నేను బోయెదను.

(నిష్క్రమించుచుండు)

చారు — అయ్యా! దేశాటనశీలా! నీవుసుఖముగాఁ బోయిరమ్మ.

గీ. ఏచగాఁ బల్కు వస్త్రము లెల్లగతులఁ

దాల్చు నీదేశ జనుల నింపలనొనర్చు,

నీస్వరూపంబునకు నీకు నిందఁజేయు,

గాక దేశాటనఫలంబు గలదె నీకు.

53

ఓహో! తమరా! ఇంతవనుక నెచ్చట విచ్చేసియుంటిరి? తమరఁట! కాముకు
లఁట! ఇట్టిటక్కురివేషము నింకముందు సాగించు నెడల ముందెన్నఁటికి నా
చెంతకు రావలదు.

భీమ — ఓసుందరీ! నాచారుమతీ! నేను వాగ్దానముచేసిన గడువు నొక ముహూర్త
ముకన్న నతిక్రమింపలేదు గదా!

చారు — అనురాగవిషయమున ముహూర్తమునుగూడ నతిక్రమించెదవా? నిముస
మును వేయిచీలికలు చీలి యొకచీలికయందలి సహస్రాంశమునైనను గాల
యాపన మొనర్చినయెడల చువనబాణమును వానిహృదయము నొవ్వనాటక
బాహువున దూసిపోయెనని నే నిశ్చయముగఁ జెప్పెదను.

భీమ — ప్రియురాలా! చారుమతీ! తుమింపుము.

చారు — అటులుకాను. ఇంకఁ గాలయాపనము చేయఁదలఁచినచో నాయొద్ది
కెన్నఁడును రావలదు. ఇంతకన్న నొకకూర్త ముపసర్పించినను నే
నంగీకరించెదను.

భీమ — (తెల్లపోయి) ఒకకూర్తమా!

చారు — ఔను. కూర్తమే. అది యెంతమందముగా వచ్చినను, తనగృహమును
నెత్తినిఁ బెట్టుకొని వచ్చును. వివాహమాడఁదగిన యువతికి నీకన్ననదియే
యుచితము. అది యాత్మఁగరక్షణమునకుఁ దగిన యాయుధములతో వచ్చుట
యేగాక తనభార్యయొక్క మర్యాదను గూడఁ గాపాడును.

భీమ — సౌశిల్య మపహసభాజనము కాదు. నాచారుమతి కేవలము సుశీల.

చారు—నే నే నీచారుమతిని.

కమల—ని న్నటులు పిలుచుట వాని కిష్టముగనే యున్నది. అయినను వీనికి నీకన్న లావణ్యవతి యగునొకచారుమతి గలదు.

చారు—రాదమ్మ. న న్నసుసరింపుము. అనుసరింపుము. నేనిప్పుడు మిగుల నాహ్లాదదశయం దుంటిని. నీయనుసరణము నంగీకరించుటకుఁ దగినస్థితియం దుంటిని. నేనిప్పుడు నిజముగా సత్యమయిన నీచారుమతి నే యయిన యెడల నీవిప్పుడు నన్నేమని పలికెదవు?

భీమ—మాటలాడుటకు మున్నె ముద్దుఁబెట్టుకొందును.

చారు—అట్లుగాదు. ముందుగా మాటలాడుటయే మంచిది. పల్కుటకుఁ దగిన సావధానత లేక గద్దవభావము తటస్థించినపు డిదియొక యాధారముగాఁ జూచుకొనవచ్చును. గొప్పయుపన్యాసకుఁడు తనవక్తవ్యాంశములయందు నాతంకము గలిగినపుడు కాలయాపనోపాయముగ సకిలించుచుండునట్లులు గాముకులకు ముచ్చటించుకొనుటకుఁ జతురవాక్యములు లేనపుడు—భగవంతుఁ డట్టియవస్థ మనకు నివారించునుగాక!—ముద్దుఁ బెట్టుకొనుటయే కర్తవ్యము.

భీమ—చుంబనము నిరాకరింపఁబడినపు డెట్లు?

చారు—అప్పు డామె నిన్నుఁ దన్ను బతిమాలుకొనునట్లు చేయును. అంత నూతనగాధకు మరలఁ బ్రారంభమగును.

భీమ—తనమోహనాంగి చెంగటనున్నపు డెవ్వఁడు మాఁగతనముఁ బూనును?

చారు—నేనే నీప్రేయసి నైనచో, నిశ్చయముగా నీకు వాగ్బంధనముచేసి యుందును. నేను నీచారుమతిని గానా?

భీమ—నీవే చారుమతి పనిచెప్పుటచే, చారుమతిం గూర్చినసంభాషణమే గావున నాకుఁ గొంత యానందకారణము గలదు.

చారు—సరే. ఆమెస్థానముననుండి ని న్నొల్లనని చెప్పెదను.

భీమ — అటులైన నాస్థానమున నుండి నేను జచ్చెదను.

చారు — అటులుగాదు. ఇందులకు నీకుమాటుగ మఱియొకరిని సంధింపుము.

ఈదీనప్రపంచము జనియించినదిమొదలు నేటివఱకు నించుమించు 6000 వత్సరంబులైనను, మోహవశంబునఁ దనకుఁ దానే చచ్చినవాఁ డెవఁడును లేఁడు. తొల్లి జనకపుత్రి నాశించి దశకంఠుఁడు తనమరణంబునకుఁ దగిననన్నాహము నాచరించుకొనెను. మోహనీమిత్రమున నాశనము నొంది నవారిలో నీతఁ డొకరీతివాఁడు. మఱియు వియాండ రనునొకపురుషుఁడు తనప్రేయసి యోగినియైనను, నొక గ్రీష్టకాలరాత్రియం, దొకనదియందు స్నానమొనరింపకుండినఁ జరకాలము జీవింపఁదగినవాఁడే. అట్లుచేయుచుచే వాతఃకోగమున మడిసెను. అందువలన నప్పటిగ్రంథకర్తలు కొందఱు సత్యమును గప్పిపుచ్చి తనప్రేయసికై వృతినొందెనని వ్రాసియుండిరి. ఇవన్నియు ససత్యములు. అప్పుడప్పుడు మనుజులు మరణించుటయు, గ్రీమిసంఘముచే భక్షింపఁబడుటయుఁ గలదుగాని యన్నిటికి మోహము మాత్రము నిమిత్తముగాదు.

భీమ — నానిజమయినచారుమతి మనోభావ మిట్లుండ నే నిష్టపడను. ఏల యన, ఆ మెకోపవృష్టి నన్ను నిజముగాఁ జంపఁగల దని ప్రమాణముచేసి చెప్పఁగలను.

చారు — అది యొకయోగమైనను జంపఁజాల దని నాయానగాఁ జెప్పెదను.

నేను మిక్కిలి సౌమ్యభావముతో నీచారుమతినియై యుండెదను. రారమ్ము.

నీయభీష్టమును నేఁడికొనుము. నేననుగ్రహించెదను.

భీమ — అట్లయినఁ జారుమతీ! నాపై వలపు నిలుపుము.

చారు — అవును. నిశ్చయముగఁ బర్వదినములయందు సహితము నట్లుచేసెదను.

భీమ — నీవు న న్ననుగ్రహింతువా?

చారు — నిశ్చయముగ నిరుపదిమంది భీమబలులైనను.

భీమ—నీ వేమనుచున్నావు ?

చారు—నీవు మంచివాడవు కావా ?

భీమ—మంచివాడననియే తలంచెదను.

చారు—అట్లయినయెడల, మంచికి మేరయెక్కడిది ? కమలా ! రమ్మ. నీవు
యాజకత్వమును వహించి మాకు వివాహముఁ గావింపుము, భీమబలుఁడా!
నీచేతిని నాకిమ్ము. కమలా ! చూచెదవేమి ?

భీమ—మాకు వివాహమును గావింపు మని భేడుకొనుచున్నాను.

కమ—నా కామం త్రములు రావే !

చారు—నీవిటులు ప్రారంభింపవలెను.

“శ్లో॥ కన్యాం కనకసంపన్నాం కనకాభరణైర్యుతామ్
దాస్యామి విష్ణవే తుభ్యం బ్రహ్మలోకజగీషయా”

54

కమ—చాలుఁజాలు. (మంత్రముచదువును)

భీమ—నే నశ్చే చేసెదను.

చారు—ఓహో ! యెప్పుడు ?

భీమ—ఇప్పుడే. మన కీకమల వివాహ మెంతశీఘ్రములోఁ జేయింపఁగలిగిన
సంతలో—

చారు—అట్లయిన నీ వీమంత్రము నుచ్చరింపవలెను. (మంత్రము)

భీమ—(మంత్రముచదువును)—

చారు—నీకుఁ గలయధికారవత్తమును గనఁబఱపుమని ని న్నడుగవచ్చును.
ఐనను, ఓభీమబలుఁడా! నాభర్తగా నిన్నుఁ జేపట్టెదను. (కమల నుద్దేశించి)
యాజకుఁడు చెప్పకపూర్వమే నేను జెప్పితిని. స్త్రీలకు మనస్సు వారి
కార్యములకన్న ముందే నడచుచుండును.

భీమ—తలంపు లన్నియు నట్టివే. వానికి తెక్కలుగలవు.

చారు — చారుమతి నీయధీన మైనపిమ్మట, విడువక యెంతకాలముంచుకొనె
దనో నాకుఁ జెప్పము.

భీమ — సర్వకాలము నొకనాఁడుగా —

చారు — “సర్వకాలము” విడిచి “ఒకనాఁడు” అనిన బాగుగనుండును. కాదు.
కాదు. భీమబలుఁడా !

ఉ. స్త్రీలను బెండ్లికై యనుసరించెడువేళ, జనుల్ వసంతముం
బోలెఁ జరింతు రాపిదపఁ బోలుదు రుగ్రత గ్రీష్మకాలమున్;
స్త్రీలును దమ్ముఁ బూరుషులు చేరెడువేళ వసంతకాలముం
బోలి యు నంతగ్రీష్మరవిమూర్ఛితమాలతివోలె వాడరే ! 55

సీ. పుంజు పెట్టను గాచుపోల్కిగా నిన్నన్య

కాంత లంటకయుండఁ గాచియుండు

వర్షాగమమునందు వదరుకీరముకన్న

మిన్న గా జగడంబుఁ బన్నుచుందు

నారణ్యకుండు వోలె నగపడ్డవెంతవ

స్తువులెల్లఁ దెచ్చని తోలుచుందు,

శాఖాచరమువోలెఁ జపలభావముతోడఁ

దీరనికోరుకుల్ గోరుచుందు,

గీ. నీవుసంతోషమున నుండ నీటియొడ్డు

నందు వాపోవు పెద్దమ్మయట్టు లేడ్తు,

నీవు సుఖముగ నిద్రింపఁబోవువేళఁ

బకపకని నవ్వుదాన సివంగివోలె. 56

భీమ — నాచారుమతియు నట్లేచేయునా ?

చారు — నే నెట్లుచేయుదునో యా మెయు నట్లేచేయు నని నాప్రాణముల నొడ్డి
పం దెము వైచెదను.

భీమ—ఓహో ! కాని యా మె చాల జ్ఞానవంతురాలు.

చారు—కావుననే యిట్లు చేయఁగలిగియుండును. జ్ఞానముకొలఁది నపమా
గ్గము. స్త్రీలచాకచక్యము ద్వారముమూసిన యెడల గవాక్షమునుండియు,
నదియు మూసినయెడల బీగపురింధ్రమునుండియు, నదియుఁ గప్పినచో
ధూనునాశమునుండియు వెలువడకమానదు.

భీమ—అట్టితెలివి తేటలు గల భార్య గలపురుషుఁడు “చాకచక్యమా! ఎచ్చ
టికిఁ బోయెదవు?” అని యడిగిన నడుగవచ్చును.

చారు—అట్లుగాదు. నీయింతిచాకచక్యము వారిఁ దనపల్లవుని శయ్యకుఁ
దార్చునంతటి దిగునంతవఱకును నీనాప్రశ్నమును దాఁచియుంచుము.

భీమ—అట్టిస్థితిని తమింపఁగలుగుట కెంతటితెలివితేటలు నాకుఁ గలిగి యుం
డవలెను!

చారు—దైవము సాక్షిగా నేను నిన్ను వెచకుటకే వచ్చితినిని చెప్పఁగలదు.
నీవు వాగ్బంధనముం జేసిననుండుప్పటికి, నీకుఁ దగినప్రత్యుత్తర మీయఁజాల
నంతటి స్థితిలో నీవామెను బట్టుకొనఁజాలవు. తననేరమునకుఁ దనభర్తనే
ముఖ్యకారణముగా నిరూపింపఁజాలని స్త్రీ తనశిశువులకు స్తన్యమొసఁగి
పెంచుట కనర్హురాలు. ఏలయన, వారినిఁగూడఁ దనయంతటి బుద్ధిహీనులుగఁ
జేయఁజాలును.

భీమ—చారుమతీ! రెండుముహూర్తములు నిన్ను విడిచియుండవలెను.

చారు—ప్రాణప్రియా! అంతకాలము విడిచి నే నెట్లుండఁగలను?

భీమ—రాజుగారు భోజనము చేయువేళ నే నచ్చట నుండవలెను. రెండు
ముహూర్తములలో నిన్ను మరలఁ గలసికొందును.

చారు—అయ్యో! నీదారిని నీవు పోయెదవా? నీదారిని నీవు పోయెదవా? నీ
వెట్లుగాఁ బరిణమింపఁగలవో నేనెఱుఁగుదును. నామిత్రులు గూడ నట్లే
చెప్పిరి. నేనును నిన్నుఁ దక్కువచానినిగా భావింపలేదు. స్తుతిపాఠ

ముల కలవడిన జిహ్వయే నన్ను గెల్చినది. నేనిపుడు పరిత్యక్తురాలనయితిని. కాన నోమనోరణమా! నన్ను దగ్గఱుము. నీనియమితకాలము చెండుము హూర్తములే కదా!

భీమ — చారుమతి! అట్లనెదవేమి?

చారు — నీసమయములో వీసపుమాత్రమైన భంగపఱచినను నీనియమితముహూర్తమున కొక్కనిముస మతిక్రమించివచ్చినను, సత్యముతోడుగా, విధాయకముగా, దైవసాక్షికముగా, ననపాయములైన మృదుశపథము లన్నిటితోడుగా హేయపడఁదగినంతటి ధూర్తునిగాను గపటశీలుఁడ వైనకాముకునిగాను, నీచారుమతి కనర్హునిగాను, విశ్వాసహాతుకుల మెట్టుసంఘములో నెన్నఁదగినవానిఁగాను భావించెదను. జాగ్రత్త. నాశపథములు జ్ఞప్తి నుంచుకొని నీసమయము సతిక్రమింపకుము.

భీమ — నీవు నిజముగా నాచారుమతివే యైనయెడల దైవముఖమును జూచి యెట్లో యట్లే, కావున నెలవిప్పు.

చారు — అట్లే కానిప్పు. నీసమయముయొక్క సత్యాసత్యములను, విమర్శించుట కనాదియైన కాలమే వృద్ధుఁడైన న్యాయాధికారి కాఁగలదు. పోయిరమ్ము.
(భీమబలుఁడు నిష్క్రమించును)

కమ — నీప్రేమప్రలాపములలో మనస్త్రీజాతిని గేవలము దుర్వినియోగపఱచితివి. మేము నీమేననుండి పురుషభూమిక నెఱవించి నీయింటికి నీవు చిచ్చుముట్టించితి వని ప్రపంచకమునకు వెల్లడిచేసి తీరవలెను.

చారు — అయ్యో! కమలా! కమలా! కమలా!! నాముద్దులకమలా! నేను మోహసముద్రమున నెన్నితాళ్లలోఁతున నుంటినో నీకుఁ దెలిసిన బాగుగనుండును గదా! దాని గాంభీర్యము మిగుల నగణ్యము. నామోహము బంగాళాఖాతముగాఁ దెలిసికొనఁజాలనిది.

కమ — అతల మనిచెప్పురాదా! అట్లయిన నీ ప్రేమను బూరించినతోడనే వెడలి పోవును.

చారు — అట్లుకాదు.

గీ. పైత్యకోశంబు తేత్రభావంబునొంద,
మనసు బీజంబుగాఁగ, నున్మాదవశను
బుట్టి, జాత్యంధుడై, చలపట్టి, జనుల
కనుల మోహంధముంజేయఁగల, యనంగుఁ
డిపుడు నాప్రేమపరిమాణమేర్పరింపఁ
గలుగున్యాయాధిపత్యంబు సలుపుఁగాక!

కమలా! ఆభీమబలుని నాదృష్టిపథమునుండి విడిచి నిలువఁజాలను. నేను తరు
చ్ఛాయకరిగి యాతఁడేతెంచువఱకును నిట్టూర్పులతోఁ గాలముఁబుచ్చెదను.
కమ — నేను నిద్రించెదను.

(అందఱునిష్క్రమింతురు)

2-వ రంగము — అరణ్యము.

(ప్రియంవదుఁడు, సామంతులు, ఆటవికులుఁ
బ్రవేశించుచున్నారు.)

ప్రియం — ఈహరిణముం జంపినవా రెవరు?

సామం — అయ్యా! నేనే.

ప్రియం — శత్రువుల జయించిన నేనానింబోలె వీనికి విజయనూచకముగ నీ
హరిణశృంగముల మూర్ధాలంకారముఁ గావించి రాజానకు సమర్పింతము.
(ఆటవికునుద్దేశించి) ఓవనచరుఁడా! ఇందులకనురూపమగు గీతముంబాడఁ
గల్గుదువా?

ఆట — చిత్తము. పాడఁగలను.

ప్రియం—పాడుము. శ్రుతి, తాళము, ఎట్లున్నను, చప్పడు మాత్రము
చేసినఁ జాలును.

అట—ఉత్సాహ. మిట్టు పల్లములను జూచి మెల్ల నడుగు లిడుమురా
యిట్టిపోతు దీనిమోయ నెంతో సంతసంబురా
బుట్టి యాడుచుండె నూడిపోవునేమొ పట్టరా
యట్టు వాఁచె క్రిందదింపు మచట వేడుకొందురా.

(పాడుచునిష్క్రమింతురు)

3-వ రంగము—అరణ్యము.

(చారుమతి, కమల ప్రవేశించుచున్నారు)

చారు—నీవేమనెదవు? రెండుముహూర్తములు దాటలేదా? భీమబలునిఁ
జక్కఁగాఁ జూచుచుంటిని.

కమ—ఆతఁడు నిర్లమయిన ప్రేమయును, గలతవారిని హృదయమును గల
వాఁడై ధనుర్బాణంబులఁ జేతఁబట్టి నిద్రకు బయలుదేఱి వెళ్లెను. చూ
డుము. ఎవఁడో వచ్చుచున్నాఁడు.

(భద్రుఁడు ప్రవేశించుచున్నాఁడు)

భద్ర—యవకుఁడా! నాపూజ్యురాలైన కలహశీల నీకు దీని నొసంగ నాజ్ఞా
పించినది. (అని యుత్తరమును జేతి కిచ్చును) ఇందలిసంగతులు నే నెఱుఁ
గను. కాని యామె యీలేఖను లిఖించుకాలమందలి కూరమైన బొమ్
మడినిఁ బట్టియుఁ గందురీఁగవంటి చేష్టనుబట్టియు, నీజాబు తీవ్రగతితో
నుండునని యూహించెదను. నేను నిర్దోషియైన వార్తాహారిని. నన్ను
క్షమింపుము.

చారు—శాంతియే యీయుత్తరముం గాంచిన, నదరిపడి పరుషములాడున
దగును. దీని నోర్చినయెడల సర్వము నోర్చినట్లే. నేను సుందరుఁడను.

గానఁట. నాకు మర్యాద లేదఁట. గర్విష్ఠినఁట. పురుషుఁడు దొరుకుట శశవిషాణమువంటిదైనను నన్నుఁ జేమింపఁజాలదఁట. నామనస్సుర్తిగఁ బ్రకృతమున నేను వేటాడునది దానియనురాగశశంబుగాదు. అది నాకిట్లేల వ్రాయును? సరే. సరే. గోపకా! సరే. ఈయుత్తరము నీ కల్పనగాఁ దోచుచున్నది.

భద్రు—కాదుకాదు. అందలిసంగతులు నాకుఁ దెలియవు. కలహాశీలయే వ్రాసినదని నేను బ్రమాణముచేసి చెప్పఁగలను.

చారు—రారమ్ము. నీవు కేవలమూర్ఖుఁడవు. ప్రేమ యొక్క పరమావధిని బొందితివి. లిఖితమున దానిచేయి నేనెఱుంగుదును. దానిచేయి మార్దవమున నుహితచర్చమువలెను, లావణ్యమున నాఁపఱియివలె నుండెను. దానిం గాంచినపు డది జీర్ణమయిన తోలుచేయి తొడిగినట్లు కానిపించినది. కాని నిజముగా దానిచేతులే పనికత్తెచేతులు. దాని కేమిలేమ్ము. ఈయుత్తరము దాని కల్పనకాదు. లిఖితమును, గల్పనమును బురుషునివిగాఁ దోచుచున్నవి.

భద్రు—నిశ్చయముగా దానిదే.

చారు—ఈయుత్తరము మిగులఁ బరుషమైనట్టియు, క్రూరమైనట్టియు శైలితో వ్రాయఁబడినది. ఇది కయ్యమునకుఁ గాలు ద్రవ్యవారి పరిణతినున్నది. అది మ్లేచ్ఛుఁడు క్రైస్తవునిపైఁ గాలు ద్రవ్యునట్లు నామిఁదికి వచ్చుచున్నది. స్త్రీల మృదువైన మెదడునుండి రాక్షసార్థమైన పారుష్యమును, స్వరూపముకంటె మిక్కుటమైన క్రియలయందలి మాలిన్యమును గలభావణింబులు వెలువడనేరవు. నీవీయుత్తరమును విందువా?

భద్రు—మీ సెలవైన నట్లే. నేనిది వఱకు వినియుండలేదు. కాని కలహాశీల యొక్క క్రూర్యమును మిక్కిలి వినియేయుంటిని.

చారు—దానికలహశీలత్వము నాపైఁ బ్రయోగించినది. ఈదుర్మార్గురా లెట్లు వ్రాసినదో చూడుము. (చదువును)

గీ. ఒక్కయవివాహితమనంబు నొగిరగుల్పఁ
బుడమి గోపాలుడవగు దేవుడవె నీవు—

ఆడుది ప్రేలడగినమాటలేనా యివి?

భద్రు—దీనిని నీవు ప్రలాప మందువా?

చారు—(చదువును)

గీ. నీదుడైవత్వమును వీడి నీరజాక్షి

హృదయము నెదిర్చి దురముఁ జేసెదవె నేడు—

59

నీ వెన్నెడైన నిట్టిప్రలాపమును వింటివా?

గీ. ఎవని కనులైన నన్నాశ్రయించునపుడు

నాకుహానిని గొల్పు వింతవఱ కెపుడు—

నన్నొకమృగమును గాఁ దలంచుచున్నది.

గీ. అరయ నీకూరదృష్టి మోహము దగుల్పు

నీదయాదృష్టి నింక వర్జింపనేల

నీదుపరుషోక్తులే ప్రేమఁ బొదుకొల్పుఁ

బ్రాహ్మచారివాక్యముల నింకఁ బల్కునేల ?

60

మఱియు నీవారూహర్త నీయెడల నాకుఁ గల్గుప్రేమ నించుకైన నెఱుంగఁడు.

ఉ. నీపరిపూర్ణయౌవనము నీకరుణాహృదయంబు నిక్కమా

నాపెరిమంపుఁగానుక గొనం దిలకించునో లేదో సప్తతులీ

దోఁపఁగ లేఖవ్రాసి దయతో బయిముద్ర బిగించి దానినా

ప్రాపున కంపినన్ బ్రతుకొ ప్రాణవియోగమొ నిశ్చయించెదన్. 61

భద్రు— ఇదియేనా నిన్నుఁ దిరస్కరించుట.

కమల — ఆయ్యో ! వెట్టిగొల్లవాఁడా !

చారు — (కమల నుద్దేశించి) నీవు వానిని దయదలచెదవా? వాడు దయా పాత్రుడు గాడు. (భద్రు నుద్దేశించి) దీని నేనా నీవు ప్రేమించునదీ ఏమిది? నిన్నొక సాధనముగాఁ జైకొని నీపయికపటనాటకమును బ్రదర్శించుచున్నది. ఇది మిగుల దుస్సహమైనది. సరే. నీప్రేమ నిన్నుఁ బెంపుడుపామునుగాఁ జేసినది. కావున నీవు దానిచెంతకుఁ బోయి నాముఖముగా నిట్లు పలుకుము. అది నన్నుఁ బ్రేమించునెడల నిన్నుఁ బ్రేమింపుమని దాని నాజ్ఞాపించుచున్నాను. అది యట్లు చేయనియెడల నీవు ప్రార్థించునంతవఱకు నేను దాని నంగీకరింపను. నీవు నిజముగఁ గాముకుడ వైనయెడల నొకనిముసమైన నిచ్చట నుండక శీఘ్రముగాఁ దొలఁగి పొమ్ము. ఎవరో మిత్రులు గూడ వచ్చుచున్నారు.

(భద్రుడు నిష్క్రమించును, ప్రద్యుమ్నుడు ప్రవేశించును)

ప్రద్యు — సుందరులారా! వంశనములు. ఈయరణ్యప్రాంతమున మాకందనములోఁ గలగొఱ్ఱలసాల యెచ్చటనో చెప్పఁగలరా?

కమ — ఇచ్చటి కీశాన్యభాగమునఁ గలలోయలో రొదఁజేయుచుఁ బ్రవహించుచున్న సెలయేటియొడ్డున నల్లకొనిన ప్రబృలిచెట్ల చాలును దాఁటి కుడిచేతిపొందుగఁ బోయినయెడల నాతావునకుఁ జేరఁగలవు. ఇప్పుడాకుటిరము తనంతటఁదానే యున్నది. అం దెవ్వరును లేరు.

ప్రద్యు — నాలుకవలనఁ గన్ను ఫలితమును బొందఁగలుగునెడల, వర్ణనవలన మిమ్ములను దెలిసికొనఁగలను. అదేవయస్కు; అవేనస్తులు; పిల్లవాడు సాగసరి, స్త్రీలక్షణములు గలవాడు, ఆమెకుఁ బెద్దసోదరివలెఁ గాన్పించును. ఈబాలిక సోదరునికంటెఁ గుఱుచయై చామనచాయగలది. నే నిదివఱకుఁ బ్రశ్నించిన యింటియజమానులు మీరేకదా!

కమ — మీరడిగిలిరి గావున మేమే యని చెప్పుట గర్హోక్తికాదు.

ప్రద్యు — భీమబలుఁడు మీకుఁ దనవంపనము లర్పించుచున్నాఁడు. తాను
దనచారుమతి యని పిలుచుకొను యౌవనపురుషునకు రక్తసిక్తమైన యీ
వస్త్రమును బంపుకొనెను. (చారుమతితో) ఆతిఁడవు నీవేనా ?

చారు — నేనే. ఇందువలన మేమేమి గ్రహింపవలెను ?

ప్రద్యు — గానైచ్చ్యములోఁ గొంతభాగము. నేనెట్టివాఁడనో, ఎప్పు డెచ్చట
నెందునిమిత్త మీవస్త్రము రక్తసిక్త మైనదో ?

కమ — దయచేసి చెప్పుఁడు.

ప్రద్యు — భీమబలుఁడు కడపటిసారి మిమ్ముల విడిచి యెగునపుడు రండుము
హస్తములలోఁ దిరిగి వచ్చెన నని సనుయముచేసి —

గీ. కమ్రరసములు కొన్ని, తిక్తిములు కొన్ని,
యైనమానసవృత్తి భక్త్యముల నంది,
నెనురువేయుచు విసినమార్గమునఁ గప్ప
టడుగులను మెల్ల మెల్లన నరుగుచుండె.

70

అహా! ఎంతఘోర మెంతఘోరము! ఆలెఁడు కన్నులెత్తి చూచువఱకు వాని
కంబుఁబడిన రుహంగృతమును జెప్పెదను వినుఁడు

గీ. వసుధఁ జిరకాలవాసంబు వసన నాచు
దిట్టు నెఱుమ్రాఁకుటను, బుర్రాతనము లగుటఁ
బులికి విఱగిన గొడుగుకొమ్ములను గలిగి
వటమహీజంబు దారిఁ గన్నడియె నొకటి.

71

క. అనరసఁబెరింగి మొగమున్

మాసినకేశములు గడ్డిమును మీసములన్
మాసినవలువలు గలయే

బ్రాసియొకఁడు వెల్లకిలఁగఁ బడి నిదురింపన్.

72

గీ. శబలవర్ణంబు గలకృష్ణసర్ప మొకటి
భోగమున వాని మెడఁజాట్టి బుసలుకొట్టు
తనశిరంబును వానివక్త్రంబునందుఁ
జొనుప యత్నించెఁ బ్రాణంబులను హరింప.

73

కం. అంతట భీమబలుండా
పొంతకుఁ బోవంగ నదియు భోగము మెల్లన్
గొంతువదలించి వడిగాఁ
జెంతనికుంజంబుఁ జేర శీఘ్రగతులతోన్.

74

ఉ. ఆపాదరింటిలోనఁ గడు నాఁకటితోడను వేగుచుండి వే
పాపలచేతఁ బిల్వబడి బక్కగవ్రేలెడు జన్నుఁగట్టతో
మూఁపు నొకింతగుంచి తనమోటును గ్రిందికి వంచి పొంచి పె
ల్లెపుననొక్కసింహి యితఁడెప్పుడు లేచునో యంచునుండె న
య్యేపగురాజచిహ్న చలియింపనిదాని గ్రహింపనీడుగా.

75

దీనిని గాంచి యాభీమబలుండు, అని ద్రించుచునుఘ్నని సమీపించి తనజ్యేష్ఠ
సోదరునిగాఁ జెలిసికొనెను.

కమ — ఓహో! మానవజాతిలో నెల్ల నాతఁడు సహజవిరుద్ధమైన స్వభావము
గలవాఁ డని భీమబలుఁ డీసోదరుని గూర్చియే చెప్పఁగా వినియుంటిని.

ప్రద్యు — ఆతఁ డట్టివాఁడే యని నేనెఱుంగుదును గాన భీమబలుండు సత్య
మేచెప్పెను.

చూడ — దీని కేమిగాని, భీమబలుని మాట — త్కుఢార్ద్రత యగునాసింహమున
కాహరి మగుటకు వారిని విడిచిపోయెనా ?

ప్రద్యు — రెండుసారులు విడిచిపోవ యత్నించినను గాని వైరనిర్యాతనముకన్న
గౌరవభాజనమైన దయాస్వభావమును, నుపేక్షాకారణముకన్న బలవత్తర
మును సోదరభావమును, నాకేసరితోఁ గయ్యముంకుఁ బురికొల్పినవి. అంత

నాసింగము వీని బాహుప్రతాపాగ్ని కాహుతి యైనది. అట్టియుల్లోల
కల్లోలంబున నుల్లంబు పెల్లుగఁ దల్లడిల్లి నాపాడునిద్రనుండి మేల్కొంచితిని
కమ—నీవేనా వానిసోదరుఁడవు?

చారు—వానివలన నీయాపవనుండి తొలఁగింపఁబడినవాఁడవు నీవేనా?

కమ—వానిఁ బెక్కుసారులు పరిమార్ప నెంచి నది నీవేనా?

ప్రన్యూ—నేనే. ఈసేను గాను. మార్పునుజెందిన నాయీప్రకృతావస్థ నాకు
మిగుల రుచ్యమయిన దగుటచే నాపూర్వావస్థ నింద్య మని చెప్పటకు నేను
లజ్జింపను.

చారు—ఇంతకు రుధిరారుణమయిన యీయుత్తరీయముగతి యేమి?

ప్రన్యూ—ఓహో! చెప్పమఱచితిని. అప్పుడు మేముభయాలముఁ బరస్పరాను
రాగసంకలితులమై చెప్పకొనుచుండు మాదీనచరిత్రములను బాష్పపూర
ములు మిక్కిలి దయతో నాద్రీకరించినపిమ్మట—అతివిస్తరమేల—పూజ
నీయుఁ డగురాజునొద్దకుఁ దీసికొనిపోయెను. అతఁడు నన్ను నూతన
వస్త్రధారణంబులను, పుడ్రసాన్నపానంబులను సంతృప్తునిఁజేసి, నన్నుఁ
ప్రేమతోఁ జూడు మని నాసోదరునకుఁ జెప్పి యొప్పగించెను. నాసోద
రుఁడు నన్నుఁ దనశిలాగృహంబునకుఁ గొనిపోయెను.

సీ. ఆశిలాగృహమున నాతఁ డంగీవిప్పి .

హరికోరలను గంఢఁబెఱుకఁబడిన

ముంజీతిపై రక్తపూరంబుఁ గనుఁగొని

హాచారుమతి యని రహలపించి

మూర్ఖిల నేఁజేరఁబోయి నేదనుదేర్చి

గాయంబునఁ గట్టుగట్టినంత

క్షణమాత్రమున ధైర్యకలితాంతరంగుఁడై

తనసమాచార మంతయును దెల్పి

గీ. లీల వాగ్దానమొనరించుకాలమునకుఁ
దాను రాజాలనట్టి యీతప్పుఁగావు
మనుచుఁ దాఁ జారుమతిపేర ననుసరించు
గోపబాలున కిమ్మని ఘోరరక్త
సిక్తవసనం బొసంగి పంచె నిటు నన్ను.

76

(చారుమతిమూర్ఛిల్లుచున్నది)

కమ—అన్నా! వసంతుఁడా! యిది యేమి?

ప్రద్యు—రక్తమును గాంచినపుడు పలువురిట్లే మూర్ఛిల్లెదరు.

కమ—ఇంకను విశేషము గలదు. సోదరా! వసంతుఁడా!

ప్రద్యు—చూడుము! చూడుము! ఆతండు తెలివినొందుచున్నాఁడు.

చారు—(తెలివిఁ దెచ్చుకొని) నేనింటియొద్ద నుండిన మేలుగ నుండును.

కమ—నిన్నింటికిఁ దీసికొనిపోయెదము (కుమతి నుద్దేశించి) దయయుంచి
పీనికిఁ జేయూత నొసంగెదరా?

ప్రద్యు—యువకుఁడా! ధైర్యము నవలంబించుము. నీవు పురుషుఁడవై యుం
డియుఁ బురుషుఁడవును ధైర్యమునఁ గొఱత నొందితివేమి?

చారు—నే నట్లే చేయుచుంటి నని యొప్పుకొనక తప్పదు. ఆహా! నేను
నిక్కిలీ చక్కఁగా నటించితి నని యందఱుఁ దలంచెదరు. అయ్యా!
నే నెంతబాగుగ నటించితి నో నీసోదరునితోఁ జెప్పుము.

ప్రద్యు—ఇది యెన్నఁడు నటనగాదు. నీముఖకళయే నీయసురాగముయొక్క
యాథార్థ్యమునకుఁ బ్రబలసాక్షిగా నున్నది.

చారు—ఇది సత్యముగా నటనయే.

ప్రద్యు—అటులైన మంచిదియే. ధైర్యము నవలంబించి పురుషునివలె నటించుము.

చారు—అట్లే వచ్చెదను. నేను నిశ్చయముగ స్త్రీనై జన్మింపవలసినది.

కమ—నీవు మిగుల వెలవెలఁబోవుచున్నావు. ఇంటికిఁ బోవుదము. దయ
యించి రమ్మ. (ప్రద్యుమ్ను నుద్దేశించి) అయ్యా! పూజ్యుఁడా! మా
తోఁగూడ రమ్మ.

ప్రద్యు—అట్లే తప్పక చేసెదను. చారుమతీ! నీక్షమాపణసమాధానమును
నాసోదరునకుఁ గొనిపోవలయును గదా!

చారు—అలాచించి చెప్పెదను. కాని నాసటనమును మాత్ర మాతనికిఁ
బూర్తిగ వెల్లడింపవలె నని కోరుచున్నాము. తాము దయచేసెదరా?

(అందఱునిష్క్రమించుచున్నారు)

ఇది చతుర్థాంకము.



శ్రీ

చారుమతీపరిణయము.

—००००—

పంచమాంకము.

1-వ గంగము—అరణ్యము.

(విదూషకుఁడు, మాద్రీ ప్రవేశించుచున్నారు.)

విదూ—మాద్రీ! మనకు సమయము రాఁగలదు. ఓర్పుకొనుము మాద్రీ!

మాద్రీ—అవృద్ధుఁ డెన్నిమాటలు చెప్పినను, యాజకుఁడు పూర్తిగఁ దగినవాఁడే!

విదూ—మాద్రీ! ఆకొఱిడు కడుఁ గొంటెవాఁడు. పరమనీచ మైనభట్టు.

అయిన నేమి గాని మాద్రీ! యీయరణ్యమున నొకయువకుఁడు నీ వాతని సొత్తని చాటుచున్నాఁడు.

మాద్రీ—వాఁడెవ్వఁడో నాకుఁ దెలియును. ఈప్రపంచమున నాతో వాని కేమియు సంబంధము లేదు. అదె యాతఁ డెచ్చటికే వచ్చుచున్నాఁడు.

విదూ—జానపదునిఁ జూచుట నాకాహారమును, బాసీయమును. మంచిచమ త్కారముగల మనము విశేషముగా సమాధానము చెప్పవలసియుండును. మనము వెక్కిరించుచుందుము. మానమును వహింపలేము.

(వివృతాస్యుఁడు ప్రవేశించుచున్నాఁడు)

వివృ—మాద్రీ! నీకు శోభన మగుఁగాక!

మాద్రీ—వివృతాస్యుఁడా! దేవుఁడు నీకును శోభనమును గలిగించునుగాక!

వివృ—(విదూషకు నుద్దేశించి) మీకును శోభన మగునుగాక!

విమా—న్నేహితుఁడా! నీకును శోభనమగునుగాక! శిరోవేష్టనమును ధరింపుము.

శిరోవేష్టనమును ధరింపుము. నిన్ను బలిమాలుకొందును. పాగా పెట్టుకొనుము. మిత్రుఁడా! నీప్రాయ మింత?

విప్స—ఇరువదియైదు.

విమా—పూర్ణవయస్సే. నీపేరు విప్సతామ్యుఁడా?

విప్స—అయ్యా! విప్సతామ్యుఁడే.

విమా—మంచి సొగసైనపేరు. నీవీయరణ్యముననే పుట్టితివా?

విప్స—అవునయ్యా! అందునకు నేను దేవునిస్తుతించెదను.

విమా—దేవుని స్తుతించుట మంచినమాధానమే. ధనికుఁడవేనా?

విప్స—ఎంతలెండు.

విమా—ఎంతలెండు, మంచిది. మిక్కిలి మంచిది, మఱియు మంచిది. అయినను మంచిదిగాదు. ఎంతలెండు పంతుటిదేగదా! నీవు బుద్ధిమంతుఁడవేనా?

విప్స—అవునయ్యా! నాకు మంచితామర్యము గలదు.

విమా—ఏమి! నీవు చక్కఁగాఁ జెప్పవంటివి పూర్వపునంగతి జ్ఞప్తికి వచ్చుచున్నది.

క. ఉర్వి నైతేహీనుఁడు దా

సర్వజ్ఞుఁడ ననుచు దర్పసముపేతుఁడగుకొ

సర్వజ్ఞుఁడైన విబుధుఁడు

గర్వితుఁ డి. గాక మూర్ఖుఁగాఁ చలఁచుచుకొ.

77

నాస్తికుఁడైన తిత్తిజ్ఞుఁడొకఁడు ద్రాక్షపండుఁ దినఁ గుతూహలుఁడై పెదవులఁ దెఱచి ద్రాక్షపండు నోట వైచుకొని, పండు, తినుటకుఁ బుట్టిన సనియుఁ, బెనవులు, తెఱచుటకుఁ బుట్టినవనియుఁ దలంచెను. నీవీ కన్యకం ప్రేమించితివా?

విప్స—అయ్యా! అట్లే.

విదూ—అట్లయిన నీచేయి నా కిమ్ము. నీవు విద్వాంసుడవేనా?

వివృ—అయ్యా! కాను.

విదూ—అట్లయిన నావలన దీనిని నేర్చుకొనుము—కలిగియుండుట కలిగి యుండుటే. మధ్యము నొకపాత్రనుండి మఱియొకపాత్రలోనికిఁ బోసిన యెడల నొకపాత్రనింపుటచే రెండవది శూన్య మగుననునదియే యలంకార శాస్త్రమున నొకసుప్రసిద్ధాలంకారము. “వానియంతటివాఁడు వాఁడే” యని గ్రంథకర్త లందఱు నొప్పుకొనిరి. నీవు వాఁడవుకావు. నేను వాఁడను.

వివృ—వాఁ డెవఁడయ్యా!

విదూ—ఈపిల్లను బెండ్లిచేసికొనవలసినవాఁడే. కావున నోరీ! జానపదుఁడా! పరిత్యజింపుము—నీవంటిసీచుల కిట్టిమాట యర్థముకాదు. విడిచిపెట్టుము—సాంగత్యము—ఇది యడవినునుఘ్నలభాషలోఁ గలయిక—ఈమత్తకాశిని యొక్క—ఇదిసాధారణభాషలో నాఁడుది. ఇవి యన్నియుఁ గలిపిచెప్పిన యెడల నిట్లగును. ఈమత్తకాశినియొక్క సాంగత్యము పరిత్యజింపుము. లేనియెడల నోవనచరుఁడా! నీవు నిహతుఁడ వయ్యెదవు. నీకు బాగుగాఁ దెలియుకొఱకు—వచ్చెదవు. అనఁగా—నేనునిన్నుఁ జంపెదను, మాయముచేసెదను, నీజీవమును మరణముగా మార్చెదను, నీస్వేచ్ఛను నేవక వృత్తిగా మార్చెదను, విషముఁ బెట్టెదను, నీబుఱ్ఱు బగులఁగొట్టెదను, నిన్నుఁ గత్తితోఁ బొడిచెదను, నీపయిని బురజనులఁ బరికొల్పి కుట్రఁజేసెదను. కుతంత్రములచే నిన్నుఁ బడఁగూర్చెదను, నూటయేఁబదిరీతులచే నిన్నుఁ బరిమార్చెదను గావున గజగజవడంకుము. పాటిపొమ్ము.

మాద్రీ—యోగ్యుడ వయినవివృతాస్యుఁడా! అటులే చేయుము.

వివృ—అయ్యా! దేవుఁడు నీకు సంతోషమును గలిగించునుగాక! (వివృతాస్యుఁడు నిష్క్రమించును)

అంగము—(ప్రవేశించి) నునవారలు నీకై వెదకుచున్నాడు. వేగిరమున రమ్మ.
వేగిరమున రమ్మ.

విదూ—మాద్రీ! పరుగిడుము. నేను వచ్చుచున్నాను, వచ్చుచున్నాను. ఆర
దలు నిష్క్రమింతుడు)

2వ రంగము—అరణ్యము.

(భీమబలాఁడు, ప్రద్యుమ్నఁడు ప్రవేశించుచున్నారు)

భీమ—నీ వింతస్వల్పపరిచయముచేతనే యామెయందు సదభిప్రాయముహ
బొందుట సాధ్యమగునా? చూచినంతమాత్రముననే మోహించుట మో
హించినంతమాత్రముననే యామె ననుసరించుట, యనుసరించినంతమాత్ర
ముననే యామె యడగికరించుటయుఁ గూడ జరిగెనా? నీ నామెను బరిగ్ర
హించుటకు నిశ్చితమనస్కుఁడ వై యుంటివా?

ప్రద్యుమ్న—గీ. నాదునవివేకమును నామెచేదతనము
స్వల్పమైత్రియు సాహసికానుసరిణ
కేళియును నామె సాహసాంగీకృతియును

నీవు వేనినిగూర్చి ప్రశ్నింపవలదు.

78

నేను గమలను ప్రేమించుచుంటి ననుటలో నాతో నేకీభవింపుము.
అమె నన్నుఁ జ్రేమించితి ననుటలో నామెతో నేకీభవింపుము. పరస్ప
రోపభోగములను మేమందుటకు నిష్ఠంగీకరింపుము. దానివలన నీకు మేల
గలుగుదుగాక! ఏలయన, నాజనకుఁ డగువిజయభూపతియొక్క సర్వాద
యమును నీయధినపఱిచి నే నిక్కడ గోపకుఁడనై జీవయాత్ర గడపుదును

భీమ—సప్తతిని నీవు పడసితివి. రేపే నీయుద్వాహము జరుగఁగలదు. నీ
వివాహమునకు రాజును బరితృప్తులైన తత్సేవకుల నాహ్వానమును జేసె
దను. నీవు వెల్లి కమలను సిద్ధపఱుచుకొనుము. ఇదే నాచాతుమతి యిట్లు
వచ్చుచున్నది.

చారు—(ప్రద్యుమ్ను నుద్దేశించి) సోదరుడా! దైవము నిన్ను రక్షించును గాక !

ప్రద్యు—అక్కా నిన్నుఁగూడ.

(ప్రద్యుమ్నుఁడు నిష్క్రమించును)

చారు—ఓప్రియా ! భీమబలా ! నీహృదయము నుత్తరీయమున బంధించికొనుటఁ జూడ నాకు మిక్కిలి విచారకరముగా నున్నది.

భీమ—బంధింపఁబడినది నామండేయి.

చారు—నీహృదయము సింహనఖరములచే గాయముచేయఁబడిన దని తలం చెదను.

భీమ—గాయపటువఁబడె ననుమాట సత్యమే. అది యొకయువతీలలామ కటాక్షసాయకములచే—

చారు—రక్తసిక్త మగునీయుత్తరీయమును గనఁబఱచినపుడు నే నెటుల మూర్ఛ నటించితివో నీసోదరుఁడు నీకుఁ దెల్పెనా ?

భీమ—అంతియే గాదు. అంతకన్న మహాద్భుతములం దెల్పెను.

చారు—ఓహో ! నీవు చెప్పుచున్న సంగతి నాకుఁ దెలియునులే, నిశ్చయ ముగా నది సత్యమే. యుద్ధసన్నద్ధము లయిన రెండుపూట్టేళ్ల యొక్క సమా వేశము కంటెను, “వచ్చితిని—చూచితిని—జయించితిని” అని ప్రగల్భ ములాడు రాజు దాంభికములకంటెను నాకన్నకి ములు లేవుగదా ! నీసోద రియు, సోదరుఁడును—

సీ. విపినభూమిని సమావేశ మొందినతోడ

సారిది నొండొరులను జూచుకొనిరి

చూచి నివ్వెఱపాలు చూప నొండొరులపై

మించుకోర్కుల తోడ మేలుపడిరి

మేల్పడి మోహంబు నిల్పఁజాలక పర
 స్వరము నిట్టూర్పుల భరముఁగొనిరి
 నిట్టూర్పులూర్పి నిర్జీద్రవైఖరుల న
 న్యోన్యకారణముల నరసికొనిరి

గీ. అరసికొని కారణంబున కర్తమైన
 ఘనచికిత్సను గావించుకొనిరి యిట్లు
 భూమికలతోడఁ గల్యాణభూరిమండ
 పంబున కమర్చి రిద్దనోపాసములను.

79

వీరంతమాత్రము నాలసింపక కల్యాణనుండపము నధిష్ఠించెదరు. వీరు మోహా
 ద్రేక మనుజ్వలనజ్వలచేఁ బరితపింపఁబడుచుండెరి. ఏమయినను, వారిరు
 వురు నేకీభవించెదరు. గదాఘాతములయిన వారిని విఘటింపఁ జాలవు.

భీమ—తేవు వారి యుద్వాహము కాఁగలదు. వారిశోభనమునకు మనభూపా
 లునిఁ బరివారము నాహ్వానించెదను. కాని, అయ్యా! సౌఖ్యమును బరుల
 నేత్రములతోఁ జూచుట యెంతదుస్సహముగా నుండును. రేవు తనవాం
 చితార్థము లభించినందునకు నాసోదరుఁ డెంతసంతోషముతో నుండెనో
 నేనంత వలవంతతో నుండెదను.

చారు—అట్లయిన రేవు నీకు నేఁ జారుమతిఁగా నటించను.

భీమ—నేనింకఁగల్పనామాత్రమున జీవింపఁగలను.

చారు—ఇంతటినుండి నిన్ను వ్యర్థప్రసంగములచే విసిగింపను. నే నిప్పుడు
 కొంతకారణముతో మాటలాడుచుంటిఁ గావున నేను జెప్పనది గ్రహిం
 వుము. నీవు కొంతజ్ఞానము కలిగిన యోగుఁడ వని నేనెఱుంగుదును.
 ఇది నేను బుద్ధిమంతుఁడ ననిపించుకొనుటకై నిన్ను బుద్ధిమంతుఁడ వని
 చెప్పటలేదు. నావాక్యమును నిన్ను నమ్మించుటకొఱకు నేను జేయు
 ప్రయత్నము నీమేలుకొఱకే కాని మాగౌరవముకొఱకుఁ గాదు. కాన

నీకిష్టమైనచో నేనద్భుతకార్యములను నిర్వహింపఁగల నని నీవు నమ్ముము. నేను మూఁడేండ్లప్రాయమునాఁటనుండియు నొకయైంద్రజాలికునితో సఖ్యముఁ జేసికొంటిని. అతఁ డావిద్యయందుఁ బరిపూర్ణుఁ డయ్యును దుష్ప్రవర్తనకలవాఁడు కాఁడు. నీవు బయటికి నెలవరించు చారుమతి యందలి గాఢానురాగము మనంబునఁ గూడ నిరూఢమైనయెడల నీసహోదరుఁడు కమలం బెండ్లియాడునపుడు నీవు గూడ నీచారుమతిం బెండ్లియాడఁగలవు. ఆమె యిప్పు డెంతదుస్థితిలో నున్నదో నేనెఱుంగదును. నీ కేమియు నభ్యంతరము లేనియెడల నామెను నిరపాయముగ సహజరూపముతో రేపు నీకుఁ బ్రత్యక్షపఱుచుట నాకసాధ్యములోనిది కాదు.

భీమ—నీవు తెలివిగలిగియే మాట్లాడుచుంటివా?

చారు—అట్లేయని నాప్రాణము శొడ్డెవను. నేనైంద్రజాలికుండ నని చెప్పుకొనుచుండినను బ్రియముతో నాప్రాణంబు నొప్పించును. కావున నీవు విలువగల దుస్తులను ధరించుకొనుము. నీమిత్రుల నందఱు నాహ్వానించుకొనుము. ఇట్టి మగువ నేని రేపు నీకు వివాహము కాఁగలదు. మఱియు నిష్టమగువేని నీచారుమతికే కాఁగలను. అది నిన్నుఁ బ్రేమించిన స్త్రీయును, నామిప్రియుఁడును వచ్చుచున్నారు. చూడుము. (కలహశీలము, భద్రుఁడుఁ బ్రవేశించుచున్నారు.)

కలహ—(చారుమతి నుద్దేశించి) యువకుడా! నాజాబు నీతనికిఁ గనఁబఱచి నాయెడల నపచారమును గావించితివి.

చారు—అయిన నేమిలే. నేను దానిని బరిగణింపను. నీయెడల నైచ్యమును, అపచారముఁ బఱచించుమార్గము నన్వేషించుటయే నావిద్యాభ్యాసము. నీవెనువెంట నేతెంచిన గోపాలకుఁడు కడు విశ్వాసవంతుఁడు. వాని వంకఁ జూడుము. వానిం బ్రేమింపుము. వాఁడు నిన్నుఁ బూజించుచున్నాఁడు.

కల—(భద్రు నుద్దేశించి) యోగ్యుడ వగుగోపకుడా! ప్రేమింనుట యన నెట్టిదియో యీమువకునకుం తెలియఁజెప్పుము.

భద్రు—అది యెంతయు నిట్టూర్పులతోడను, గన్నెళ్లతోడను నిండియుండును. నేను గలహాశీలవిషయమై యిట్లే యనుసరించుచుంటిని.

కల—వసంతునివిషయమున నేను నట్లే.

భీమ—చారుమతివిషయమున నేను నట్లే.

చారు—నే నేస్త్రీవిషయమున నిట్లుగాదు.

భద్రు—అది యెంతయు విశ్వాసముతోడను, సేవతోడను గూడియుండును. కలహాశీలవిషయమున నే నట్లే యనుసరింతును.

కల—వసంతునివిషయమున నేను నట్లే.

చారు—నే నేస్త్రీవిషయమున నట్లుగాదు.

భద్రు—ఇది యంతయు భావనతోడను, వికారముతోడను, పరిశోధనతోడను, వినయముతోడను, నోర్పుతోడను, నసహనముతోడను, పరిశుద్ధతతోడను, బ్రయత్నముతోడను, నస్వేషణముతోడను నిండియున్నది. కలహాశీలవిషయమున నే నట్లే.

కల—వసంతునివిషయమున నేను నట్లే

భీమ—చారుమతివిషయమున నేను నట్లే.

చారు—స్త్రీవిషయమున నే నట్లుకాదు.

కల—(చారుమతి నుద్దేశించి) అట్లయిన నిన్నుఁ బ్రేమించినందుకు నన్నేల నిందించెదవు?

భద్రు—(కలహాశీల నుద్దేశించి) అట్లయిన నిన్నుఁ బ్రేమించినందుకు నన్నేల నిందించెదవు?

చారు—(భీమబలు నుద్దేశించి) “నిన్నుఁ బ్రేమించినందుకు నన్నేల నిందించెదవు” అని నీవెవ్వరితో మాట్లాడుచుంటివి?

భీమ—ఇచ్చట లేనిదానితోడను, నామచ్చట నాలింపనిదానితోడను.

చారు—దయచేసి నీప్రసంగము నింతటఁ గట్టిపెట్టుము. ఈప్రసంగము చంద్రునివంకఁజూచుచు జంబుకము లఱచునట్లున్నది. (భద్రు నుద్దేశించి) నాకు సాధ్య మగునేని నీకు సహాయపడెదను. (కలహశీల నుద్దేశించి) నాకుఁ దరమగునేని నిన్నుఁ బ్రేమించెదను. మీరందఱును గలిసి రేపు నాయొద్ద కరుదెండు. నే నెన్నఁడయినను స్త్రీని బరిగ్రహించునెడల నిన్నే పరిగ్రహించెదను. రేపు నాకుఁ దప్పక వివాహము కాఁగలదు. (భీమబలు నుద్దేశించి) నే నెప్పుడయినఁ బురుషుని దృష్టిపఱుచునెడల నిన్నే తృప్తిపఱిచెదను. రేపు నీకు వివాహము కాఁగలదు. (భద్రు నుద్దేశించి) నీకు హితమైనది నిన్నుఁ దృప్తిపఱుచునెడల నేను నిన్నుఁ దృప్తిపఱిచెదను. రేపు నీకుఁ బెండ్లి కాఁగలదు. (భీమబలు నుద్దేశించి) నీవు చారుమతిని ప్రేమించుచుంటివి గాన నామెను గలిసికొనుము. భద్రు నుద్దేశించి) నీవు కలహశీలను ప్రేమించితివి గావునఁ గలిసికొనుము. నే నే స్త్రీని ప్రేమింపలేదు గావున నేనును గలిసికొందును. మీకందఱకును శుభ మగుం గాక! మీకందఱకు గమనింపవలసిన యాజ్ఞలను వెలువఱిచితిని.

భద్రు—జీవించియున్నయెడల నేను దప్పను.

కల—నేనును.

భీమ—నేనును.

(అందఱు నిష్క్రమింతురు.)

3 వ రంగము - అరణ్యము.

(విదూషకుఁడు, మాద్రియుఁ బ్రవేశించుచున్నారు)

విదూష—మాద్రీ! రేపు కడుసుదినము. రేపు మనకుఁ బెండ్లి కాఁగలదు.

మాద్రి—నాసంపూర్ణహృదయముతో నట్లే కోరుచున్నాను. యువతీజన

సామాన్య మగువైవాహికాపేక్షవలన నామర్యాపకు భంగము లేదుగదా!
రాజ్యభ్రష్టుడైన భూపాలుని పరిచారకు లిరువురు నిచే వచ్చుచున్నారు.

(ఇద్దఱు పరిచారకులు ప్రవేశింతురు)

ప్రథముఁడు—యోగ్యుఁడా! చక్కఁగాఁ గలిసికొంటిమి.

విదూ—నిశ్చయముగఁ జక్కఁగనే కలిసికొంటిమి. యిప్పుడు, ఇప్పుడు, కూర్చుండుము. ఏదీ యొక పాటఁ బాడుము.

ద్వితీయుఁడు—మేము మీయధీనులమే గదా! మానడుమఁ గూర్చుండుము.

ప్రథ—హీనమయిన కంఠస్వరము గలవారివలె దగ్గుట, సకిలించుట, యెలుఁగ రాచిన దని చెప్పట మొదలగు నుపచారవాక్యములఁ గట్టిపెట్టి నూటిగా గానమునఁ బ్రవేశింతుము.

ద్వితీ—తప్పక తప్పక. ఇద్దఱుఁకలవాం ద్రొక గాడిద నెక్కునట్లు మాన మిద్దఱముఁ దప్పక శ్రుతి గలిపి పాడుదము.

ఉత్సాహ, కోరియుంగరముల మార్చుకొనఁగనొప్పుకాలముం

గూరిమిగను బత్తులెల్లఁ గోకొయనెడికాలముం

జేర కముహులు నిలంగ నేసలెత్తుకాలమున్

మీటి యీవసంతమెంత మేలుకొల్పె మేలమున్.

80

2. పచ్చనివరిచేలనుండి పాడుకొనుచుఁ బోవువా

రిచ్చగించుకాముకుఁడును నితని ప్రేయసియును గా

హెచ్చుజొన్నచేలయందు హీహీయనుచుఁ బల్లెలన్

వచ్చు నందమైనప్రజలు పండుకొనుచునుండుగా.

81

3. ఈవసంతకాలమహిమ నెంతయేని జూడఁగా

జీవితంబు సుమనసుని చెప్పి చూపుచుండఁగా

యావసంబు ప్రేమతోడ హత్తి భూమిపలియుగం

గావుననె హోహోయటంచుఁ గలిసిపాడఁగాఁదగున్.

82

విదూ — ఆహా! యశావంతపురుషులారా! ఈగీతమున విషయమేమియు లేకపోయి
నను సంగీతము మిక్కిలివికారముగా నున్నది.

ప్రథ — అయ్యా! మీరు మోసపోయితిరి. కాలగతిని దప్పకయే నడి
పించితిమి.

విదూ — నిశ్చయముగా నశ్లే. ఇట్టియసహ్యకర మగుపాట వినుటచే నాకాల
గతిని వ్యర్థముగాఁ బరిగణించుచుంటిని. భగవంతుఁడు మీకు సహా
యుఁడై మికంఠములం జక్కఁబఱుచునుగాక! మాద్రీ! పోవుదము రమ్మ.

(అందఱు నిష్క్రమించుచున్నారు)

4-వ రంగము—అరణ్యము.

(సింహ కేతుఁడు, అనంతుఁడు, ప్రియంవదుఁడు,

భీమబలుఁడు, ప్రద్యుమ్నుఁడు, కమల

ప్రవేశించుచున్నారు)

సింహ — భీమబలుఁడా! ఆబాలుఁడు తనచెప్పినవన్నియు నెఱవేర్పఁగలఁడని
నీవు నమ్మెనవా?

భీమ — ఘలనిశ్చయము లేనివారు తమసంశయమును గుర్తించుచుండియు నొక
ప్రశ్నకు ఘలాపేక్ష నందుచుందురు. అట్లే నే నొకప్రశ్నకు నమ్ముచుందును,
ఒకప్రశ్నకు నమ్మకుందును.

(చారుమతి, కలహశీల, భద్రుఁడు ప్రవేశింతురు)

చారు — ఇప్పుడు మనసమయములను సిద్ధాంతపఱుచుకొనువఱకును సద్దు సేయక
కొంచె మోపికపట్టి యుండుము. (రాజునుద్దేశించి) నేను మీచారుమతిని
దీసికొనివచ్చినయెడల భీమబలున కిచ్చి వివాహము చేయుటకు మీ రంగీక
రించితిరి గదా!

సింహ—ఆమె కరణమిచ్చుటకు రాజ్యములుండెనను, నట్లు చేయుదును.

చారు—(భీమబలు నుద్దేశించి) నే నామెం దీసికొనివచ్చివుడు వివాహము చేసికొనుటకు నీవు సన్నుతించితివి గదా!

భీమ—నేను లోకమున కంతకు రాజునైనను నట్లే చేసెను.

చారు—(కలహశీల నుద్దేశించి) నేనిట్లుపడినయెడల నన్ను వివాహమాడెద నంటివిగదా!

కల—వివాహ మయినయొకగంటకే మురణింపవలసివచ్చినను నే నట్టివచ్చెదను.

చారు—నీనోట నీవు నన్ను వలదని తిరస్కరించునెడల నీయందుఁ గడువిశ్వాసము గల యీగోపకుని బెండ్లిచేసికొందువా?

కల—ఈవిధముగానే మనభేరములు నిర్ణయించుకొందుము.

చారు—(భద్రు నుద్దేశించి) ఈకలహశీల నిన్నంగీకరించెనేని వివాహమాడుటకు సిద్ధుడవై యుంటివిగదా!

భద్రు—దానిఁ జేర్చుకొనుట మృత్యుసామిప్యమువంటి దైనను సన్నుతించెదను.

చారు—ఈవ్యవహారము లన్నిటిని జక్కఁబెట్టుటకు నేను వాదనము చేసితిని. ఓరాజా! నీకూతును భీమబలున కిచ్చెదనని చేసినశపథము నిలుపుకొనుము. భీమబలుఁడా! నీవు నట్లే యీరాజపుత్రిక సంగీకరించెద నని చేసినశపథము నిలిపికొనుము. కలహశీలా! నీవు నన్నుఁ బెండ్లియాడెద ననియు నందున కిచ్చుగింపజేసి యీగోపకుని బెండ్లియాడుదు ననియుఁ జెప్పకొనిన నీ మాట నిలిపికొనుము. భద్రుఁడా! అది నిన్నుఁ విరజ్జించిన నీవు దానిని బెండ్లియాడెద ననిన మాట నిలిపికొనుము. ఈసందేహము లన్నిటిని నివర్తించుటకు నేనిచ్చటనుండి వెడలిపోయెదను.

(చారుమతీ కమలలు నిష్క్రమించుచున్నారు)

సింహ—ఈదొంగోపకుని ముఖమునందు నాకుమార్తయొక్క లక్షణములు కనిపించుచున్నట్లు తోచుచున్నది.

భీమ—ఓనాయేలికా! ఈతని నేను మొదటఁ జూచునపుడు నీకుమార్తకు సోదరుఁ డని యనుకొంటిని. అయినను, నీతఁ డీయరణ్యముననే పుట్టి పెరిగినవాఁడట. నీనిపినతండ్రి కొంతకాలము నగరవాసియై యీతని కనేకములయిన ముక్తిమార్గావరోధములగు, కుతంత్రములఁ బెక్కుల నేర్పినఁట. ఈయరణ్యమధ్యమున డాఁగియుండిన గొప్ప యైంద్రజాలికుఁ డని చెప్పెను.

(విదూషకుఁడును, మాద్రియుఁ బ్రవేశించుచున్నారు)

ప్రియం—అదిగో నిశ్చయముగ పుత్రీయొక ప్రశయప్రవాహము ముందు వచ్చుచున్నది. ఈప్రవాహమునుండి యుద్ధరింపఁబడుటకై యీమిథున సింహము నావ నధిష్ఠింప నేతెంచుచున్నది. ఒకవిచిత్రవృగముల జంట యిట్లేవచ్చుచున్నది. దీనిని సర్వభౌషలయందును, విదూషకనామమునం బిలిచెదరు.

విదూ—మీ కంఠజుతు నవిస్కారములు, స్వాగతములు నర్పించుచున్నాను.

ప్రియం—యోగ్యుడవైన నాయేలికా! ఈతనికి స్వాగత మొసంగుఁడు. నే నీయరణ్యమునఁ బెక్కుసారులు కలిసికొనిన విదూషకస్వభావుఁ డితిఁడే! ఈతఁ డొకప్పు డొకయాస్థానమున నుంటి నని ప్రమాణముచేయుచున్నాఁడు.

విదూ—న న్నెవఁడయినను సంశయించినయెడల నాచే ఘోరప్రమాణము చేయించి నిజమును దేల్పవలయును. నేను మున్ను కొంతకాలము రాజాస్థానములయందు నాట్యము చేసినవాఁడనే. నేను నొకస్త్రీని గొనియాడిన వాఁడనే. నేను నామిత్రులతోఁ దంత్రముల నెఱపితిని. నావిరోధితోఁ గూడ నట్లే యొనర్చితిని. ముగ్గురు కుట్టుపనివాండ్రను భ్రష్టులఁ జేసితిని.

ప్రియం—అది తుదకెట్లు పరిసమాప్తిఁ జెందినది?

విదూ--మే మిరువురమును చలపడినపిదప నేడవకారణమువలన గుర్తించితిమి.
ప్రియం--ఏడవకారణ మెట్లయినది? ఏలికా! మీరీతనిని గాంచి సంతసించు
చుంటిరా?

రాజు--నే నీతండు మంచివాడనియే తలంచుచుంటిని.

విదూ--అయ్యా! భగవంతుండు మీకొసంగునుగాక! నేనును మిమ్ముల నట్లే
తలంచుచుంటిని. ఈయాటవికదంపతుల నందఱు నోసరించుకొని తమనన్ని
ధానమునకు వైవాహిక ప్రమాణములు తమయొద్దస్థిరపఱచుటకును శరీరచ్ఛల్లు
ప్రమాణములకు వ్యతిరేక్షములయినయెడల భంగపఱుచుటకును గోరివచ్చి
తిని. అయ్యా! ఒకపేదకన్నెక; చూచుటకరమృమైనది. అయిన నిది
నాహుక్కు. దీని నిం కొకండు వరింపకుండుటయే నావెట్టితలంపు.

చ. తమదగు కంఠహారమునఁ దార్కొనుముత్య మొకప్పు డేయగం
ధముగల కీటగర్భమునఁ దద్దయు వాసముఁజేసినట్లు మా
ల్యము వచియింపరాని సముదారసుశీలత లోభిహోలె గా
ధముగను నీకురూపిణియెడ న్వసించె విచిత్రవైఖరికొ.

సింహ--నిశ్చయముగా నీతండు సమయస్ఫూర్తితో గంభీరమయిన నీతుల
నుదోఁబ్బించువాఁడు.

విదూ--విదూషకుండు వాచాఁడు డని వానిమాటల నెవ్వరు విశ్వసించరు.

ప్రియం--ఏడవకారణము సంగతి యేమి? ఏడవకారణముమీఁద నీతగవు నెట్లు
కాంచితివి?

విదూ--ఏడు మె ట్లెక్కినయనత్యముమీఁద. మద్రీ! నీవస్త్రమును సవరించుకొని
చక్కఁగా నిలువఁబడుము. అయ్యా! ఒకసభ్యుండు తనగడ్డము నెగుడు
దిగుడుగాఁ గత్తిరించుకొనఁజూచి నే నసహ్యించుకొంటిని. అప్పుడు
వాఁడు నాగడ్డము నీవృష్టి కెగుడుదిగుడుగాఁ గాన్పించినను నాప బాగు
గనే యున్న దని వార్తనంపెను. దీనినే సభ్యసమాధాన మంచురు. తిరిగి

సరిగాఁ గత్తిరింపఁబడలేదని నేను చెలియఁబఱచినయెడల నాయిష్టము ననుసరించి కత్తిరించుకొంటి నని ప్రత్యుత్తర మిచ్చును. దీనినే తీక్షణపరి హాస మందురు. తిరిగి, చెడుకత్తిరింపే యందునా యావిషయమున నీవు బుద్ధిహీనుడవని చెప్పును. దీనినే పౌరుషప్రసంగ మందురు. వెండియుఁ జెడుకత్తిరిం పనిన నది సత్యము కాదనును. దీనినే సాహసప్రత్యుత్తర మందురు. తిరిగి చెడుకత్తిరింపే యనినచో నీవసత్యవంతుడ వనును. దీనినే నిరుత్తరవాచమందురు. అనిరూపితాసత్యము, ఆపై నిరూఢాసత్యము.

ప్రియం—నీవు వానిగడ్డము సరిగాఁ గత్తిరింపఁబడలే దని యెన్నిసార్లు పలికితివి?

విదూ—నే నాఅవ మెట్టు నతిక్రమింపఁ జాలకపోయితిని. ఆతఁడు నాపై నిరూఢాసత్యము నాలోపింప లేకపోయెను. అంతట వాగ్బాణముల నుప సంహరించుకొని చరాస్త్రముల మైతిమి.

ప్రియం—నీ విషయ కాయాసత్యములను వరుసగాఁ బేరుపెట్టి చెప్పఁగలవా?

విదూ—అహా! నిస్సంశయముగా, మీగ్రంథములనుండి సద్విషయములను నేర్చుకొనినట్లే మేమును మావికటవివాదగ్రంథములయం దేర్పఱచిన విధుల నతిక్రమింపక కలహింపెను శాస్త్రోక్తముగా నడపెదము. ఆమెట్లు చెప్పెదను వినుము. (1) సన్న్యసమాధానము, (2) తీక్షణపరిహాసము, (3) పౌరుషప్రసంగము, (4) సాహసప్రత్యుత్తరము, (5) నిరుత్తరవాచము, (6) నిరూపితాసత్యము, (7) నిరూఢాసత్యము. నిరూఢాసత్యముం దప్పక దక్కిన యాకంటిని చప్పించుకొనవచ్చును. “కనుక” ననుపదప్రయోగముచే నిరూఢాసత్యముయొక్క చారినండి చప్పించుకొనవచ్చును. మున్నొకపక్ష జేడుగురు న్యాయాధికారు లేకకాలమునం జేరి యొకతగవుం దీర్పలేక పోయిరి. నాప్రతివాదులు రానిట్లినపు డందొకనికి “కనుక” జ్ఞాపకమువచ్చి, నవల్లంఠివి గనుక నే నిట్లంటి ననియె. అంతట వారుభయులు

వివాహముమాని యొకరి నొకరు కాంగిలిందుకొని సోమభావము నొందుటకుఁ బ్రమాణములు చేసికొనిరి. “కనుక” యే సమాధానకర్త. “కనుక” యందు మిక్కిలిచుగు మాహాత్మ్యము కలదు.

ప్రియం—ఏలికా! ఈతఁడు విచిత్రమైన హనుచ్ఛుఁడు కాఁదా! ఈతఁడు ప్రతికార్యమున కర్హుఁడు, విమాషకుఁడు నగుచుండును.

సింహ—చం. పులుఁగులవేటకాఁ జొరకమున్నతఁడొక్కఁడయిమాటుగా నిలిపి సమీపమొంది శమనిప్రకరంబులఁ గొట్టుపోల్కి నిం గులకు విమాషకత్వమును దోడ్కొని యితఁడు లోకగున్పచే ట్టలఁ దనవాక్రబాణముల సారెన స్వేచ్ఛగఁ గొట్టసాగెడున్. 84

(కామదేవత, చారుమతీకమలల నిరుప్రక్కలనిడుకొని చేతులుపట్టుకొని పాడుచుఁ బ్రవేశించును).

కామ—ఉత్సాహ.

జగమునందు జనులు కలఁత జాలి తాపమొంది యుం

దగవులెల్ల వీడుకొనిన తత్క్షణంబె దివమునం

దగినవిబుధులెల్ల సంతతంబు మువముఁ గంచుటో

జగతినాథ! నీమూర్త స్వర్గపురమునుండి తా

దిగియెఁ గామదేవి యిపుడు తీసికొనుచువచ్చెఁ గా

మగువనునమునందుఁగల్గుచుగనికిచ్చియీ మెఘకా

సాగసుగా వివాహ మిపుడు సొంపుమీఁకఁ కీముమా. 85

చారు—(రాజునుద్దేశించి) నేను నీదానను గనుక నన్ను నీకు సమర్పించుకొను చుంటిని. (భీమబలు నుద్దేశించి) నేను నీదానను గనుక నన్ను నీకు సమర్పించుకొనుచున్నాను.

సింహ—నాదృష్టులసత్యవంతము లైనయెడల నీవు నాకుఁ బుత్రికవే.

భీమ-నాచ్యష్టలు సత్యవంతులు లైనయెడల నీవు నాచారువాలివే.

కల-దృష్టియు, నాకృతియు సత్యమైనయెడల నీప్రేమ కొకనమస్కారము.

చారు-(రాజునుద్దేశించి) నీవాతడవేకానియెడల నాకుఁ దండ్రీయే యనవసరము. (భీమబలు నుద్దేశించి) నీ వాతడవే కానియెడల నాకు భర్తయే యనవసరము. (కలహాశీల నుద్దేశించి) నీవామెవే కానియెడల నేను స్త్రీ నెన్నఁడును వివాహముచేసికొనను.

కామ-ఓహో! మీ రెవరును సద్దుసేయకుండు. ఇచ్చట జరుగుచుండు నదృష్టతాంశములయొక్కసారము విపులపఱిచి తృప్తికరమయిన పరిసమాప్తిం జెప్పవలసియున్నది.

గీ. ఊర్వి సత్యంబునకు సత్య మున్నయెడలఁ
గామదేవతయొక్క సంఘంబులోనఁ
జేగఁ బాణిగ్రహణలీలఁ గోరువారు
మనసమూహంబులో నెనమండు గలరు.

66

నేనువివాహమంగళగీతమును బాడుచుండెదను. మీ రెవరెవరెచ్చటఁ దిరిగి యేరీతిఁ గలసికొంటిరో యంపలియాశ్చర్యములను బరస్పరసంభాషణమునలన నివారించుకొనుండు. (చారుమతీ భీమబలులతో)

గీ. ఎట్టియొక్కట్టులును మిమ్ము నెడపలేవు
(కమ-తో)

మదిని మది హత్తినట్టు లుండెదరు మీరు
(కల-తో)

ఈవు భద్రుని గొనుము లే దేని యొక్క-
నాతి చెంగట దాస్యం బొనర్పవలయు
(మాద్రి-విదూ-తో)

శీతకాలంబుఁ జలియును జేరినట్లు
మీరలేకీభవించియున్నారు గాఁక.

67

సింహ- (కమల నుద్దేశించి) ప్రియ మైననానందపుత్రి! నాపుత్రికతో సమానముగ నీకు స్వాగత మిచ్చుచున్నాను.

కల- (భద్రు నుద్దేశించి) నే నాడినమాటలను శ్రవణముపచు. నీవు నాకు నాథుడ వైతివి. నీకు నాయెడలఁ గల్గువిశ్వాసమును. నాచాపల్యమును, నిష్ఠాదు గలిసికొనినవి. (పటాక్షేపముగ సౌమ్యుడు ప్రవేశించుచున్నాడు).

సౌమ్య- నేను బల్కునొక రెండుమాటలను వినుటకు నాకవకాశమును దయ చేయవలె నని ప్రార్థించుచున్నాను. ఈసుందర మైనబృందమునకు శుభోదంతమును దీసికొని వచ్చిననేను విజయభూపతియొక్క నుద్ద్యమపుత్రుడను.

గీ. సతులఁ బతులను భోజనతయనగతులఁ
బాయఁ జేయనియుద్వాహబంధ మనఁగ
దారకుఁ గిరీటతుల్య ముద్దాచగరిమఁ
గామదేవత భువిఁ బ్రతిగ్రాచమునకు
జనుల కభివృద్ధిఁ గల్గించుఁగనుక నెప్పుడుఁ
బరిణయంబును గౌరవింపంగవలయుఁ
ప్రతిపురంబున నైవితప్రాయముగను
గోల్వఁ దగుఁ గామదేవతఁ గోర్చిమీఱు.

88

చ. ఘనుఁ డగుసింహకేతుఁ డిటు గానననీమ కనంతకౌర్యవ
ర్ధనులు నిరంతరంబు నొకదారిగఁ జేరు తెఱింగి గొప్పనే
నను సమహుర్బుకొంచు జతనంబున సోదరుఁ బట్టి చంపఁగా
మనమున నెంచి వచ్చి కనుచు న్వసించె వనోపనీమలోన్.

89

చ. జడలును వచ్చులంబులుఁ బొసంగ ధరించుముసీంద్రుఁ డొక్కఁ డీ
 యడవిని గానిపించి పరమాదృతి జ్ఞానముఁ దెల్ప సింహకే
 తుఁడు గదనంబునుండియును దోరపులోకమునుండియు నివర
 త్తుఁ డయి కిరీటముం దనకుఁ గూరిమిభ్రాత కొసంగె వానితో
 నిడుమలఁ గుంచుభూపతుల కెల్ల స్వరాజ్యము లిచ్చెఁ బ్రీతితో॥ 90

ఈవార్త సత్య మని నాప్రాణము లొడ్డి చెప్పచున్నాను.
 సింహాయువకుడా! నీకు స్వాగతము.

గీ. అగ్రజున కెల్లభూములు ననుజునకును
 భూము లన్నియు నధికారపూజ్య మైన
 రాజ్యమును బెండ్లి కుంకువ రంజిలంగ
 నిచ్చినాడవు లోప మింకేమి కలదు? 91

ఇచ్చట నే చక్కఁగా నంకురించి ప్రారంభమైన కార్యములను జక్కఁగా
 నెఱవేర్చుకొందము, పిదప—

గీ. ఈవనంబున మాతోడ నెవ్వరెవ్వ
 చట్టికష్టంబులకును సహించినారొ
 వారివారికి నాదగుభాగధేయ
 మంనుఁ దగు నంశములఁ జేతు నర్పణముగ. 92

ఈనూతనభాగ్యలాభమువలని సంతోషమును బ్రస్తుతము మఱచి యీవధూవరు
 లందఱును, మనమును గలసి యీయాటవికసమాజమైన యానందమును
 బరిమాణింపకకృముగానంత రాశీభూతమగువఱకు నాటపాటలతో ననుభ
 వింతుము.

ప్రియం—అయ్యో! మీయొర్వతోడుగా మీవాక్యసారమును నేను సరిగా
 గ్రహించినయెడల మనరాజుగా రిప్పుడు వైభవములతోఁ గూడిన ధర్మాస

నము నువ్వేషించి కామయవస్త్రములతో చందకళాంబులవలన గరించి రస తోచుచున్నది.

సౌమ్య-ఓ నటులే.

ప్రియం-అటులైన నాతనితో నేను నేగెదను. ఈమార్పును జెందినవరంబకు వలనను దెలియందగిన విషయములు పెక్కులు గలవు. (రాజు నుద్దేశించి) మీసద్గుణసంపదయు, మీతితిక్షణయు నందుల కర్హమైనవియే కావున మీ పూర్వగౌరవమును మీకుఁ జెప్పఁజేయుచున్నాను. (భీమబలు నుద్దేశించి) నీనిశ్చయమైన విశ్వాసమునకుఁ దగినప్రతిఫల మగు నీప్రేయసిని నీకు సమర్పించుచున్నాను. (ప్రద్యుమ్ను నుద్దేశించి) నీభూములను, నీభార్యను, నీగొప్పన్నేహితులను నీకర్పించుచున్నాను. (భద్రు నుద్దేశించి) నీశ్రమకుఁ దగినద్విర్భుయిన శయనము నొసంగుచున్నాను. (విదూషకు నుద్దేశించి) రెండుమాసములవఱకే సరిపడిన పాశేయముగల యీవైవాహికయాత్ర యందు వాగ్వాదమునే సహాయముగా నిద్దుచున్నాను. నీచిత్తమువచ్చి నట్లు పొమ్ము. ఈయాటపాటలు నాకుఁ బనికిరావు. (అని వెళ్లుట నభినయించును)

సింహ-ప్రియంవదమా! ఆఁగు మాఁగుము.

ప్రియం-నే నీయాటపాటలను జూచి యానందించువాఁడను గాను. నీవు చెప్పఁదలఁచిన సంగతులను వినుటకు నీశిలాగారద్వారముకడ సిద్ధముగా నుండును.

(నిష్క్రమించును)

సింహ-కానిండు కానిండు. అటపాటల నారంభింతము. మన మనుకొని నట్లే యవి సంతోషముతో ముగింపఁబడఁగలవు.

(అల్పహాసభోజనము లొనర్తును)

ఉపసంహారము.

చారు—ఉపసంహారము స్త్రీదెస్సట యాచారముకాదు. పురుషుండు చెప్పినను దీనికంటె పెద్దదగు గౌరవములోనిది కాదు. ఘనవస్తువులకుఁ బ్రకటన ననవసరమును నిజమైనయెడల మంచిసాహకమున కుపసంహార మనవసరము. అయినను ఘనవస్తువులకుఁ గూడఁ బ్రకటింపబడుచుండుటం బట్టి సాహకములు గూడ నుపసంహారరూపమున వ్యక్తీకరింపఁబడిన యెడల వన్నెకెక్కును. నే నిప్పుడు కడు దుస్థితిలో నుంటిని. ఏమన నుపసంహారమును దెస్సటకు బయికారణమున నే నర్హులను గాను. ఇది సంచినాటకమని మీహృదయముల రంజింపఁజేయఁ జాలను. ఇప్పుటి నాయీభూమిక యాహ్లాద్య మైనది కాదు గావున నందుల కుపయోగింప నైతి. కావున నింక నాకు మిగిలినతెర యొంద్రజాలికవిద్యను మీపైఁ బ్రయోగించుటయే, ముందు స్త్రీలకొఱ కుపయోగించెదను. ఓసుందరీమణులారా! మీకుఁ బురుషులయెడఁ గలయనురాగము సాక్షిగా దీనిచే మీ మనంబుల కెంతసంతసంబు గలగునో, యంత యానందింపుఁ డని మీ కాజ్ఞాపించుచున్నాను. ఓపురుషశ్రేష్ఠులారా! మీమందహాసములంబట్టి మీసుందరులయందుఁ శ్రేమానుబద్ధులై యున్నట్లు తోచుచున్నది. కావున నట్టియనురాగము సాక్షిగా నీనాటకము స్త్రీపురుషులకు సర్వవిధములచేతను గల్గగాఢానురాగములను వృద్ధిఁ బొందించునుగాక! నేను నిజముగా స్త్రీలైనయెడల మీలో నాహృదయమును రంజింపఁజేయు చుబుకములు, సుందర మైనుముఖవికాసములు, సుగంధపూరితము లైన శ్వాసములుఁ గల్గు పురుషుల నెల్లద నొక్కసారి ముద్దుపెట్టుకొని యుండును. కావున మనోహరము లయినచుబుకములును, సుందరాస్యములును, సుగంధశ్వాసములును గలమీ రందఱు నే ననుజ్ఞఁ గైకొనుచుంటిం గావున నీకు కుభమగుం గాక యని దీవించు రని నమ్ముచున్నాను.

భరతవాక్యము.

సూత్ర—

ఉ. అంచితకాంతులం వపసుఁ డ్దస్తమయంబును బొంచనట్టి దీ
 ఘంచల మైనధూతలము నాతపసీతివివేకవ్యత
 స్సంచితపూర్ణరాజ్యధనసంపద లొప్పగ నేలుచున్నయా
 పంచమజార్జిభూరమణభాసున కుర్విజయంబు గావుతక.

92

మ. మతము లెక్కులు ప్రజ్వరిల్లి ఘనస్తాగ్ధాతిహస్తస్థితికొ
 వెతలం గుంది ధరాతలం బకట! నిర్వీర్యం బనాథత్వముం
 బతితావస్థను బొందుచుండె నిక దేవా! దీని రక్షించి యే
 గతి నేకేశ్వర మాధవస్తమముఁ బ్రఖ్యాతంబు గాఁ జేసెనో.

94

ఉ. ఉత్తరలోకసౌఖ్యముల నొందుటకై మతముం గ్రహించుటే
 యుత్తమమై తనర్ప నిది యుక్త మయుక్త మి చంచు నెంచుటో
 ణోత్తర మాస్వతంత్రత నహో! నరు లడ్డుట నీతిబాహ్య మీ
 తత్తరపాటు మాన్ని బ్రజఁ దన్నుత మీశ్వరుఁ డెల్లకాలమున్.

95

చారుమతీపరిణయము

సంపూర్ణము.

ప్రకటన.

శ్రీ రాజా భుజంగరాయ కవికృతగ్రంథములు.

రూ. అ. పై.

ఆధునికకవిజీవితములు. 500 పేజీలయ్యుద్గ్రంథము	-	-	1	8	0
శశిరేఖానాటకము. 6-వ కూర్పు	-	-	0	6	0
అగ్గిరాముని సురణవేదన. అత్యద్భుతపుకథ	-	-	0	2	0
మైరావణుడు	-	-	0	2	6
సంస్కృతభాషావాఙ్మయము	-	-	0	2	0
ఆంధ్రభాషావాఙ్మయము	-	-	0	2	0
గీతాంజలి	-	-	0	1	0
వసంతకుసుమము. విక్టోరియారాణిగారి చరిత్ర పద్యకావ్యము.	-	-	0	8	0
రావుబహద్దర్ కుమారుల పీఠేశలింగముపంతులుగారి గ్రంథ	-	-	-	-	-
రచనాచాక చక్రము	-	-	0	2	0
మనోరమ. చక్కనినవల (అచ్చులోనున్నది)	-	-	0	12	0

క్రైస్తవమతగ్రంథములు.

మత్తయిసువార్త పద్యకావ్యము	-	-	0	4	0
మార్కుసువార్త పద్యకావ్యము	-	-	0	4	0
లూకాసువార్త పద్యకావ్యము	-	-	0	4	0
యోహానుసువార్త పద్యకావ్యము	-	-	0	4	0
అపోస్తలుకార్యములు పద్యకావ్యము	-	-	0	4	0
రోమీయులు పద్యకావ్యము	-	-	0	2	0
క్రైస్తవగొధార్థప్రదీపిక వచనము	-	-	0	4	0
The inner doctrines of Christianity	-	-	0	8	0
The power of Christ	-	-	0	2	0
ప్రార్థన వచనము	-	-	0	1	0
ప్రసంగలచరిత్ర వచనము, (అచ్చులోనున్నది)	-	-	0	8	0

